

શેઠ શ્રી પોપટલાલ હેમયન્દ અધ્યાત્મ વ્યાખ્યાનમાળા, ગ્રંથ-૪

# યોગ, અનુયોગ અને મંત્રયોગ

ડૉ. ભોગીલાલ જ. સાંડેસરા



શેઠ ભો.જે. અધ્યયન-સંશોધન વિદ્યાભવન,  
અમદાવાદ

શેઠ શ્રી પોપટલાલ હેમયંડ અધ્યાત્મ વ્યાખ્યાનમાળા, ગ્રંથ-૪

# યોગ, અનુયોગ અને મંત્રયોગ

(ત્રણ વ્યાખ્યાન)

ડૉ. ભોગીલાલ જ. સાંડેસરા  
નિવૃત્ત નિયામક, પ્રાચ્ય વિદ્યામંદિર,  
મ. સ. યુનિવર્સિટી  
વડોદરા



શેઠ ભોગીલાલ જેશિંગભાઈ અધ્યયન-સંશોધન વિદ્યાભવન,  
અમદાવાદ-૩૮૦૦૦૯.

## **YOGA, ANUYOGA AND MANTRAYOGA**

**by. Dr. Bhogilal J. Sandesara**

---

**પ્રકાશક :**

ડૉ. પ્રવીષાંક પરીખ  
નિયામક,  
ભો. જે. અધ્યયન સંશોધન વિદ્યાભવન,  
આશ્રમ રોડ, અમદાવાદ-૩૮૦૦૦૮

પ્રથમ સંસ્કરણ  
વિ. સં. ૨૦૫૨  
ઈ. સ. ૧૯૯૬

**કિંમત રૂ. ₹૦-૦૦**

**મુદ્રક :**

નૈષધ પ્રિન્ટર્સ  
નારાયણપુરા ગામ, અમદાવાદ - ૧૩.  
ફોન : ૭૪૭ ૧૬ ૨૭

**કોમ્પ્યુટર કંપોઝ**

નારાયણ કોમ્પ્યુટર્સ  
નારાયણપુરા ગામ, અમદાવાદ - ૧૩.  
ફોન : ૭૪૭ ૧૬ ૨૭





શાસ્ત્રી જેયચંદ્ર પટેલ હેમચંદ્ર

૭-૮

સં. ૧૯૨૮, આવણું સુદ ૫ ને શનિવાર  
તા. ૨૨-૭-૧૯૭૧

સ્વગ્રહાસ

સં. ૨૦૦૧ આસો વદ ૫ ને શુક્રવાર  
તા. ૨૫-૧૦-૧૯૪૫

## પ્રકાશકીય

શેઠ શ્રી પોપટલાલ હેમચંદ અધ્યાત્મ વ્યાખ્યાનમાળા અંતર્ગત ડૉ. ભોગીલાલ. સાડેસરાનાં “યોગ, અનુયોગ અને મંત્રયોગ” વિષય પરનાં વ્યાખ્યાનોને પુસ્તકાકારે પ્રગટ કરતાં આનંદ અનુભવાય છે.

આ વ્યાખ્યાનમાળા મુખ્યત્વે જૈન દિદ્ધિએ આત્મપરમાત્મતાવને અને આનુંગિકપણે જૈન દર્શનના સંદર્ભમાં અન્ય મતોની સમીક્ષાને પણ સ્પર્શો છે. ઉપરાંત જૈનવિદ્યાના જૈનદર્શનપરક વિષયોને પણ આમાં આવરી લેવાયા છે. આ વ્યાખ્યાનમાળાના ઉપક્રમે અત્યાર સુધીમાં ત્રણ વ્યાખ્યાન—શ્રેષ્ઠીઓ પોજાઈ છે, જેમાં અનુકૂળ ડૉ. આર. રી. રાન્ડેને “The Conception of Spiritual Life in Mahatma Gandhi and Hindu Saints” વિષય પર, પંડિત સુખલાલજીએ ‘અધ્યાત્મ વિચારણા’ વિશે અને ડૉ. પદ્મનાભ જૈનીએ ‘જैન સમ્પ્રદાય મેં મોક્ષ, અવતાર ઔર પુરુજન્મ’ વિશે વ્યાખ્યાનો આપ્યાં છે. આ સર્વ વ્યાખ્યાનો શેઠ શ્રી પોપટલાલ હેમચંદ અધ્યાત્મ વ્યાખ્યાનમાળા ગ્રંથ-શ્રેષ્ઠીના ઉપક્રમે પ્રકાશિત કરવામાં આવ્યાં છે.

સુપ્રસિદ્ધ વિદ્યાન ડૉ. ભોગીલાલ સાડેસરાએ આ વ્યાખ્યાનમાળાના ઉપક્રમે ‘યોગ, અનુયોગ અને મંત્રયોગ’ વિષય પર ત્રણ વ્યાખ્યાનો આપવાનું સ્વીકારેલું અને તા. ૭-૧૨-૧૨ થી તા. ૮-૧૨-૮ રના ત્રણ દિવસો દરમ્યાન આ વ્યાખ્યાનો અપાય તેણું આધ્યોજન કરેલું, પરંતુ એ દિવસોમાં અમદાવાદમાં ભારે અશાંતિ પ્રવર્તતી હોઈ આ વ્યાખ્યાનો મુલાંતરી રચાયાં હતાં. તે પછી ડૉ. સાડેસરાને નાહુરસત્તા તબિયતને કારણે અમેરિકા જવાનું થયું અને ત્યાંથી તેઓ લાંબા સમય સુધી પરત ન આવી શકે એવો સંજોગ પેદા થયો. અલભાત, ડૉ. સાડેસરાનાં આ વ્યાખ્યાનો લિખિત સ્વરૂપે પ્રામણ થયાં હોઈ એ ત્રણો વ્યાખ્યાનોમાં સમાવાયેલાં એમનાં મંત્રયોગને એક વ્યાખ્યાનમાં સમાવતું લખાશ ડૉ. ચીનુભાઈ નાયક જેવા વિદ્યાન તૈયાર કરી આપે એમ ઠર્યું. તદનુસાર ડૉ. ચીનુભાઈ નાયકે તા. ૨૧-૧-૮૪ના રોજ એ વ્યાખ્યાન આપ્યું એ માટે અમો એઓશ્રીના આભારી છીએ.

આ વ્યાખ્યાનો અંગે કેટલીક વિગતોની સ્પષ્ટતા મેળવવામાં ટીક ટીક સમય વ્યતીત થયો. દરમ્યાનમાં ડૉ. સાડેસરાનું અવસાન થતાં એઓશ્રીએ તૈયાર કરી આપેલાં વ્યાખ્યાનો જેમનાં તેમ પ્રકાશિત કરવાનું નક્કી થયું. તદનુસાર આ વ્યાખ્યાનો અત્રે પ્રકાશિત કરવામાં આવ્યાં છે.

ડૉ. સાડેસરા જેવા જૈનવિદ્યા અને દર્શનના મૂર્ખન્ય વિદ્યાને પોતાની અસ્વસ્થ તબિયત હોવા છતાં, જૈનવિદ્યા અને દર્શન તેમ જ સંસ્થા પ્રત્યેની ગ્રીતિથી પ્રેરાઈને આ વ્યાખ્યાનો તૈયાર કરી આપ્યાં એ માટે સદ્ગતના અમે ઝાણી છીએ.

શેઠ શ્રી પોપટલાલ હેમચંદનો ફોટોગ્રાફ ઉપલબ્ધ કરી આપવા માટે અમે શ્રી હેમન્તકુમાર ચીમનલાલ બ્રોકરના આભારી છીએ. ગ્રંથના સુધૃ મુદ્રણ માટે નેષ્ટ પ્રિન્ટસર્વાળા શ્રી નરેન્દ્રભાઈ ધન્યવાદને પાત્ર છે.

ભો. જે. વિદ્યાભવન

અમદાવાદ-૮.

પ્રવીષયંક પરીખ

નિયામક

## અનુકૂળિકા

**વ્યાખ્યાન-૧ : યોગ**

પૃ. ૧-૨૫

પતંજલિ પૂર્વે (૨), યોગસ્કુન (૨), યોગ અને આયુર્વેદ (૩), આયુર્વેદની દાર્શનિક ભૂમિકા (૪), યોગસ્કુનમાં નિરૂપિત વિષયો (૪), માનસશાસ્ત્ર અને યોગ (૬), ઈશ્વર તત્ત્વ વિશે યોગશાસ્ત્ર અને વિવિધ દર્શનો (૭), યોગશાસ્ત્ર અને જૈન દર્શન (૮), યોગસાધના અને ગૃહસ્થ (૧૧), હેમચંત્રાચાર્યરૂપી યોગશાસ્ત્ર (૧૧), અન્યયોગવ્યવચ્છેદદ્વારાનિશ્ચિકા અને સ્વાદ્ધારમંજરી (૧૩), યોગશાસ્ત્રમાં વસ્તુનિરૂપજ્ઞ (૧૪), જિનપ્રભસ્તૂર્ણિકૃત 'ભવ્યચરિત' (૧૮), જ્યોતિરસ્તૂર્ણિકૃત 'ત્રિભુવનદીપક્રમબંધ' (૨૧), નૈયાયિક અને યોગસાધક : યશોવિજ્યજ્ઞ ઉપાધ્યાય (૨૩), ઉપસંહાર (૨૪).

**વ્યાખ્યાન - ૨ : અનુયોગ**

પૃ. ૨૬-૬૪

આત્મતત્ત્વવિચાર (૨૬), દેષત્વાદ (૨૭), આત્માનું સ્વરૂપ (૨૮), દેહાત્મવાદ-ભૂતાત્મવાદ (૨૮), પ્રાણાત્મવાદ-ઈન્જિયવાદ (૩૦), મનોમય આત્મા (૩૧), પ્રજ્ઞાત્મા, પ્રજ્ઞાનાત્મા, વિજ્ઞાનાત્મા (૩૨), આનંદાત્મા (૩૩), પુરુષ, ચેતન, આત્મા, ચિદાત્મા અને બ્રહ્મ (૩૩), બુદ્ધનો અનાત્મવાદ (૩૪), દાર્શનિકોનો આત્મવાદ (૩૭), જૈન દર્શન (૩૮), વેદાન્તના સંપ્રદાયો (૩૮), શૈવમત અથવા પ્રત્યભિજ્ઞાદર્શન (૪૦), મનનું સ્વરૂપ (૪૧), અનુયોગદ્વારસ્કુન (૪૧), ચાર અનુયોગો (૪૩), આગમના લેદ : લૌકિક અને લોકોત્તર (૪૪), આત્માગમ, અનંતરાગમ, પરંપરાગમ (૪૪), શુતકેવલી અને દશપૂર્વી (૪૫), આગમપ્રામાણ્ય (૪૫), પાર્શ્વપત્યો અને મહાવીરના અનુયાયીઓ વચ્ચે લેદ (૪૬), જૈનદર્શનમાં વાદવિદ્યા (૪૭), ધર્મકથા, અર્થકથા અને કામકથા (૫૦), 'વસુદેવ હિઠી' અને 'વસુદેવચરિત' (૫૦), જૈન પ્રમાણશાસ્ત્ર અને વાદશાસ્ત્ર (૫૩), સ્કુત્રશૈલીનો પ્રથમાંશ 'તત્ત્વાર્થસ્કુત' (૫૪), તત્ત્વાર્થસ્કુતની જ્ઞાનમીમાંસા (૫૪), નવ્યન્યાયની શૈલીએ યશોવિજ્યજ્ઞની દાર્શનિક રચનાઓ (૬૦), 'અનુયોગદ્વાર'નો શબ્દાર્થવિમર્શ (૬૧), ભાષાની સંજ્ઞાઓની વ્યુત્પત્તિમૂલક અને અર્થમૂલક ચર્ચા (૬૪).

**વ્યાખ્યાન-૩ : મંત્રયોગ**

પૃ. ૬૫-૧૦૦

'મંત્ર-મહેશ્વર' (૬૫), 'અથર્વાગિરસ' (૬૬), શૈવતંત્ર-દક્ષિણા અને વામ (૬૭), 'તંત્ર' એટલે શું ? (૬૮), યંત્ર (૬૮), જૈન મંત્રવાદ અને 'પૂર્વ' સાહિત્ય (૭૦), પાર્શ્વનાથની પરંપરામાં મંત્રવિદ્યા (૭૨), પાર્શ્વનાથ અને મહાવીરનાં મહાક્રતો (૭૪), ચૈત્ય અને ચૈત્યવાસી (૭૬), ચૈત્યવાસી આચાર્યો (૭૭), ચૈત્યવાસી વિદ્ધાનોનું પ્રદાન (૮૦), ચૈત્યવાસીઓ અને સંગીત (૮૧), ચૈત્યવાસીઓ અને સમાજ (૮૧), ચૈત્યવાસી આચાર્યો : શાંતિસ્થૂર્ણિ અને સૂરાચાર્ય (૮૩), નવાંગવૃત્તિકાર અભયદેવસ્થૂર્ણિ (૮૪), અમરયદ્રસ્થૂર્ણિ અને બાલયદ્રસ્થૂર્ણિ (૮૬), ચંદ્રસ્થૂર્ણિ અને સાગરચંદ્રસ્થૂર્ણિ (૮૮), ધર્મઘોષસ્થૂર્ણિ અને સોમપ્રભસ્થૂર્ણિ (૮૯), અંયલગચ્છ અને તપાગચ્છના મુનિસુંદરસ્થૂર્ણિ (૯૦), શુભસુંદરગણી (૯૦), મેઘવિજ્ય (૯૧), ઉપાધ્યાય (૯૧), ઉપાધ્યાય યશોવિજ્યજ્ઞ અને અધ્યાત્મયોગી આનંદધનજ્ઞ (૯૨), પંડિત વીરવિજ્યજ્ઞ (૯૪), જપયજ્ઞ (૯૫).

યોગેન ચિત્તસ્ય પદેન વાચાં  
મલં શારીરસ્ય ચ વૈદ્યકેન ।  
યોગપાકરોત્તં પ્રવરં મુનીનાં  
પતંજલિં પ્રાંજલિરા નતોઽસ્મિ ॥

— વિજ્ઞાનભિક્ષુ'

પાતંજલમહાભાગ્યચરકપ્રતિસંસ્કૃતાઃ ।  
મનોવાક્યાયદોષાણાં હંત્રેહિપતયે નમઃ ॥

— ચરકના ટીકાકાર ચક્રપાણિદત્ત'

સૂત્રાણિ યોગશાસ્ત્રે વैદ્યકશાસ્ત્રે ચ સંહિતામતુલામ् ।  
કૃત્યા પતંજલિમુનિઃ પ્રચારયમાસ જગદિં ત્રાતુમ् ॥

— રામથન્દ દીક્ષિત'

ઇતિ ચરકે પતંજલિઃ ।

— નાગોળુ ભડુ'

કાયવાગ્બુદ્ધિવિષયા યે મલાઃ સમવસ્થિતાઃ ।  
ચિકિત્સાલક્ષણાધ્યાત્મશાસ્ત્રસ્તોषાં વિશુદ્ધયે ॥  
‘વાક્યપદીય’

૧. ભારતપ્રસિદ્ધ એક પ્રાચીન અનુશ્રુતિ એવી છે કે પતંજલિએ ‘યોગસૂત્ર’ રખ્યાં, આયુર્વેદમાં ‘ચરકસંહિતા’ લખી અને શબ્દશાસ્ત્રમાં ‘મહાભાગ્ય’નું પ્રશયન કર્યું; એ અનુશ્રુતિ પતંજલિને શેખ નાગનો અવતાર ગણે છે. પતંજલિ અને ચરક બંનેએ પુરુષપુર(પેશાવર) પાસેના વનમાં વસીને પોતપોતાની સંહિતાઓ રચી. ચરક પોતાને ‘ચરકસંહિતા’ના કર્તા નહિ, પ્રતિસંસર્કર્તા તરીકે ઓળખાવે છે; આત્રેય, પુનર્વસુ અને બેલની પ્રાચીનતર સંહિતાઓનો સંસ્કાર એ ચરકસંહિતા’ એમ તેઓ કહે છે. વળી પતંજલિ અને ચરક સમકાಲીન તેમજ નજીકનાં સ્થળોએ વસતા હોઈ પરસ્પરની કૃતિઓને સંસ્કારે એમ પણ બને. ‘રાજતરંગિણી’ અનુસાર, આ સંસ્કરણ કાશ્મીરમાં થયું હતું. અલભા, આ અનુશ્રુતિના અનુમોદનમાં, આથી વિશેષ, કોઈ ઐતિહાસિક પુરાવો નથી.

## પતંજલિ પૂર્વ

‘યોગસૂત્ર’ એ યોગશાસ્ત્રનો પ્રાચીનતમ ઉપલબ્ધ ગ્રન્થ છે. ‘યોગસૂત્ર’કાર પતંજલિ પૂર્વનાં નિદાન એક હજાર વર્ષમાં યોગ, દર્શન અને વ્યાકરણના અનેક મહાન આચાર્યો થઈ ગયા હતા. પાણિનિ (ઈ.સ.પૂર્વ ૫૦૦ આસપાસ) તેમજ પતંજલિનાં સૂત્રો અને ભાષ્યોનો મૂલાધાર એ લુમ ગ્રન્થો છે. ‘યોગસૂત્ર’ એ સૂત્રપદ્ધતિને રચાયેલી અતિસંક્ષિમ ઇતિ હોઈ એમાં કોઈ પુરોગામીનો ઉલ્લેખ આવે નહિ, એ સ્વાભાવિક છે. પણ પાણિનિ યાસ્કના ‘નિરુક્ત’ એ (ઈ.સ.પૂર્વ ૭૦૦ આસપાસ)નો તથા શાક્તાયન, આપિશલિ, સ્ફોટાયન, શાકલ્ય, ચાકવર્મા, સેનક, ગાર્ય, ગાલવ આદિ પુરોગામીઓનો નામ દઈને ઉલ્લેખ કર્યો છે, જે બતાવે છે કે પાણિનિ પૂર્વ અનેક વ્યાકરણો હતાં. પ્રાચ્યો વિષેના પાણિનિના ઉલ્લેખો ઉપરથી કેટલાકે એન્દ્ર વ્યાકરણના અસ્તિત્વનું અનુમાન કર્યું છે, જેનું સ્થાન પાણિનિના વ્યાકરણે લઈ લીધું. પતંજલિના શક્વતી ‘મહાભાષ્ય’ (ઈ.સ. પૂર્વ ૧૨૦ આસપાસ) ઉપરાંત પાણિનિનાં સૂત્રો ઉપર કેટલીક આનુષ્ઠાંગિક રચનાઓ થઈ છે, જેમાં કાત્યાયનકૃત ‘વાર્તિક’ (ઈ.સ.પૂર્વ ૩૦૦ આસપાસ), જ્યાદિત્ય અને વામનની ‘કાણિકાવૃત્તિ’ (ઈ.સ.નો સાતમો સૈકો) અને ‘ધાતુપાઠ’, શાક્તાયન અને વરુણચિકૃત ગણાતાં ‘ઉણાદિસૂત્ર’ અને શાન્તાવનકૃત ‘ફિદ્સૂત્ર’નો ઉલ્લેખ કરી શકાય.

## ‘યોગસૂત્ર’

પતંજલિકૃત ‘યોગસૂત્ર’ એ યોગશાસ્ત્રનો અતિસંક્ષિમ છતાં સૌથી પ્રમાણભૂત ગ્રન્થ છે, અને એના વિષે ભાષ્યો ઉપરાંત નાની મોટી બહુસંખ્ય રચનાઓ સંસ્કૃતમાં તેમજ વિવિધ લોકભાષાઓમાં થઈ છે, જેની પૂરી તપાસ હજ થઈ નથી. ‘યોગસૂત્ર’નું સ્થાન એમાં સર્વોચ્ચ છે. એનાં ત્રણ કારણ છે—ગ્રન્થનો અતિસંક્ષેપ, વિષયની સ્પષ્ટતા અને પૂર્ણતા તથા કર્તાનો માધ્યસ્થ ભાવ અને અનુભવ સિદ્ધિ.

શંકરાચાર્ય ‘બ્રહ્મસૂત્ર’ ઉપરના પોતાના ભાષ્યમાં યોગદર્શનનો પ્રતિવાદ કરતાં લખ્યું છે — અથ સમ્યગ્દર્શનાભ્યુપાયો યોગः । એની રચના વિચારતાં એ સ્પષ્ટ છે કે શંકરાચાર્ય સમક્ષ પતંજલિના ‘યોગસૂત્ર’થી ભિન્ન કોઈ યોગશાસ્ત્ર હતું. શંકરભાષ્યમાં યોગ વિષયક બે ઉલ્લેખો છે (૧-૩-૩૭) અને (૨-૪-૮૨), જે પતંજલિમાં નથી. વાસુદેવશાસ્ત્રી અભ્યંકરે પતંજલિના વ્યાકરણ ‘મહાભાષ્ય’ના ભરાઈ ભાષાન્તરમાં આ બે ઉલ્લેખોનો નિર્દેશ કર્યો છે. પણ યોગવિષયક પ્રસ્તુત સૂત્ર વિષે કંઈ ઉહાપોહ કર્યો નથી. પરંતુ એટલું સ્પષ્ટ છે કે પતંજલિ પૂર્વનાં

યોગશાસ્ત્ર શંકરાચાર્ય સમક્ષ હતાં. પણ સૈકાઓ થયાં આપડી પાસે પાતંજલિ  
‘યોગસૂત્ર’ સિવાય યોગશાસ્ત્રનો એકેય મૂલ ગ્રન્થ નથી.

### યોગ અને આયુર્વેદ

યોગશાસ્ત્ર અને આયુર્વેદની દાર્શનિક ભૂમિકા સમાન હોઈ આયુર્વેદ પણ  
ચતુર્ભૂતિભક છે. એ વિષે ‘યોગસૂત્ર’નું કહે છે એ જુઓ- યथા ચ્રિકિત્સાશાસ્ત્રાં  
ચતુર્વ્યૂહમ्-રોગો રોગહેતુરારોગયં ભૈષજ્યમિતિ, એવમિત્રમપિ શાસ્ત્રાં ચતુર્વ્યૂહમેવ  
તદ્યથા-સંસાર: સંસારહેતુર્મોક્ષો મોક્ષોપાય ઇતિ । તત્ત્વ દુઃખબહુલ: સંસારોદ્ધેયઃ।  
પ્રધાનપુરુષ્યો: સંયોગો યોગહેતુઃ । સંયોગસ્ય ત્વન્તિકી નિવૃત્તિહાનમ्। હાનોપાય:  
સમગ્રદર્શનમ् । (‘યોગસૂત્ર’ ૨-૧૫ ઉપર વ્યાસભાષ્ય)

‘ચરકસંહિતા’ના પહેલા અધ્યાયનું નામ છે- દીર્ઘજીવિતમધ્યાયમ् । દીર્ઘ  
જીવનની આરોગ્યમય પ્રાપ્તિ એ આયુર્વેદનું ધ્યેય છે. દીર્ઘ જીવનની પ્રાપ્તિ માટે  
ભરદ્વાજ ઋષિ આયુર્વેદ શીખવા માટે ઈન્દ્ર પાસે ગયા હતા. ચરક કહે છે કે  
‘અનન્તપાર (સરખાવો અનન્તપારમિહ શાબ્દશાસ્ત્રમ्)’ આયુર્વેદના અભ્યાસથી  
ભરદ્વાજને અમિત આયુ પ્રાપ્ત થયું હતું. ચરકનો સમર્થ ટીકાકાર ચકપાણિદત્ત  
કહે છે કે પ્રાણિમાત્રાના ઉપકારાર્થે શીખેલા (નાત્માર્થ નાપિ કામાર્થમથ ભૂતદયાં  
પ્રતિ) આયુર્વેદશાસ્ત્રથી ભરદ્વાજને અમિત આયુ મળ્યું અને દીર્ઘ જીવનની ઈચ્છા  
રાખનાર બીજા ઋષિઓએ આયુને વધારનાર વેદને-આયુર્વેદને પ્રજાહિતની  
કામનાથી પ્રસાર્યો (દીર્ઘમાયુદ્ધિકીર્ણનો વેદં વચ્ચનમાત્મન: । સૂત્ર ૧-૨૭)  
‘ચરકસંહિતા’ના પ્રતિસંસ્કર્તા દઢબલે મુક્ત કરે (ઉચ્ચાર્યું છે કે

દીર્ઘમાયુ: યશ: સ્વાસ્થ્યં ત્રિવર્ગ ચાપિ પુષ્કલમ् ।

સિદ્ધિં ચાનુતમાં લોકે પ્રાપ્તોતિ વિધિના પઠન् ।

(સિ. સ્થા. ૧૨-૩૫)

આયુર્વેદમાં જીવનની વ્યાખ્યા-“શરીર, ઈન્દ્રિય, સત્ત્વ અને આત્માનો  
સંયોગ,” એવી છે. ‘ચરકસંહિતા’ના શ્રદ્ધાપૂર્વક અધ્યયન અને તદનુસાર  
આમરણથી દીર્ઘયુપ્રાપ્તિ થવી જોઈએ, એવી એના કર્તાને શ્રદ્ધા છે; આયુર્વેદ આ  
લોક અને પરલોક ઉભયના હિત સાઝુ છે-

તસ્યાયુષ: પુણ્યતમો યોગો યોગવિદાં વર: ।

..... લોકયોરુભયોર્હિતમ् ॥

(સૂ. ૧-૪૩)

પતંજલિ અને ચરક બંનેના અધ્યાપક મહામુનિ કાત્યાયન હતા. કાત્યાયન તક્ષણિલા વિદ્યાપીઠમાં નિદાન અને વ્યાકરણ ભાગાવતા હતા. આયુર્વેદની દાર્શનિક ભૂમિકા દર્શવે છે કે 'કામસૂત્ર'ની જેમ તે પણ યોગિનો અંશ છે. (આયુર્વેદાશ્ર વેદાશ્ર વિદ્યાતંત્રેભ્ય એવ ચ । આસેભ્યશાધિબોધવ્યા યોગા યે ગ્રીતિકારકા: ॥ 'કામસૂત્ર', (૭-૧-૪૮). યોગ અને સાંખ્યની અસર આપણાં બધાં શાસ્ત્રો ઉપર પડેલી છે.

### આયુર્વેદની દાર્શનિક ભૂમિકા

આયુર્વેદની દાર્શનિક ભૂમિકા બહુ સંક્ષેપમાં જોઈએ – સુશુતનું ૨૫ તત્ત્વવાળું સાંખ્ય પદ્ધાયી અથવા પાણિતંત્ર ઉપર બંધુયેલું છે; પણ ચરકનું ૨૪ તત્ત્વવાળું સાંખ્ય એથી પ્રાચીનતર છે. ચરકનો ઉત્પત્તિવાદ સાંખ્યાનુસારી છે, પણ એના પદાર્થવાદમાં સાંખ્ય–યોગના સિદ્ધાન્તનું ભિશ્વા છે. સાંખ્ય નિરીશ્વરવાદી છે, યોગ ઈશ્વરવાદી છે; આથી યોગને કેટલાક સેશર સાંખ્ય માને છે. કણાદ 'ન્યાયસૂત્ર' કરતાં ચરકનું 'વિમાનસ્થાન' જૂનું છે; બંનેએ કોઈ લુમ ગ્રન્થમાંથી આ વિષય લીધા હોય. 'ચરકસંહિતા'માં 'સુશુતસંહિતા', વાગ્ભટથી 'અણાંગહદ્ય' અને 'કૌટિલીય અર્થશાસ્ત્ર'ની જેમ તંત્રયુક્તિઓ આપી છે. આ તંત્રયુક્તિઓનું મહત્વ પ્રાચીનતર સંહિતાલેખક દઢબળે બતાવ્યું છે-

અધીયાનોપિશાસ્ત્રાણિ તંત્રયુક્ત્યા વિના ભિષક् ।

નાધિગચ્છતિ શાસ્ત્રાર્થાન્ન અર્થાન્ન ભાગ્યક્ષયે યથા ॥

(ચરક, ચિ. સ્થા. ૧૨-૪૮)

### 'યોગસૂત્ર'માં નિરૂપિત વિષયો

'યોગસૂત્ર'નાં ચાર પાદ અને કુલ ૧૬૫ સૂત્ર છે. (નારદનાં 'ભક્તિસૂત્ર'માં ૨૫૫ અને શાંતિલ્યના 'ભક્તિસૂત્ર'માં કુલ ૧૦૦ સૂત્રો છે.) પ્રથમ પાદનું નામ સમાધિ, બીજા પાદનું નામ સાધન, ત્રીજાનું વિભૂતિ અને ચોથાનું કેવલ્યપાદ છે. પ્રથમ પાદમાં યોગનું સ્વરૂપ, અને ચિત્તવૃત્તિ નિરોધના ઉપાયોનું વર્ણન છે; બીજા પાદમાં ડિયાયોગનું-અણાંગયોગનું, એના ફળનું તથા ચતુર્વ્યૂહનું વ્યાખ્યાન છે; ત્રીજા પાદમાં યોગજન્ય વિભૂતિઓનું અનુભવસિદ્ધ વિવેચન છે અને ચોથા પાદમાં પરિણામવાદનું સ્થાપન, વિજ્ઞાનવાદનું નિરાકરણ તથા કેવલ્યાવસ્થાનું સમુક્તિર્તન

૨-હેય, હેયહેતુ, હાન, હાનોપાય એ ચતુર્વ્યૂહ છે; એનું નિરૂપણ સૂત્ર ૧૬-૨૬માં છે.

એ મુખ્ય છે. પતંજલિનાં 'યોગસૂત્ર'નો પાયો એ કપિલહેવનો સાંભ્યસિદ્ધાન્ત છે<sup>૩</sup>; આથી એના પ્રત્યેક પાદને અંતે યોગશાસ્ત્રે સાંખ્યપ્રવચને એવો ઉલ્લેખ છે. એનો અર્થ એ થયો કે સાંખ્યશાસ્ત્રી તિન્ન દર્શન-આધારિત યોગશાસ્ત્રો પતંજલિના જમ્યમાં વિદ્યમાન હતાં. પાતંજલ યોગસૂત્ર ઉપર અનેક ટીકાઓ-વાર્તિકા રચાયાં છે, પણ વ્યાસકૃત 'ભાષ્ય' તથા વાચસ્પતિ મિશ્રકૃત ટીકા એમાં મુખ્ય છે<sup>૪</sup>.

સર્વ ભારતીય દર્શનોનું અંતિમ સાધ્ય શું ? એ વિષયમાં બે પક્ષ છે - એક પક્ષનું સાધ્ય શાશ્વત સુખ નથી; તે એય માને છે કે શાશ્વત સુખ જેવી હોઈ વસ્તુ નથી, અંતિમ ધ્યેય તો દુઃખની આત્માંતિક નિવૃત્તિ છે. બીજો પક્ષ આત્માંતિક સુખની પ્રાપ્તિને મોક્ષ માને છે. વૈશેષિક, નૈયાયિક, સાંખ્ય, યોગ<sup>૫</sup>, અને બૌધ્ધ દર્શન<sup>૬</sup> ગ્રથમ પક્ષમાં માને છે; વેદાન્ત<sup>૭</sup> અને જૈન દર્શનની<sup>૮</sup> શ્રદ્ધા બીજા પક્ષમાં છે.

યોગશાસ્ત્રનો વિષયવિચાર એના અંતિમ ધ્યેય અનુસાર થાય છે. એના મુખ્ય ચાર વિભાગ છે- હેય, હેય-હેતુ, હાન અને હાનોપાય. આ વર્ગાકરણ પતંજલિએ પોતે કર્યું છે અને ભાષ્યકાર વ્યાસે એને 'ચતુર્ભૂહાત્મક' કહ્યું છે. 'સાંખ્યસૂત્ર'માં પણ એ જ વર્ગાકરણ છે. ભગવાન બુદ્ધે આ ચતુર્ભૂહને ચાર આર્થસત્ય તરીકે ઉપદેશ્યાં છે અને પતંજલિનાં આઠ યોગાંગોની જેમ, બુદ્ધે ચોથા આર્થ સત્યના સાધન તરીકે આર્થ અધ્યાંગનો ઉપદેશ કર્યો છે.

૩-કપિલમુનિ ગુરુજીર દેશમાં સિદ્ધપુરમાં થયા; એમની સ્મૃતિરૂપ બિન્હસરોવર હજી ત્યાં છે. તેઓ કદમ્ભજિના પુત્ર હતા. માતા દેવભૂતિને તેમણે સાંખ્યનો ઉપદેશ આપ્યો હતો. એનું વિસ્તૃત વર્ણન 'ભાગવત'ના પાંચમાં સંક્ષિપ્તમાં છે. દેવભૂતિના અપાયેલા ઉપદેશને કારણે માતાનું શ્રાદ્ધ સિદ્ધપુરમાં થતું હોઈ 'માતૃગ્રાય' કહેવાય છે. પિતાનું શ્રાદ્ધ મગધમાં બોધગમામાં થાય છે.

૪-આ ટીકા-વાર્તિકા તે વ્યાસકૃત 'ભાષ્ય', વાચસ્પતિમિશ્રકૃત 'તત્ત્વવૈશારદી' ટીકા, ભોજદેવકૃત 'રાજમાર્તડ', નાગોજીભંડ કૃત 'વૃત્તિ', વિજ્ઞાન ભિન્નું કૃત 'વાર્તિકા', 'યોગચિકિત્સા', 'માણિક્યમા', 'ભાવાગાણીશીય વૃત્તિ', તથા બાલરામ ઉદાસીનકૃત 'ટિપ્પણી' કે અદારમા સેક્ષણમાં ગુજરાતમાં મહોપાધ્યાય યશોવિજ્ઞયજીએ ગંગેશના નન્ય ન્યાયની રીતિએ રચેલી ગઇન ટીકા અને સાતમા સેક્ષણમાં હરિભદ્રસૂરિએ લખેલા 'યોગવિશિકા' આદિ ગ્રન્થો નોંધપાત્ર છે. (જોકે યશોવિજ્ઞયજીએ એમની ટીકાનો સરલ સાર એમના ગુજરાતી પદોમાં આપ્યો છે !)

૫. તત્ત્વન્તિવિમોક્ષોડપવર્ગ: । 'ન્યાયસૂત્ર' ૧-૧-૨૨

૬. ઈશ્વરકૃષ્ણકૃત 'સાંખ્યકારિકા' ૧-૩

૭. યોગદર્શનમાં હાન તત્ત્વનો સ્વીકાર કરીને દુઃખના આત્માંતિક નાશને હાન કહ્યું છે.

૮. બુદ્ધના બીજા આર્થ સત્ય નિરોપનો ભાવાર્થ દુઃખનો નાશ છે.

૯. વેદાન્તમાં બ્રહ્મને સચ્ચિદાનંદ માન્યું છે; આથી વેદાન્ત અનુસાર નિત્ય સુખ તે મોક્ષ.

૧૦. જૈન દર્શનમાં આત્મા સુખ સ્વરૂપ છે; આથી મોક્ષમાં સુખની અભિવ્યક્તિ તે માને છે.

હુંખ હેય છે, અવિદ્યા હેયનું કારણ છે, હુંખનો આત્મંતિક નાશ હાન છે અને વિવેકનષ્ટાત્મિક એ હાનનો ઉપાય છે.

### માનસશાસ્ત્ર અને યોગ

આજના માનસશાસ્ત્રમાં જેને Impulses કહે છે તેને પ્રાચીનોએ ‘વેગ’ તરીકે વર્ણિત્વા છે અને કયા વેગોને રોકવા અને કયાને નહિ એ વિષે પણ સૂક્ષ્મ માહિતી આપી છે: આજકલ Instincts દ્વારા ભિત્ત મનોવૃત્તિઓનું વિધાન થાય છે, તેને પ્રાચીન આચાર્યોએ સૂક્ષ્મ વાસનાઓ ગણી છે. એ બાબતમાં પ્રાચ્ય અને નવીન માનસશાસ્ત્રીઓ વચ્ચે મૂળભૂત બેદ છે. એક તરફ યોગશ્ચિત્તવૃત્તિનિરોધઃ। કહેનાર પંતંજલિ જેવો મહાયોગી અને ચિન્તક છે; બીજી તરફ ચિત્તવૃત્તિઓનું દમન કરવાથી માનસિક રોગો પેદા થાય છે અને કામેષણાવાદ જ ઈદ છે એમ કહેનાર સિંગમંડ ઝોઈડ યુંગ અને તેના અનુયાયીઓ છે તથા આધુનિક સમયમાં એવા ભારતીય ઉપદેશકો પણ છે. ભારતની પ્રાચીન વિચારધારામાં ચિત્તવૃત્તિઓના નિરોધ ઉપરાંત યમ, સંયમ, નિયમ, દમ આદિને અગત્યનું સ્થાન છે; માનસિક રોગોની ચિકિત્સામાં જ્ઞાન, વિજ્ઞાન, ધૈર્ય, સ્મૃતિ અને સમાધિ ઉપરાંત દૈવવ્યપાત્રાશ્રય ચિકિત્સા, સૂચવાયેલાં છે, કેમકે રજસ્ અને તમસ્ દૂર થાય નહિ ત્યાં સુધી માનસ રોગો મટટા નથી. ‘સત્ત્વાવજ્ય’ અર્થાત્ અહિત પદાર્થોમાંથી મન બેંચી લેવું એટલે કે મનોનિગ્રહને ત્રિવિધ ઔષધોમાં સ્થાન છે (ચરક, સૂ. ૧૧). અગાઉ કહું તેમ, આયુર્વેદના મૂલગ્રન્થોમાં નાડીતંત્ર છે જ નહિ. પણ હઠયોગીઓએ નાડીતંત્રનો ઊર્ધ્વે અભ્યાસ કર્યો છે. એમના ગ્રન્થોમાં તથા યોગીઓએ રચેલાં, ભારતની લોકભાષાઓનાં ભજનોમાં સુષુભ્રા (Spinal Chord) પિગલા (Right Sympathetic Trunk), ઈડા (Left Sympathetic Trunk), સહશ્ચાર યક (Gurebnum) વગેરેના ઉલ્લેખો વારંવાર આવે છે, પણ યોગીઓ મોક્ષ માટે દાતચિત્ત હતા, એમનો ઉદેશ ચિકિત્સા નહોતો; આથી એમના અનુભવનો સીધો લાભ ચિકિત્સાને મળ્યો નહિ. આ કારણે આયુર્વેદમાં નિદ્રાપ્રદ અને હુંખનિવારક દવાઓ (Tranquilizers) નથી. ઔષધ લેનારને ચરક કહે છે-

**વિધૂય માનસાન् દોષાન् કામાદીનશુભોદ્યાન् ।**

**એકાગ્રમનસા પીતં સભ્યગ્ યોગાય કલ્પતે ॥**

“ક્રમ, ક્રોધ, લોભ આદિ વિકારોથી ઉત્પત્ત થતા માનસ દોષને ફેરી દઈ, મનને એકાગ્ર કરી પીધેલું ઔષધ સભ્યકુ યોગમાં પરિક્ષેમે છે.”

આમ છતાં આપણે ત્યાં માનસરોગના તજ્જ્ઞો હતા ખરા. આ દસ્તિએ ‘તદ્વિદ્યસેવા’ શબ્દ (ચ.સૂ. ૧૧-૧૭) ધ્યાનમાં લેવા જેવો છે. ચરકનો ટીકાકાર ચકપાણિદાત અને માનસવ્યાધિભેષજવેદી તરીકે સમજાવે છે.

માનસં પ્રતિ ભૈષજ્યં ત્રિવર્ગસ્યાન્વવેક્ષણાત् ।  
તદ્વિદ્યસેવા વિજ્ઞાનમાત્માદીનાં ચ સર્વશ: ॥

(ચ.સૂ. ૧૧-૪૭)

માનસરોગનું ઔષધ ત્રિવર્ગ (ધર્મ, અર્થ, કામ) થી તેમ જ આત્માદિના બળવાળા મજુષ્યો પાસે જઈને તેમની સેવામાં રહેવું-વગેરે બતાવે છે. માનસો જ્ઞાનવિજ્ઞાનં ધૈર્યસ્મृતિસમાધિભિ: । (ચ.સૂ. ૧-૫૮)

આયુર્વેદની જ્ઞાનભીમાંસા અને યોગભીમાંસાની આટલી ચર્ચા કર્યા પછી આપણે ફરી પાછા પાતંજલ ‘યોગસૂત્ર’ના પ્રથમ પાઠના વિમર્શ ઉપર આવીએ.

‘હતા’ એ દુઃખથી ઘૂટકારો મેળવવા ઈચ્છનાર દ્રષ્ટા અથવા ચેતનનું નામ છે. યોગશાસ્ત્રમાં સાંખ્ય, વૈશેષિક, નૈયાયિક, બૌધ્ધ, જૈન અને પૂર્ણપ્રજ્ઞ (મધ્ય) દર્શનની જેમ દેતવાદ છે અર્થાત્ એકાધિક ચેતન્ય માનવામાં આવું છે.

યોગશાસ્ત્ર ચેતનને - આત્માને જૈન દર્શનની જેમ દેહપ્રમાણ નથી માનતું, મધ્યસંપ્રદાયની જેમ અણુપ્રમાણ નથી માનતું; પરન્તુ સાંખ્ય, વૈશેષિક, નૈયાયિક અને શાંકર વેદાન્તની જેમ અને વ્યાપક માને છે. એ જ રીતે યોગશાસ્ત્ર આત્માને જૈન દર્શનની જેમ પરિણામી-નિત્ય નથી માનતું અને બૌધ્ધ દર્શનની જેમ ક્ષણિક અનિત્ય પણ નથી માનતું, પણ સાંખ્ય આદિ પૂર્વોક્તા દર્શનોની જેમ કૂટસ્થ-નિત્ય માને છે..

### ઈશ્વર તત્ત્વ વિષે યોગશાસ્ત્ર અને વિવિધ દર્શનો

ઈશ્વર વિષે યોગશાસ્ત્રનું મંતવ્ય સાંખ્ય દર્શનથી લિન છે. સાંખ્ય દર્શન આત્માથી અતિરિક્ત ઈશ્વરમાં નથી માનતું, પણ યોગશાસ્ત્ર માને છે: યોગશાસ્ત્રે ઈશ્વરને પ્રકૃતિથી લિન માન્યો છે, પણ નૈયાયિક વગેરેની જેમ ઈશ્વરમાં નિત્યજ્ઞાન, નિત્ય ઈચ્છા અને નિત્યકૃતિનો સંબંધ નહિ માનતાં અને સ્થાને સત્ત્વગુણનો પ્રવર પ્રકર્ષ માનીને જેગદુદ્ધારની બધી વ્યવસ્થા વહેંચી દીધી છે.

યોગશાસ્ત્ર દશ્ય જગતને જૈન, વૈશેષિક અને નૈયાયિક દર્શનોની જેમ પરમાણુનો પરિણામ નથી માનતું, પણ શાંકરવેદાન્તની જેમ બ્રહ્મનો વિવર્ત માને

છે; બૌદ્ધ દર્શનની જેમ શુન્ય અથવા વિજ્ઞાનાત્મક માનતું નથી, પણ સાંખ્ય દર્શનની જેમ પ્રકૃતિનું પરિણામ તથા અનાદિ - અનંત પ્રવાહરૂપ માને છે.

યોગશાસ્ત્રમાં વાસના, કલેશ અને કર્મનું નામ જ સંસાર છે તથા વાસનાદિનો અભાવ અને આત્માનું સ્વરૂપાવસ્થાન એ મોક્ષ છે. એમાં સંસારનું મૂલ કારણ અવિદ્યા છે અને મોક્ષના હેતુ રૂપ સમગ્ર દર્શન અથવા યોગજનિત વિવેક ઘ્યાતિ છે.

આમ છતાં યોગશાસ્ત્રનો આધાર કોઈ એક દર્શન ઉપર નથી, પણ એમાં સર્વદર્શન સમન્વય છે. દાખલા તરીકે, સાંખ્યનો નિરીશ્વરવાદ નિરસ્ત થયો, પણ પતંજલિએ પોતાના યોગમાર્ગમાં ઈશ્વરોપાસનાને સ્થાન આપ્યું અને ઈશ્વર તત્ત્વનું એવું નિરૂપણ કર્યું, જે સર્વને માન્ય થાય.

પતંજલિએ ઉપાસનાની ભિન્નતા તથા ઉપાસનામાં આધારરૂપ પ્રતીકોની ભિન્નતા સ્વીકારી અને સર્વ પ્રકારના ઉપાસકોને યોગમાર્ગમાં સ્થાન આપ્યું. અન્ય દર્શનોના જે સિદ્ધાન્ત તથા પ્રક્રિયા આ યોગસાધનામાં ઉપયોગી લાગ્યાં તે તેમણે સ્વીકાર્યાં. બૌદ્ધ દર્શનના વિજ્ઞાનવાદનું નિરસન તેમણે 'યોગસૂત્ર'ના ચોથા પાદમાં કર્યું, છતાં ભગવાન બુદ્ધનાં ચાર આર્ય સત્યોનો સ્વીકાર કર્યો.

યોગદર્શનનું સાદૃશ્ય બીજાં દર્શનોની તુલનાએ જૈન દર્શન સાથે અધિક છે. આ સાદૃશ્ય મુખ્યત્વે ગ્રાણ પ્રકારનું છે : શબ્દનું, વિષયનું અને પ્રક્રિયાનું.

### યોગશાસ્ત્ર અને જૈનદર્શન

માત્ર મૂલ 'યોગસૂત્ર'માં જ નહિ, પરન્તુ એના ભાષ્યમાં પણ એવા અનેક પારિભાષિક શબ્દો છે, જે જૈન દર્શનમાં વિશેષ પ્રસિદ્ધ છે, જેમકે ભવપ્રત્યય, સચિત્તક સચિવાર નિર્વિચાર, મહાક્રત, કૃતકારિત અનુમોદિત, પ્રકાશાવરણ, સોપકમ, નિરૂપકમ, વજસંહનન, કેવલી, કુશલ (જુઓ 'યોગસૂત્ર' ૨-૨૭ ભાષ્ય તથા 'દશવૈકાલિક' નિર્યુક્તિગાથા ૧૮૬), જ્ઞાનાવરણીય કર્મ, સમ્યગ્ર જ્ઞાન, સમ્યગ્રદર્શન, સર્વજ્ઞ, ક્ષીણકલેશ, ચરમદેહ, ઈત્યાદિ.

પ્રસૂત તનુ, આદિકલેશાવસ્થા, પાંચ યમ, યોગજન્ય વિભૂતિ, સોપકમ નિરૂપકમ કર્મનું સ્વરૂપ તથા એનાં દ્ધાનત, અનેક કાર્યોનાં નિર્માણ આદિ વિષયોની ચર્ચા વિશેષત : જૈન દર્શનની સમીપ છે.

પરિણામી નિત્યતા અર્થાત્ ઉત્પાદ, વ્યય અને ધૌબ્ય પ્રકારે નિરૂપ વસ્તુ માનીને તદનુસાર ધર્મધર્માની પ્રક્રિયાનું વિવેચન જૈન દર્શનની સમાન છે.

આ વિચારસમતાને કારણો સિદ્ધસેન દિવાકર અને હરિબદ્રસૂરિ જેવા ગ્રકંડ જૈનાચાર્યોએ મહર્ષિ પતંજલિ પ્રત્યે પોતાનો આદર પ્રગટ કર્યો છે તથા પોતાના ગ્રન્થોમાં અનેક સ્થાને પતંજલિના ‘યોગસૂત્ર’માંના પારિભાષિક શબ્દોને જૈન પરિભાષા સાથે મેળવીને બંનેની એકતાનો માર્ગ તેમણે ખોલ્યો છે. આચાર્ય હેમચન્દ્ર તેમજ ઉપાધ્યાય યશોવિજયજીએ ‘યોગસૂત્ર’ને જૈન પ્રક્રિયા અનુસાર સમજાવવાનો માર્મિક પ્રયત્ન કર્યો છે. સિદ્ધસેન દિવાકરે તો એથી આગળ વધી ‘યોગસૂત્ર’માંની ક્રેટલીક ગૂઢ ચર્ચા વિષે કાવ્યમય ‘દ્વાર્તિશિકા’ રચી છે તથા હરિબદ્રસૂરિએ પતંજલિને અનુસરી ‘વિશતિવિશિકા’માં જૈન યોગમાર્ગ પ્રગટ કર્યો છે. એમની બહુશુત્તતા, સર્વતોમુખી પ્રતિભા, માધ્યસ્થભાવ અને સમન્વય-શક્તિના પરિચય માટે પ્રજ્ઞાચક્ષુ પંસુખલાલજીએ ‘સમદર્શી આચાર્ય હરિબદ્ર’ વિષે મુંબઈ યુનિવર્સિટીમાં આપેલાં પાંચ વ્યાખ્યાનો જોવા વિનંતી છે. ‘યોગશતક’, ‘યોગવિશિકા’; ‘યોગદાસમુચ્ચય’ અને ‘યોગબિન્દુ’ એ હરિબદ્રસૂરિના યોગવિષયક ચાર ગ્રન્થોમાં એમની યોગવિષયક શતમુખી પ્રતિભાનો જ્ઞોત વહેતો જણાશે. જૈન શાસ્ત્રોમાં આધ્યાત્મિક વિકાસકર્મનું પ્રાચીન સ્વરૂપ ચૌદ રુણ સ્થાન, ચાર ધ્યાન અને બહિરાત્મ આદિ ત્રણ અવસ્થાઓમાં મળે છે. હરિબદ્રસૂરિએ આ આધ્યાત્મિક વિકાસનું યોગરૂપે વર્ણન કર્યું છે. એમાં એમણે વિશિષ્ટ શૈલીનો વિનિયોગ કર્યો છે તે આ પતંજલિ પદ્ધીના યોગ સાહિત્યમાં અદ્વિતીય ગણાય એવી છે. હરિબદ્રસૂરિએ પોતાની રચનાઓમાં યોગ વિષયક અનેક ગ્રન્થકારો અને ગ્રન્થોનો ઉત્લેખ કર્યો છે, જે હજી પ્રામ થયા નથી.<sup>૧૧</sup>

કાલના અપરિમિત પ્રવાહમાં વાસનાડૂપી સંસારની લાંબી નદીનો વેગ છે, જેનાં મૂલ અનાદિ છે, પણ મુખ સાન્ત છે. તો આપણે માટે પ્રશ્ન એ છે કે આવા ગહન અનાદિ પ્રવાહમાં આધ્યાત્મિક વિકાસનો પ્રારંભ કયારે થાય છે? અને એ આરંભ સમયે આત્માનાં લક્ષણ કેવાં હોય છે? એનો ઉત્તર આચાર્ય હરિબદ્રે ‘યોગબિન્દુ’માં આપ્યો છે. તેઓ કહે છે કે જ્યારે આત્મા ઉપર મોહનો પ્રભાવ ઘટવા લાગે છે ત્યારે આધ્યાત્મિક વિકાસનો સૂત્રપાત્ર થાય છે. એ સૂત્રનો, બરાબર પૂર્વવર્તી સમય જૈન ફિલસ્ફોઝીમાં ‘અચરમપુદ્ગલપરાવર્ત’ નામથી ઓળખાય છે. ‘અચરમપુદ્ગલપરાવર્ત’ અને ‘ચરમપુદ્ગલપરાવર્ત’ કાલ વચ્ચે સિન્ધુ અને બિન્દુ જેટલું અંતર હોય છે (જુઓ સિદ્ધસેન દિવાકરસ્કૃત ‘મુક્ત્યદેષ્વાત્રિશિકા’, ૨૮.)

૧૧. ગોપેન્દ્ર, કાલાતીત, ભંડત ભાસ્કર બન્ધુ, ભગવદ્ગાન વાદી, ઈત્યાદિ.

જે આત્માનો સંસારપ્રવાહ ચરમપુદ્ગલપરાવર્તપરિમાળ શેખ રહે છે, એને જૈન તત્ત્વજ્ઞાનમાં ‘અનુપુનર્ભન્ધક’ અને સાંખ્યદર્શનમાં ‘નિવૃત્તાધિકાર પ્રકૃતિ’ કહે છે. (જુઓ ‘યોગબિન્દુ’, ૧૭૮, ૨૦૧.) આ ઊંચી શાસ્ત્રીય પરિભાષામાં વાત થઈ. વૃદ્ધ વાદીએ સિદ્ધસેન દિવાકરને, ભરવાડે કહેલું એક અપબંશ પદ સંભળાવ્યું હતું-

નવિ મારિયિં નવિ ચોરિયિં,  
પરદારગમણ નિવારિયિં ।  
થોવિં થોવતં દાઇયિં  
ઇમ સાંગ ટગુમગુ જાઇયિં ॥

(‘પ્રભાવકચરિત’માં ‘વૃદ્ધવાદીચરિત’ તથા ‘પ્રભન્ધકોશ’માં ‘વૃદ્ધ વાદી પ્રભન્ધ’ ) અતપુનર્ભન્ધક અથવા નિવૃત્તાધિકાર પ્રકૃતિવાળા આત્માનું આંતરિક લક્ષણ એટલું જ છે કે એના ઉપર મોહનો પ્રભાવ ઓછો થાય છે અને મોહ ઉપર આત્માનો પ્રભાવ શરૂ થાય છે. અહીં આધ્યાત્મિક વિકાસનો આરંભ છે. અહીંથી યોગમાર્ગનો બીજારંભ હોવાને કારણે આત્માની પ્રત્યેક પ્રવૃત્તિમાં સરલતા, નાત્રતા, ઉદારતા, પરોપકાર આદિ સદાચાર જણાય છે. વિકાસોન્મુખ આત્માનો એ બાબ્ય પરિચય છે.

આટલી સમજૂતી આપીને આચાર્ય હરિભદ્ર યોગના આરંભથી માંડી યોગની પરાકાણ સુધીનો આધ્યાત્મિક કલ્પિક આધ્યાત્મિક વિકાસ સ્પષ્ટ કરવા માટે એની પાંચ ભૂમિકા પાડે છે અને જૈન પરિભાષા સાથે બૌધ્ધ અને યોગની પરિભાષાનો સમન્વય કરે છે અને યોગદર્શનની વિભિન્ન દર્શનોને સંભત એકરૂપતા સ્કુટ કરે છે. અધ્યાત્મ, ભાવના, ધ્યાન, સમતા અને વૃત્તિસંક્ષય એ યોગની પાંચ ભૂમિકાઓ છે. એમાંની પહેલી ચાર ભૂમિકાઓને મહર્ષિ પતંજલિ સંપ્રદાત અને અંતિમ ભૂમિકાને અસંપ્રદાત કહે છે. (જુઓ ‘યોગબિન્દુ’, ૪૧૮, ૨૦).

‘યોગદાસ્તિ સમુચ્ચય’માં આધ્યાત્મિક વિકાસકમનું નિરૂપજી ‘યોગબિન્દુ’ની તુલનાએ જુદી રીતે છે. એમાં યૌગિક વિકાસ પૂર્વની આત્માની સ્થિતિને ‘ઓધદાસ્તિ’ કહીને એનો તરતમ ભાવ હરિભદ્ર સમજાવે છે અને પણી આધ્યાત્મિક વિકાસના આરંભથી માંડી અંત સુધી જોવા મળતી યોગાવસ્થાને ‘યોગદાસ્તિ’ કહે છે. યોગાવસ્થાની આ કલ્પિક વૃદ્ધિ સમજાવવા માટે તેઓ એને આઠ ભૂમિકામાં વહેંચે છે. પ્રસ્તુત આઠ ભૂમિકાનો વિકાસ મહર્ષિ પતંજલિકૃત આઠ યોગાંગોને આધારે છે. આ આઠ યોગાંગ તે યમ, નિયમ, આસન, પ્રાણાયામ, પ્રત્યાહાર, ધારણા, ધ્યાન અને સમાપ્તિ. પ્રત્યેક ભૂમિકા સાથે પ્રત્યેક યોગાંગનો તાર્કિક સંબંધ

તેમણે બતાવ્યો છે. પહેલી ચાર દસ્તિઓનો સંબંધ યોગની પ્રારંભિક અવસ્થા સાથે હોવાને કારણે એમાં અવિદ્યાનો અલ્ય અંશ રહે છે ખરો. અંતિમ ચાર દસ્તિમાં અવિદ્યાનો લોપ થાય છે. એ ભાવને આચાર્ય હરિભદ્રે 'વેદસંવેદપદ' એવા અર્થવાહક શાબ્દ વડે અદ્ભુત રીતે સ્પષ્ટ કર્યો છે. વળી આ ચાર દસ્તિઓ સાથે થતા વિશિષ્ટ આધ્યાત્મિક વિકાસને ઈચ્છાયોગ, શાસ્ત્રયોગ અને સામર્થ્યયોગ જેવી ગ્રંથ ભૂમિકામાં વહેંચીને ત્રણેય યોગદસ્તિનું સમર્થ નિરૂપણ તેમણે કર્યું છે. આ ચાર મુજબના યોગીઓનાં લક્ષ્ણ વર્ણવીને આચાર્ય હરિભદ્રે યોગશાસ્ત્રના અવિકારી કોણ હોય, એ બતાવ્યું છે.

### યોગસાધના અને ગૃહસ્થ

સામાન્ય રીતે ત્યાગી સંન્યાસીઓને યોગના અધિકારી માનવામાં આવે છે. આચાર્ય હરિભદ્રે 'યોગવિશિકા'માં ગૃહસ્થ અને સાધુની આવશ્યક કિયાઓને યોગરૂપ ગણીને તે દ્વારા આધ્યાત્મિક વિકાસ થતો વર્ણવ્યો છે. આધ્યાત્મિક કિયાઓ દ્વારા થતી યોગસાધનાને તેમણે પાંચ ભૂમિકાઓમાં વહેંચી છે - સ્થાન, શાબ્દ, અર્થ, આલંબન અને નિરાલંબન. આ પાંચ ભૂમિકાઓમાં કર્મયોગ અને જ્ઞાનયોગનો સમન્વય કરતાં આચાર્ય પહેલી બે ભૂમિકાઓને કર્મયોગ અને પદ્ધતીની ગ્રંથ ભૂમિકાઓને જ્ઞાનયોગ તરીકે વર્ણવે છે. પ્રત્યેક ભૂમિકામાં ઈચ્છા, પ્રવૃત્તિ, સ્થૈર્ય અને સિદ્ધિરૂપે આધ્યાત્મિક વિકાસનો તરતમ ભાવ દર્શાવ્યો છે અને પ્રત્યેક ભૂમિકા તથા એની ઈચ્છા, પ્રવૃત્તિ આદિ અવાન્તર સ્થિતિનું લક્ષ્ણ રોચક રીતે નિરૂપ્યું છે. ('યોગવિશિકા', ગાથા ૫-૬). પાંચ ભૂમિકાની અંતર્ગત વિભિન્ન સ્થિતિઓનું વર્ણન કરતાં આચાર્ય યોગના ૮૦ બેદ પાડ્યા છે, પણ મહત્વનું એ છે કે એનું ધ્યાનથી અધ્યયન કરનાર સાધક તુરત સમજ શકે કે પોતે ક્યા સોપાન ઉપર ઊભો છે.

### હેમચન્દ્રાચાર્યકૃત 'યોગશાસ્ત્ર'

હરિભદ્રસૂરિ પદ્ધતિ યોગમાર્ગમાં વિશિષ્ટ પ્રદાન ઈ.સ.ના બારમા સૈકામાં થયેલા હેમચન્દ્રાચાર્યનું છે. ગુજરાતના તત્કાલીન રાજ કુમારપાલને, એની રાજ્યપ્રાસિ પૂર્વના દુઃખના દિવસોમાં આચાર્ય મોટી સહાય કરી હતી. એ રાજ્યપાટ દરમિયાન કુમારપાલ ભારતના અનેક યોગીઓના સંપર્કમાં આવ્યો હતો અને તેને યોગમાર્ગ પ્રત્યે પ્રીતિ થઈ હતી. પચાસ વર્ષની પ્રૌઢ વયે કુમારપાલ ગાદીએ આવ્યો હતો. તેની યોગશાસ્ત્રની જિજ્ઞાસા તૃપ્ત કરવા માટે

હેમચન્દ્રાચાર્ય ‘યોગશાસ્ત્ર’ની રચના કરી હતી, એ વાતનો ઉલ્લેખ તેમણે આ પ્રમાણે કર્યો છે—

“વિવેકી પરિષદ્ધના ચિત્તને ચમત્કારમાં નાખી દેનાર યોગની આ ઉપનિષદ, શાસ્ત્રથી ગુરુથી અને કંઈક અનુભવથી જાળીને, ચૌલુક્યવંશના કુમારપાલ રાજાની અત્યંત અભ્યર્થનાથી મેં—હેમચન્દ્ર—વાણીના માર્ગમાં, સ્થિર કરી છે” (યોગશાસ્ત્ર, પ્રકરણ ૧, શ્લોક ૨ની વૃત્તિ).

આ શ્લોક ઉપર વિશેષ વિચારણા કરતાં આચાર્ય જણાવે છે: “કુમારપાલને પોતાની ઉપાસના પ્રિય હતી, તેણે અન્ય શાસ્ત્રો જોયા હતાં. આથી તેને પુરોગામી યોગશાસ્ત્રથી વિશિષ્ટ યોગશાસ્ત્ર સાંભળવાની ઈચ્છા થઈ.” આમ યોગશાસ્ત્રની રચનામાં કુમારપાલ નિમિત્ત હતો, પણ આખોયે ગ્રન્થ હેમચન્દ્ર સર્વ મુમુક્ષુઓને લાભ થાય એવી રીતે લખ્યો છે. આ માટે અનેક દધ્યાન્ત-સભર વિસ્તૃત ટીકા તેમણે રચી છે. એ વિષે ગ્રન્થના આર્થભાગાં તેઓ જણાવે છે—“એમને અદ્ભુત યોગની સંપત્તિ સિદ્ધ છે અને જેઓ મુક્તિથી વિરાજિત છે એવા શ્રીમહાવીરને નમસ્કાર કરી, મારા ‘યોગશાસ્ત્ર’ના અર્થનો વિસ્તૃત નિર્ણય ભવ્ય અથવા મુમુક્ષુ જનોના બોધ માટે હું રચ્યું છું.”

વૃત્તિની અંતિમ પ્રશસ્તિમાં આચાર્ય કહે છે— “ચૌલુક્ય રાજાએ કરેલી પ્રાર્થનાથી પ્રેરણા પામેલા મેં, સ્વરચિત, તત્ત્વજ્ઞાનરૂપ અમૃતના સમુદ્ર સમાન યોગશાસ્ત્રની આ વૃત્તિ રચી છે; જેન ધર્મના ઉપદેશથી શોભતી તે વૃત્તિ, સ્વર્ગ, ભૂમિ અને પાતાળ એમ ત્રણેય લોકમાં આનંદપૂર્ણ બની પ્રસરો ! યોગશાસ્ત્રમાંથી અને તેની વૃત્તિમાંથી મેં જે સત્કર્મ પ્રાપ્ત કર્યું હોય તે વડે ભવ્યજન ધર્મના બોધરૂપી લાભમાં પ્રણાયવાળો થાઓ !”

‘યોગશાસ્ત્ર’માં આચાર્યશ્રીએ ગ્રણ સાધન જણાવ્યાં છે: શાસ્ત્ર, સદગુરુની વાણી અને આત્માનુભવ. આ ઉપરાંત અન્યત્ર તેમણે કહ્યું છે: “શ્રમરૂપી સમુદ્રમાંથી, સદગુરુના સંપ્રદાયમાંથી અને સ્વાનુભવથી આ ‘યોગશાસ્ત્ર’ રચાય છે.” બારમા પ્રકાશના આર્થભાગાં તેઓ જણાવે છે: “શુતસમુદ્રમાંથી અને ગુરુમુખેથી મેં જે જાણ્યું તે સમ્યક્ પ્રકારે અહીં બતાવ્યું છે. હવે મને જે અનુભવ સિદ્ધ થયું તે સર્વતત્ત્વ પ્રગટ કરું છું”—

શ્રુતાભ્યોધેરધિગમ્ય સમ્પ્રદાયાશ્ચ સદ્ગુરોः ।

સ્વસંવેદનતશ્ચાપિ યોગશાસ્ત્રં વિરચ્યતે ॥

અને આગણ ઉમેરે છે—

“જેનો નિર્ણય થયો ન હોય તેવા યોગ માટે શાસ્ત્રની વિસ્તૃત રચના કેવળ શાહું અને વાક્યના બંધથી કરવી ઉચિત નથી.”

### ‘અન્યયોગવ્યવચ્છેદદ્વારિંશિકા’ અને ‘સ્યાદાદમંજરી’

યોગશાસ્ત્ર એ અપૂર્વ સિદ્ધિનું શાસ્ત્ર છે. એમાં સાધક વિપરીત માર્ગે જાપ નહિ, એ જોવાનું ઉપદેશકનું કર્તવ્ય છે. આ શાસ્ત્ર રાજ કુમારપાલના પરિશીલન અને જીવનયોગ માટે રચાયું હોઈ એમાં મૌલિકતા કરતાં યોગસિદ્ધાન્તને પ્રમાણભૂત રીતે પ્રતિપાદિત કરવાની દેમચન્દ્રની પ્રતિજ્ઞા હતી. પોતાનો પ્રતિપાદ્ય વિષય, આથી, એક સામાન્ય જૈનને સુબોધ જ્ઞાનાય એ રીતે રજૂ કરવાનું તેમનું આયોજન છે. પતંજલિએ ઉપદેશેલાં યોગમાર્ગના યમનિયમ આદિ અધ્યાત્માને અણુવ્યત-ગુણવ્યત-શિક્ષાવ્યત આદિ જૈનાચારની વ્રત પરિભાષામાં તેમજે સમાવ્યાં છે. આ ગ્રન્થ ‘વીતરાગ સુતિ’ અને ‘અન્યયોગવ્યવચ્છેદ દ્વારિંશિકા’ની<sup>૧૨</sup> જેમ કુમારપાલના અધ્યયન માટે રચાયો છે. સવારમાં આ વીતરાગસુતિઓનો પાઠ કર્યા પછી અને દેવવંદન કર્યા પછીજ કુમારપાલ દાતાજા કરતો હતો. આથી યોગશાસ્ત્રના વિભાગ અને આ સુતિઓના વિભાગ ‘પ્રકાશ’ તરીકે ઓળખાયા છે.

પ્રભાવક આચાર્યોનું જીવનચરિત આવેખતા ‘પ્રભાવકચરિત’ (ઈ.સ.૧૨૭૮)ના કર્તા પ્રભાયન્દ્રસૂરિ એ વિષે લખે છે: “પછી રાજાને તત્ત્વાર્થનો બોધ આપવા માટે આચાર્યમહારાજે સર્વ શાસ્ત્રોમાં મુકુટ સમાન યોગશાસ્ત્રની રચના કરી અને ગુરુએ પોતે રાજાને તેનો અભ્યાસ કરાવ્યો. રાજાએ તેમની સમક્ષ એ ગ્રન્થ પુનઃ વિચારી પણ લીધો. સમ્યક્તવાસિત રાજાએ નિયમ લીધો કે જિનદર્શનમાં ગમે તેવો સાધુ હોય, પણ રાજમુદ્રાની જેમ મારે માટે વંદનીય છે. (‘પ્રભાવકચરિત’માં ‘હેમચન્દ્રસૂરિચરિત’, શ્લોક ૭૭૧-૭૭૩).

યશ:પાલકૃત સંસ્કૃત નાટક ‘મોહરાજપરાજ્ય’માં ‘અન્યયોગવ્યવચ્છેદદ્વારિંશિકા’નું વર્ણિન મુમુક્ષુઓ માટેના વજ્ઞકવચ તરીકે કર્યું છે. (‘મોહરાજપરાજ્ય’ના વિસ્તૃત પરિચય માટે જુઓ ‘ગુજરાત’ના સં.૨૦૪૦ના દીપોત્સવી અંકમાં મારો લેખ) ‘કુમારપાલ પ્રતિબોધ’ના સમકાલીન કર્તા સોમપ્રભસૂરિએ હેમચન્દ્રની ઉપદેશશક્તિની મુક્ત કંઠે પ્રશંસા કરી છે-

૧૨. આ સુતિ માત્ર બત્રીસ શ્લોકની છે, પણ તે ઉપર મલ્લિબેણસૂરિએ ‘સ્યાદાદમંજરી’ નામે વિસ્તૃત ટીકા રચી છે, જે સ્યાદાદની સમજૂતી માટે પ્રમાણભૂત ગણાય છે. (સંપાદક: આનંદશંકર મુખ્ય-ભોગે સંસ્કૃત સિરીઝમાં પ્રકાશિત).

નુમલ્લિસંદ્ધયં પ્રભુહેમસૂરે-  
રનન્યતુલ્યામુપદેશશક્તિમ् ।  
અતીનિદ્રયજ્ઞાનવિવર્જિતો ઽપિ  
યઃ ભૂમિભર્તુર્વ્યધિત પ્રબોધમ् ॥

(‘કુમારપાલપ્રતિબોધ’, ગાયકવાડું ઓરિએન્ટલ સિરીઝ, ગ્રન્થ ૧૪,  
પૃ. ૪૭૬)

હેમચન્દ્ર ‘યોગશાસ્ત્ર’માં જે પ્રતાણિનું વિવરણ કર્યું છે, તેનું જ દાખાંતોસહ  
વિસ્તૃત વિવરણ કરવા માટે ‘કુમારપાલપ્રતિબોધ’ની રચના થઈ છે.

‘પ્રબન્ધચિન્તામણિ’ (ઈ.સ. ૧૩૦૫) ના રચયિતા મેરુંગસૂરિએ  
‘વામરાશિપ્રબન્ધ’માં ‘યોગશાસ્ત્ર’ની પ્રશંસા કરી છે. વામરાશિ નામે બ્રાહ્મણની  
વૃત્તિ, હેમચન્દ્ર પ્રત્યે અસભ્ય વચ્ચન બોલવાની શિક્ષા તરીકે કુમારપાલે બંધ કરી  
હતી. તે પછી વામરાશિ દાશાની ભીખ ભાગીને ગુજરાન ચલાવતો હતો અને  
હેમચન્દ્રાચાર્યના ઉપાશ્રય આગળ પડી રહેતો હતો. અનેક રાજાઓ અને  
તપસ્વીઓ વડે બોલાતા ‘યોગશાસ્ત્ર’ના શબ્દ સાંભળીને વામરાશિ સરલતાથી  
બોલ્યો “કંઈ પણ કારણ વિના જે લોકોના મુખમાંથી ગાલિપ્રદાનરૂપી જેર નીકળતું  
હતું. તે જ જટાધારી તપસ્વીઓરૂપ ફણીખરોના મુખમાંથી હવે ‘યોગશાસ્ત્ર’ રૂપ  
અમૃત બહાર આવે છે. અમૃતની ધારા વરસાવતાં તેનાં આ વચ્ચનોથી જેમનો  
અગાઉનો સંતાપ શાન્ત થયો હતો એવા હેમાચાર્ય વામરાશિને બેવડી જીવાઈ  
અંધાવી આપી” —

આતંકકારણમકારણદાસ્યાનાં  
વક્ત્રેણ ગાલિગરલં નિરાલિ યેષામ् ।  
તેણાં જટાધરફટાધરમંડલાનાં  
શ્રીયોગશાસ્ત્રવચનામૃતમુજ્જહીતે ॥

ગૃહસ્થજીવનને ઉત્કર્ષકારક કમમાંથી પસાર કરાવી તેને યોગમય જીવનમાં  
લઈ જવું, એ ‘યોગશાસ્ત્ર’નો હેતુ છે.

‘યોગશાસ્ત્ર’માં વસ્તુનિરૂપણ

‘યોગશાસ્ત્ર’ના બે વિભાગ પડે છે—પહેલો વિભાગ તે પ્રકાશ ૧ થી ૪ અને  
બીજો વિભાગ તે પ્રકાશ ૫ થી ૧૨. પહેલા ભાગમાં ગૃહસ્થોને ઉપયોગી એવાં

પ્રતો અને ધર્મોનો ઉપદેશ છે, જ્યારે બીજામાં પ્રાણાયામ આદિ અષાંગ યોગનું નિરૂપણ છે.

પ્રકાશ ૧ માં યોગસ્વરૂપની ચર્ચા છે અને ત્યાર પછી મહાપ્રત, મહાપ્રતની ભાવના, સમિતિ અને ગુમિનું સ્વરૂપ અને માર્ગાનુસારિના ઉપ ગુણોની ચર્ચા છે.

પ્રકાશ ૨ માં સમ્યક્તવ અને મિથ્યાત્વ, દેવ અને કુદેવ, ગુરુ અને કુગુરુ, ધર્મ અને અધર્મનાં સ્વરૂપની ચર્ચા છે.. પછી કુદેવ, કુદેવ અને કુધર્મની ચેષ્ટાનું વર્ણન છે. (હેમચન્દ્ર પછી થોડા જ સમય બાદ રચાયેલા, નેમચન્દ્ર ભંડારીકૃત ‘ધાર્ષિશતક’ પ્રકરણમાં આ જ વિષયોની વિશાદ ચર્ચા છે, એમાં ‘યોગશાસ્ત્ર’નો પ્રભાવ વરતાય છે. ઘણા જૂના ગુજરાતી બાળાવબોધ સહિત ‘ધાર્ષિશતક’પ્રકરણ વડોદરા યુનિવર્સિટીની પ્રાચીન ગુર્જર ગ્રન્થમાલાના પ્રથમ ગ્રન્થ તરીકે મેં પ્રગટ કર્યું છે; વડોદરા, ૧૯૫૩.) આ વિષયમાં અરાધમા સૈકામાં થયેલા યશોવિજય ઉપાધ્યાકૃત સંસ્કૃત ગ્રન્થ ‘ગુરુનાત્ત્વ વિનિશ્ચય’ વિશેષભાવે દાખલ છે. એ પછી સમ્યક્તવનાં લક્ષણો અને અતિચાર જણાવ્યા છે અને શ્રાવકનાં બાર પ્રતની ચર્ચા કરી છે. અહિસા, મૃષાવાદ-વિરમણ અર્થાત્ સત્ય, અદત્તાદાન-વિરમણ અર્થાત્ અસ્તેય, બ્રહ્મચર્ય અને અપરિગ્રહ એ પાંચ અણુપ્રતોની ચર્ચા છે.

પ્રકાશ ૩ માં દિગ્ગુવિરતિ, ભોગોપભોગવિરતિ અને અનર્થદંડવિરતિ એ ગ્રણ ગુણપ્રતોની ચર્ચા કરતાં મધ્યપાન, મધુપાન અને માંસભક્ષણથી થતા દોષની ચર્ચા છે. એ પછી ચાર શિક્ષાપ્રતોનો ઉપદેશ છે-સામાયિક પ્રત, દેશાવકાશિક પ્રત, પોષધ પ્રત અને અતિથિસંવિભાગ પ્રત. આ પ્રમાણે પાંચ અણુ પ્રત, તુ ગુણ પ્રત અને ૪ શિક્ષા પ્રત મળી ૧૨ પ્રતો મળી શ્રાવકનાં ૧૨ પ્રતોનું નિરૂપણ આચાર્યશ્રીએ કર્યું છે. એ પછી પાંચ મહાપ્રતોના અતિચાર, ગ્રણ ગુણપ્રતોના અતિચાર તથા ચાર શિક્ષાપ્રતોના અતિચાર વર્ણવાયા છે. એ પછી મહાશ્રાવકપણું વર્ણવી મહાશ્રાવકની દિનચર્યા નિરૂપી છે.

પ્રકાશ ૪ માં આત્મા અને જ્ઞાન, દર્શન અને ચારિત્રની એકતા સિદ્ધ કરી છે. સંસાર અને મોક્ષનું સ્વરૂપ, હેમચન્દ્ર વર્ણયું છે. સંસારના કારણભૂત કષાયો છે અને કષાયોના કારણભૂત ઈન્દ્રિયો છે. કષાયો તથા ઈન્દ્રિયો એ બંનેનાં સ્વરૂપની ચર્ચા હેમચન્દ્ર કરી છે. મનઃશુદ્ધિની જરૂર, રાગદેખોને છતવાનો ઉપાય, સમભાવનાનું સ્વરૂપ, બાર ભાવનાનું સ્વરૂપ, ધ્યાન અને તેનું સ્વરૂપ, મૈત્રી, પ્રમોદ આદિ ભાવનાઓ અને આસનોનું સ્વરૂપ ત્યાં વર્ણયું છે.

પ્રકાશ ૫ થી ‘યોગશાસ્ત્ર’નો બીજો વિભાગ શરૂ થાય છે. આમાં પ્રાણાયામના પ્રકારો કુંભક, રેચક, પૂરક આદિનું તથા એમાંથી પ્રામ થતા ફળનું વિસ્તૃત નિરૂપણ છે. ધ્યાન અને ધારણાની તથા ભૌમાદિ મંડળની ચર્ચા, વાયુજ્ઞાનનો ઉપયોગ કરીને થઈ છે. સ્વમો, શુકનો અને યંત્રાદિ વરે થતા કાલજ્ઞાનનો તથા થનાર મૃત્યુના જ્ઞાનનો પણ એમાં ઉલ્લેખ છે.<sup>૧૩</sup> નારીશુદ્ધિ અને બિન્હજ્ઞાન વગેરેની ચર્ચા પછી પરકાયાપ્રવેશનો પણ નિર્દેશ કરવામાં આવ્યો છે.

પ્રકાશ ૬ ના આરંભમાં આચાર્યશ્રી કહે છે કે પરકાયાપ્રવેશની સિદ્ધિ થાય અથવા ન પણ થાય. પણ પરકાયાપ્રવેશ આશ્ર્યજ્ઞનક વાત છે, તેથી અનો ઉલ્લેખ કર્યો છે. પાતંજલ યોગસૂત્ર’માં પણ પરકાયાપ્રવેશની વાત છે. પણ આવી સિદ્ધિઓ સાધકને મોક્ષમાર્ગથી ચલિત કરે એવું બને. એ પછી પ્રત્યાહાર, ધારણાસ્થાનો અને ધારણાફળનું વિવેચન આચાર્યશ્રીએ કર્યું છે.

પ્રકાશ ૭ માં કહ્યું છે કે ધ્યાન કરવા ઈચ્છતા મનુષ્યે ધ્યાતા, ધ્યેય અને ધ્યાનનો ક્રમ જાણવો જોઈએ, કેમકે પર્યામ સામગ્રી વિના કાર્યો સિદ્ધ થતાં નથી. ધ્યાન કરવા ઈચ્છતા મનુષ્યનો ક્રમ આ પ્રમાણો છે-ધ્યાતાનું સ્વરૂપ, ધ્યેયનું સ્વરૂપ અને પાંચ પ્રકારની ધારણા(પાર્થિવી, આજનેયી, મારૂતી, વારુણી અને તત્ત્વભૂ). ધ્યેય ચાર પ્રકારનાં છે-પિંડસ્થ, પદસ્થ, રૂપસ્થ અને રૂપવર્જિત. એમાં પિંડસ્થ ધ્યેય સર્વોત્તમ છે. છેલ્લે પિંડસ્થ ધ્યેયનું માણાત્મ્ય જગ્ઞાબ્યું છે.

પ્રકાશ ૮ માં પદસ્થ ધ્યેયનું સ્વરૂપ, પદસ્થ ધ્યેયનું ફળ, પાદમયી દેવતાનું સ્વરૂપ, પંચલયી દેવતાનું સ્વરૂપ, મંત્રના અધિપતિનું ફળ, પંચ પરમેષ્ઠિ મંત્ર, પંચ પરમેષ્ઠિ વિદ્યા, પંદર અક્ષરની વિદ્યા, હિંકારવિદ્યાનું ધ્યાન, આડ અક્ષરની વિદ્યા આદિનું વિવેચન છે. આ પરિભ્રાણમાં હિંગંબર વિદ્યાન શુભચંદ્રના ‘જ્ઞાનાર્થિવ’નો સ્પષ્ટ પ્રભાવ છે. કોઈપણ મંત્રાકારોને ધ્યાનમાં રાખી ધ્યેયનું ચિન્તાન કરવું, એને પદસ્થ ધ્યાન કહે છે.

પ્રકાશ ૯ માં રૂપસ્થ ધ્યેયનું નિરૂપણ છે. ઉદાહરણ તરીકે, અર્થિંત અથવા તીર્થકરના અનેક અતિશયોથી વિભૂષિત સ્વરૂપનું આલંબન કરી ધ્યાન કરવું, એને

૧૩. ડેમયન્દ્રે પોતાના નિશ્ચિત સમયે થનાર મૃત્યુની આગાહી કરી હતી, એમ પ્રબન્ધો કહે છે. ડેમયન્દ્રના ચરિત્રકાર ધૂમકેતુએ આ વાત પ્રબન્ધકારોના ગપોડા સમજી પોતાના લખાણમાંથી દૂર કરી હતી. ધૂમકેતુના પિતાશ્રીએ પોતાના મૃત્યુની આગાહી કરી હતી અને તે પ્રમાણે તેઓ અવસાન પાચ્યા પછી ધૂમકેતુએ પોતાના લખાણમાંનો રદ કરેલો ભાગ પણે મૂક્યો હતો. આ ઘટનાનો ઉલ્લેખ ધૂમકેતુએ જીવનચરિત્રની પ્રસ્તાવનામાં કર્યો છે.

રૂપસ્થ ધ્યાન કહે છે. છેલ્દે આચાર્યશ્રી કહે છે કે આ જગતમાં કૌતુકથી પણ ખોટાં ધ્યાન સેવવાં નહિ, કેમકે એથી સાધકનો નાશ થાય છે. મોક્ષ માર્ગનું અવલંબન કરનારને સર્વસિદ્ધિ સ્વતઃ આવી મળે છે. બીજાને તે સિદ્ધ થાય કે ન થાય, પણ તેમનો સ્વાર્થભંશ તો અવશ્ય થાય છે.

પ્રકાશ ૧૦ માં રૂપાતીત ધ્યાનની ચર્ચા છે. અમૂર્ત, ચિદાનંદ સ્વરૂપ અને નિર્ણન એવા સિદ્ધ પરમાત્માનું ધ્યાન તે રૂપરચિત-રૂપાતીત ધ્યાન છે. એ પછી રૂપાતીત ધ્યાનના બેદ આપ્યા છે-આજ્ઞાવિચય ધ્યાન, અપાયવિચય ધ્યાન, વિપાકવિચય ધ્યાન, સંસ્થાનવિચય ધ્યાન આદિની ચર્ચા પછી કરી છે. ધર્મ-ધ્યાન કરવાથી સર્વગલોક મળે છે અને છેવટે મોક્ષ પ્રાપ્ત થાય છે.

પ્રકાશ ૧૧ નો આરંભ મોક્ષના એકમાત્ર કારણ શુક્લ-ધ્યાનના નિરૂપણથી થાય છે. શુક્લના અધિકારી માનવનાં પણ લક્ષ્ણ આપવામાં આવ્યાં છે. શુક્લ ધ્યાનના ચાર બેદ છે-અમનસ્ક ધ્યાન (State of Mindlessness)થી કેવલજ્ઞાનીને સર્વજ્ઞતા પ્રાપ્ત થાય છે. શુક્લ ધ્યાનના ચાર પ્રકારો અહીં વિસ્તારથી વર્ણવાયા છે. એ પછી ઘાતિકર્મો, તીર્થકરના અતિશયો તથા કેવલજ્ઞાનીનું સ્વરૂપ વર્ણવાયું છે. કેવલજ્ઞાન અને કેવલદર્શન વાળો મનુષ્ય મુક્તયોનિ, અનુપમ, અવ્યાબાધ સુખ પ્રાપ્ત કરી પરમાનંદ પામે છે.

પ્રકાશ ૧૨માં લેમચન્દ્રાચાર્યે પોતાના અનુભવ સિદ્ધ યોગજ્ઞાન વિષે કેટલીક વાત કરી છે. તેઓ કહે છે કે એક વાર આત્માને પરમાત્મા સાથે ધ્યાનસિદ્ધ કર્યા પછી પ્રાણાચાર્યિ યોગાંગો કોઈ ઉપયોગનાં નથી. મનુષ્ય ઈન્દ્રિયજ્ય કરી અમનસ્કતા કેળવવી જોઈએ. ગુરુ પાસે ઉપદેશ પ્રાપ્ત કરી આધ્યાત્મજ્ઞાનમાં લીન થવાથી યોગસિદ્ધિ થાય છે. સદ્ગુરુની ઉપાસના માટે ગાઢ ઈચ્છા કરવી, પ્રસંગતા પ્રાપ્ત કરવી અને આત્માને પરબ્રહ્મમાં યોજવો એ યોગની સિદ્ધિ છે.

**સત્યેતસ્મિન્નરતિરતિદં ગૃહ્યતે વસ્તુદૂરાત्**

**અપ્યાસત્ત્રેઽપ્યસતિ તુ મનસ્યાપ્યતે નૈવ કિંचિત् ।**

**પુંસામિત્યપ્યગતવતામુન્મનીભાવહેતા-**

**વિચ્છા બાઢં ન ભવતિ કર્થ સદ્ગુરુપાસનાયામ् ॥**

“ઉન્મનીભાવથી રતિ અને અરતિ આપનાર વસ્તુઓ દૂરથી પણ ગ્રહણ કરી શકાય છે અને તેના અભાવે વસ્તુઓ નજીક હોય તોપણ મેળવી શકાતી નથી ; એમ જાણવા છતાં, ઉન્મનીભાવના હેતુભૂત, સદ્ગુરુની ઉપાસના ઉપર તેઓને ગાડ ઉત્સુકતા કેમ થતી નથી ?”

અને આચાર્ય પોતાની જતને જ કેવો ઉપદેશ આપે છે ?

તાંસ્તાનાપરમેશ્વરાદપિ પરાન્ભાવૈઃ પ્રસાદં નયન्  
સ્તૈસ્તૈસ્તત્તદુપાયમૂઢ ભગવત્ત્રાત્મન् કિમાયાસ્યસિ ।  
હન્તાત્માનમપિ પ્રસાદદ્ય મનાક્ર યેનાડ્ડસતાં સંપદઃ  
સાપ્રાજ્યં પરમેઽપિ તેજસિ તવ પ્રાજ્યં સમુજ્જૃષ્ટતે ॥

“હે ઉપાયમૂઢ ! હે ભગવન્ ! હે આત્મન્ ! પરમેશ્વરથી બિન વિવિધ ભાવો માટે શા સારુ શ્રમ કર્યા કરે છે ? જો તું આત્માને કંઈક પ્રસત્ર કરે તો આ સંપત્તિઓનું શું મૂલ્ય ? તારા પરમ તેજાં જ વિશાળ સાખ્રાજ્ય પ્રકાશી રહ્યું છે !”

આ શાસ્ત્રની રચના રાજ્ઞિ કુમારપાલની વિનંતીથી થઈ છે, એમ જ્યાદી આચાર્યશ્રી ‘યોગશાસ્ત્ર’ની સમાપ્તિ કરે છે. તેમણે હઠયોગની પ્રણાલિકા વર્ણવી છે જરી, પણ તેઓ હઠયોગની તરફેણમાં નથી. તેમના મત મુજબ, મુક્તિના સાધનરૂપ ધ્યાનમાં પ્રાણાયામ ઉપયોગી નથી; જે મનને સૌભય બનાવે નહિ તે શા કામનું ? તેઓ કહે છે (‘યોગશાસ્ત્ર’, ૧૨-૪૫): “રેચક, પૂરક અને કુંભકના આત્માસ વિના પણ અમનસ્કતા પ્રામ થાય એટલે વિનાયને પ્રાણ સ્વતઃ નિયમમાં આવી જાય છે.”

બારબા પ્રકાશમાં તેમણે રાજ્યોગનો બોધ કર્યો છે અને તેમાં અનેક સ્થળે ગીતાનો પાંચમા અધ્યાયનો રણકો સંભળાય છે. છતાં હઠયોગને ન્યાય આપવા સારુ આચાર્યશ્રી આટલું લખે છે: “શરીરનું આરોગ્ય, કાલજ્ઞાન આદિમાં હઠયોગ ઉપયોગી છે, તેથી એનું નિરૂપણ અહીં અમે કરીએ છીએ.”

‘યોગશાસ્ત્ર’માં જેમ ગીતાના નિરૂપિત યોગના ભણકારા સંભળાય છે તેમ દિગંબર વિદ્વાન શુભચંદ્રના ‘જ્ઞાનાર્થવ’ના પડધા પણ સંશ્રવણ ગોચર થાય છે. શુભચંદ્ર ઈ.સ.ની ૧૧મી સદીમાં થયા હોઈ હેમચન્દ્રના વડીલ સમકાળીન છે; હેમચંદ્ર એમાંથી આટલાં બધાં અવતરણ આપે છે, તે બતાવે છે કે એ જ્ઞાનામાં શૈતાંબર અને દિગંબર વચ્ચે કેટલું આદાનપ્રદાન હતું. વળી ‘યોગશાસ્ત્ર’માં હેમચન્દ્ર પોતાના ‘ત્રિષ્ણિસલાકાપુરુષચરિત’; ‘વીતરાગસ્તુતિ’, ‘અન્યયોગવ્યવચ્છેદદ્વાત્રિશિકા’, ‘સિદ્ધહેમ-વ્યાકરણ’ અને ‘અભિધાન-ચિન્તામણિ’માંથી અવતરણ આપે છે. એથી સૂચિત થાય છે કે આ સર્વકૃતિઓ ‘યોગશાસ્ત્ર’ની પૂર્વે રચાઈ હતી. ‘યોગશાસ્ત્ર’ની સર્વોપરીવૃત્તિ એ પણી લખાઈ હતી, એ દર્શાવે છે કે એ વૃત્તિ હેમચન્દ્રની અંતિમ રચના હશે.

‘યોગશાસ્ત્ર’માંથી કેટલીયે રસપ્રદ સામાજિક વિગતો મળે છે. આચાર્યશ્રી કહે છે કે વિવાહો આઠ પ્રકારના-બ્રાહ્મ, ગ્રાજીપત્ય, દૈવ (ધર્મ વિવાહ), ગાન્ધર્વ, આસુર, રાક્ષસ અને પૈશાચ (અધર્મ વિવાહ). વળી તેઓ ઉમેરે છે કે—“વરવધૂને પરસ્પરમાં જોઇ હોય તો અધર્મ વિવાહ પણ ધર્મ બને છે; વિવાહનું ફળ એ કે શુદ્ધ પત્નીનો લાભ થાય. શુદ્ધ પત્નીનું ફળ એ કે સારી સંતતિ થાય, ચિત્તશાન્તિ મળે, કુલીનતા અને આચારની વિશુદ્ધિ થાય તથા દેવ, અતિથિ અને બાન્ધવોનો સારો સત્કાર થાય.”

નિષિદ્ધ કાર્યો વિષે આચાર્ય કહે છે: “સિન્ધુ સૌવીર દેશમાં ખેતીનું કાર્ય, લાટ્ટેશમાં દારુ ગાળવાનું કાર્ય; વળી જાતિગત હુઝર્મ-બ્રાહ્મણનું સુરાપાન, તલ, મીઠા વગેરેનો વેપાર; કુલની અપેક્ષાએ નિન્દ્ય કર્મ-જેમકે, માછીમારી, કસાઈનું કામ ઈત્યાદિ અને ચૌલુક્યોનું મધ્યપાન.”

વાત્સ્યાયન ‘કામસૂત્ર’માંથી છેલ્લા દાંડક્ય રાજ્ય ભોજનો ઉલ્લેખ રસપ્રદ છે. (આ વિષે ‘દ્વિરેફ’ની સુન્દર નવલિકા ‘છેલ્લો દાંડક્ય ભોજ’ અને યોગમાર્ગનો, શુદ્ધ બુદ્ધિને પરિણામે થતો, વિપર્યાસ વર્ણવતી નવલિકા ‘બુદ્ધવિજ્ય’ જુઓ.) ઉપરાંત જૈમિનિની પૂર્વમીમાંસા, ‘મનુસ્મૃતિ’, ‘મહાભારત’, ‘મુદ્રારાક્ષસ’ અને ‘બૃહદારાયક ઉપનિષદ’નો ઉલ્લેખ તથા હરિભદ્રસૂરિકૃત પ્રાકૃત ‘સમરાઈચ્ય કઢા’માંથી અવતરણો નોંધપાત્ર છે. અસ્મદ ગુરુઃ એમ નિર્દેશ કરીને પોતાના ગુરુ દેવચન્દ્રસૂરિનું આચાર્ય સંમાન કર્યું છે.

### જિનપ્રભસૂરિકૃત ‘ભવ્યચરિત’

ઈ.સ.ના બારમા સૈકામાં રચાયેલા, જિનપ્રભસૂરિકૃત અપભંશ ‘ભવ્યચરિત’માં સાંખ્ય-યોગનો સુસ્પષ્ટ પ્રભાવ વરતાય છે. “જુઓ એ કાવ્યનું મંગલાચરણ-

ભવિય-સુણા ભવજીવહં ચરિત  
 સંખેવિહિ મણુ નિશ્ચલુ ધરિત ।  
 અતિથ અણાઙ્ગા ભવપુર નામુ  
 મોહરાડ તહિ વસડ પગામુ ॥

૧૪. પ્રસ્તુત અપભંશ કાવ્યના સંપાદન માટે જુઓ ‘શ્રી ફાર્બર્સ ગુજરાતી સભા ટ્રેમેસિક’, જુન-સેપ્ટેમ્બર ૧૯૭૬માં મારો દેખ ‘ભવ્યચરિતભારમા શતકનું એક અપભંશ રૂપક’.

મિચ્છદિદ્વિ તસુ વલ્લહ ધૂય  
 સયલ જીવ સા પિયયમ હૂય ।  
 તિણિહિ મુહિત એ જિયલોડ  
 વિનર્ડિજ્જંતુ ધરઙ પમોડ ॥

મિચ્છદિદ્વિ તસુ વલ્લહ ધૂય  
 સયલ જીવ સા પિયયમ હૂય ॥

તાવ ન તસુ રંડહ પરિતોસુ  
 જાવ ન જીવહં કયબહુ સોસુ ॥

જગબંધવુ સામિડ ઉદ્ભૂ  
 ભવિય જીડ ઊદ્ભિયડં પુત્ર ।

### જ્યશેખરસૂરિકૃત ‘ત્રિભુવનદીપકપ્રબન્ધ’

હવે, આગળ જોઈએ. ચૌદમા સૈકામાં અંચલ ગરુદના જ્યશેખરસૂરિ નામે મોટા જૈન ગુજરાતી કવિ થઈ ગયા; એમણે ‘ત્રિભુવનદીપક’ નામે અત્યુત્તમ ગુજરાતી રૂપકગ્રન્થિ (Allegory)ની રચના કરી છે. (એમના સંસ્કૃત ‘પ્રબોધ ચિન્તામણિ’ જે પોતે જ કરેલો એ જૂની ગુજરાતી અવતાર છે.) ‘ત્રિભુવનદીપક પ્રબન્ધ’ના કાવ્યગુણ માટે કેશવલાલ ધ્રુવે કહ્યું છે કે જૈન કવિનું આ કાવ્ય ઉપાશ્રયની બહાર નીકળ્યું હોત તો પ્રેમાનંદનાં આખ્યાનોની જેમ ચૌટે ચૌટે ગવાયું હોત ! એ કાવ્યના પ્રારંભમાં સાંખ્ય-યોગનો સંવિલય તેમજ કાવ્યરસની ધમક જોવા સારુ કંઈક લાંબુ અવતરણ આપું છું—

તેજવંત ત્રિહુ ભુવન મજારિ, પરમહંસ નરવર અવધારિ;

જેહ જ્યપતાં નવિ લાગઈ પાપ, દિનિ દિનિ વાપરી અધિક પ્રતાપ ૧૦

બુદ્ધિમંદેદધિ બહુ બલવંત, અકલ અજોઉ અનાદિ અનંત;

ક્ષણિ અમરગણિ, ક્ષણિ પાપાદિ, ઈચ્છાં વિલસઈ તે ત્રિહુ કાદિ. ૧૧

વાધિઉ નીછસુ ત્રિભુવનિ માઈ, ન્હાનઉ કુંથુ શરીરિ સમાઈ;

દીપતિ દિનધર કોરાદિજિસિઉ, જિદાં જોઉ તિદાં દેખઉ તિસિઉ. ૧૨

એક ભાશાઈ એહ જિ અરિહંત, એહ જિ હરિ, હરુ, અલપુ, અનંત;

જિલિ જિમ જાણિઉ તિણિતિમ કહિઉ, મનિ ઈન્દ્રિય-બદ્ધિ તે નવિ ગ્રહિઉ. ૧૩

કાઠિજલાશુ જિમ, ધરણિહિનેહુ, કુસુમિહિ પરિમલ, ગોરસિ નેહુ;  
તિલિલી તેલુ જિમ, તાઢિક નીરિ, તિમ તે નિવસઈ જગત શરીરિ. ૧૪  
રાઙ્ગી રાસુ ચતુર ચેતના, કેતા ગુણ બોલાઉ તેહના ?  
રાઉ રાઙ્ગી બે મનનઈ મેલિ, ફિરિ ફિરિ કરેઈ કતૂહલ કેલિ. ૧૫  
નવજુય્યાણ નવરંગી નારી, સામલડી, સહજિ સવિકારી;  
માયા-રમણી રમતી રુલી, અન્નદિવસઈ નરવરનઈ ભિલિ. ૧૬  
નરપતિ નિરખઈ તેહનું રૂપ, નયાળિ-બાળિ તિણિ વીમિઉ ભૂપ;  
તે જાણી રાઙ્ગી વીનવઈ, સ્વામી, ઉવટ કાંઈ પાઉ છવઈ ? ૧૭

### દિવ દૂપદ

રૂપડી રે રમણી મત્તગયગમણી, દેખી ભૂલઉ ત્રિભુવનધણી;  
અમૃતકુંડિ તિમ વિષ ઊછલઈ ? સમુદ્ર થકી ખેણ ન નીકલઈ-૧૭  
સરવરમાહિ ન દવ પરિજલઈ, ધરણિભારિ સેષ ન સલસલઈ,  
રવિ તિમ વરિસઈ ઘોરંધાર, ઝરે સુપાકર ડિ અંગાર ? ૧૮  
જઈ તું ચૂકિસિ દેવ વિચાર, લોકતણી કુણ કરિસિ સાર ?,  
માયા કરિ છઈ તુમચી નારિ, એહ સંગતિ તું પડિસિ સંસારি. ૧૯  
રંતા દિવસ અભાવદિ કરી, આજ કાંઈ તઈ વલિ આદરી ?  
નારિ-ભરિયા છઈ સઘલા દેસ, ચંચલ ચમકઈ સવે સુવેસુ. ૨૦  
ધામિ ધામિ જઈ માંડિસિ પ્રેમ, જાતિ દિવસિ દેખઉ ચેમુ;  
આલે છાંડ ભીતિ જાજરી, બેટી ધન, બોજનિ બાજરી. ૨૧  
ધાર નેહ અસતીનું નેહુ, દેવ દેવાઈ થાહિલઉ છેહુ;  
માંડ બોલાવઈ પિઅારઉ ર્મખ, એ પૂરઉ જઈ ગણિકાખર્મ. ૨૨  
જે જે આગઈ એહનઈ મિલ્યા, રંકરાય જિમ તે સવિ રુલ્યા;  
મ તરિ અજ્ઞાણી સ્ત્રી-વીસાસ, સ્ત્રી કરીઈ દોરી વિણ પાસ. ૨૩  
સાઉક ભણિ હું ન કહઉ સ્વામી, બીયાબારઉ તુમ્હારઈ નામિ;  
જે સીધામણ તીણઈ કહી, ભરિયા ઘડા ઉપરિ તે વહી. ૨૪  
રાખઈ તઈરાહડિ એ રીતિ, રહિય સુરમણી રાધનઈ ચીતિ;  
એવડઉ ડાધ ન સકરી સહી, ચેતન કિણાઈ લુકીનઈ રહી. ૨૫  
સાઉક તણુ જઈ ટલિઉ સંતાપુ, તઉ માયા માંડિઉ બહુ વ્યાપુ;  
જિમ જિમ રાજ માયા-કલિઉ, તિમ તિમ ત્રિભુવનધણી અપટલિઉ. ૨૬  
તઉ તિણિ માંડી વસિવા સહી, કાયાનગરી નવ બાર છી,  
જે હુંતઉ જગપતિ નિર્દોષ, તિણિ તેતઈ માનિઉ સંતોષુ. ૨૭

જ્ઞાનકલા તિણિ તિમ ઉલવી, નગરુ ન સકર્દ જિમ જાલવી;  
 મન રહેં દીધું તઉ વ્યાપાર, આપણ ખંધ ઉતારિઓ ભાર. ૨૮  
 મન મહિતાઓ મહિલાઓ છઈ મૂલિ, રાજકાજ તીણિ કીણાં ધૂલિ;  
 ચંચલ ચહુદિસિ ચટપટ ફિરાઈ, દીજઈ કોરિ ન કહીએ ઠરાઈ. ૨૯  
 મંત્ર ન મૂલિ તે વિસિ થાઈ, ક્ષાળહમાહિ વિત્રશીને જાઈ;  
 મુહિ મીઠાન નઈ વિઝઠાન ચીતિ, માયાસિઓ નિતુ માંદાઈ પ્રીતિ. ૩૦  
 વાનરડાન નઈ વીણી ખાખુ, દાદીજરાન દાવાનદિ દાધું;  
 ચારિઓ સીચાણાઓ, ચરહા-ધાથિ, જૂડાન નિલિઓ જૂઆરી-સાથિ. ૩૧  
 વેસાનાઈ નઈ વાઉ વિકરાલુ, વિષતારુ સાચિઓ વિસહર લાલ;  
 મુહતાં માનિઓ રાણી ચલાઈ, ઘણાં ઘણેરાઉં તઉ જલફલાઈ. ૩૨  
 મુહતાઈ માયા-કેરાઈ સાસિ, બલવંતિ બાધી પાપહ પાસિ;  
 રાઉ ફેરી કીધું રેવણી, આપણાપણી થિઓ રાજહ ધણી. ૩૩  
 આપણી દીઈ ઉદાલાઈ બહુ ધ, ઈચ્છા બાંધાઈ બોડાઈ સહૃદ્ય;  
 જે જે ભાવાઈ તં તં કરાઈ, રાઉ સુ પેટ પરાભવિ ભરાઈ. ૩૪  
 મનનાઈ રાણી એક પ્રવૃત્તિ, બીજી બહુગુણ નારી નિવૃત્તિ;  
 પ્રવૃત્તિ મોહ જિણાઓ સુત એક, નિવૃત્તિ તણાઈ પુત્ર વિવેક. ૩૫  
 પ્રવૃત્તિ સભાવિણે ઊછાંછલી, રાજકાજઈ હીડાઈ આકુલી;  
 પ્રિયસિઓ પ્રીતિ તે નિરવહી, સરિસિંહ સ્ફરિસિઓ રાચાઈ સહી. ૩૬  
 ન્રિહિ વાહિઓ મન ન્રિભુવનિ ભમાઈ, ક્ષાળાં સમાધિ નવિ વીસમાઈ;  
 જીવ વિજાસાઈ ભાસાઈ આલ, પરધન-વનિતાં લાગાઉ ઢાલ. ૩૭  
 ખંત પિંયત ન કરાઈ ખલખંચ, લહિ લગારાઈ નિવૃત્તિ ન આંચ;  
 દેખી વસિ આવાઈ એકંતુ, પ્રવૃત્તિ ભણાઈ જોઈ એકંતુ. ૩૮  
 નિવૃત્તિ અછાઈ જે તુમ્હારાઈ નારિ, ધુર લગાઈ તે અમદ મારણાધારિ;  
 સુત વિવેક જે છઈ તેહનાઈ, ડિરિ જ્યાંદ તે પગિ મોહનાઈ. ૩૯  
 એ એહસ્યું નિતુ ખઈ ખઈ કરાઈ, કર્મયોગિ પુણ મોહ ન મરાઈ,  
 રાતિ દિવસિ એ મનિ અંદોહ, ડિમ ઊછરિસિ ભાગડાઉ મોહ ? ૪૦  
 જિસિ વેલિ ફલ લાગાઈ તિસિંહ, લોકવચન ફૂંડું ઈ ડિસું ?  
 એહની મા દેખતાં ઊગાઢિ, જઈ મઈ કાજ તઉ બાહરિ કાઢિ. ૪૧  
 સાઉકિ સમાણ સુરૂપિં સાપુ, વલગા મર્મિ કરાઈ સંતાપુ ;  
 વંજલ-ધારાં સાપુ ન ફિરાઈ, મૂલ મંત્ર સાઉકિણિ નવિ કુરાઈ. ૪૨



તં નિસુણી મનિ કીધું ક્રોપ, નિવૃત્તિ છાંદિવા હુઉ નિરોપ ;  
 રાધનાઈ કુણિણિ ન ભાજાઈ રોસ, મા-બેટાઈ બિહુ લધુ વિદેસ. ૪૩

## નૈયાયિક અને યોગસાધકઃ યશોવિજય ઉપાધ્યાય

અઢારમાં શતકમાં થયેલા મહાન નૈયાયિક અને યોગી ઉપાધ્યાય યશોવિજયજીનો જન્મ પાટણ પાસે કનોડા ગામમાં થયો હતો અને એમના સ્મારક તરીકે ત્યાં શ્રી યશોવિજય વિદ્યાલયની સ્થાપના તાજેતરમાં થઈ છે. યશોવિજયજીએ કાશીમાં વિદ્યાધ્યયન કર્યું હતું અને નવ્યન્યાયમાં પ્રવીષ્ટતા ગ્રામ કરી ત્યાંના પંડિતો ઉપર સરસાઈ મેળવી હતી. એમણે સંસ્કૃત અને પ્રાકૃતમાં યોગવિષયક ગહન ગ્રન્થો રચ્યા છે તેમજ મમ્મટના ‘કાવ્યપ્રકાશ’ ઉપર નવ્ય ન્યાયની શૈલીએ ટીકા લખી છે. વિશેષ નોંધપાત્ર એ છે કે આમાંના કેટલાક ગ્રન્થોની હસ્તપત્રો યશોવિજયજીના હસ્તાક્ષરોમાં મળે છે અને તેમણે યોગમાર્ગના ગહન પ્રમેયોને સરલ ગુજરાતીમાં ઉતાર્યા છે.

યશોવિજયજીની જીવનરેખા આપતું પદ્ધમય ચરિત્ર મુનિ કાન્તિવિજયજીએ યશોવિજયજીની કર્મભૂમિ ડાખાઈમાં રચ્યું છે; ડાખાઈમાં યશોવિજયજીના સ્મારકરૂપ સ્તૂપ છે. એ નગરમાં ૧૮૫૮માં વિજયયશોસૂરીશ્વરની પ્રેરણાથી યશોવિજય સારસ્વતસત્ર ઉજવાયું હતું. અધ્યાત્મજ્ઞાની મહાત્મા આનંદધનજાન સંપર્કથી નૈયાયિક યશોવિજયજી અધ્યાત્મયોગી બન્યા હતા.

રામ કહો રહેમાન કોઉ  
કહાન કહો મહાદેવ રી,  
પારસનાથ કહો કોઉ બ્રહ્મા  
સક્લ બ્રહ્મ સ્વયમેવ રી.

એ અમર પદ આનંદધનજાની રચના છે અને તેમના બીજાં અનેક પદો રાજસ્થાની-ગુજરાતી સાહિત્યમાં અમર છે.

યશોવિજયજીએ ‘દ્રવ્યગુણ પર્યાય’નો રાસ રચીને નયનાદના ગહન પ્રમેયોને સરલ ગુજરાતીમાં સમજાવ્યા છે.

યશોવિજયજીની આધ્યાત્મિક લહરીનો આસ્વાદ લેવા માટે, સ્થાલીપુલાક ન્યાયે, એમનું માત્ર એક પદ જોઈએ-

મન ડિતાહી ન લાગે હે જે રે,	મન૦ ટેક
પૂરન આસ ભઈ અલિ ! મેરી,	
અવિનાસી દી સેલ્જે રે,	મન૦
અંગે અંગ સુનિ પિઉ-ગુન ઉરાયે,	
લાગો રંગ કરે જે રે,	મન૦

યોગ અનાલંબ નહિ નિષ્ફળ,  
તીર લગ્યો જયું વેજે રે,                  મનૂ  
અબ તો ભેદ તિમિર મોહ ભાગો,  
પૂરન બ્રહ્મકી સેજે રે,  
સુજસ બ્રહ્મ કે તેજે રે,                  મનૂ

### ઉપસંહાર

ઈસવીસન પૂર્વ બીજી સદીમાં થયેલા પતંજલિથી માંત્રી આજ સુધી ભારતીય યોગસાધનાના એક રૂપે મહાયોગી શ્રીઅરવિન્દની આર્થવાણી ઉપસંહાર તરીકે જોઈએ—

“આત્મા આપણી સ્વયંભૂ સત્તા છે. આપણા સ્વાભાવિક વ્યક્તિત્વની સત્તાથી આપણો આત્મા પરિમિત થતો નથી, સત્તા માત્રમાં એ જ વ્યાપી રહેલો છે, સર્વ પ્રત્યે એ આત્મા સમ છે, પોતાના આનંત્ય વડે તે સમગ્ર વિશ્વનું સંચાલન કરે છે, મર્યાદિત છે એનાથી પોતે મર્યાદિત થતો નથી તથા પ્રકૃતિમાં અને વ્યક્તિમાં થતા વિકારોથી એ મુક્ત છે, અવિકારી છે. જ્યારે આપણામાં એ પ્રગટ થાય છે ત્યારે આપણે શાન્તિ અને આનંદનો અનુભવ કરીએ છીએ, ત્યારે આપણે વિકાસ પામીએ છીએ, ત્યાર પદ્ધીજ આપણે પ્રકૃતિની અભિવ્યક્તિમાંથી આપણી ચેતનાના પાયાને ઉખાડીને આત્મામાં અર્થાત્ ગ્રિધ્ર આધ્યાત્મિક કેન્દ્રમાં લઈ જઈ શકીએ છીએ. આપણો જે સ્થિરતા, સમતા અને રાગરહિત તાટસ્થ્ય અને અપૌરૂષેયત્વ પ્રાપ્ત કર્યા છે તેના જ બળ વડે આપણે એ ઘેયને સિદ્ધ કરી શકીએ છીએ..... આપણી ઈન્દ્રિયો શાન્ત થાય છે અને જગતના સર્વ બાધ સ્પર્શોને તે ગાઢ પ્રશાન્તિમાં સ્વીકારી શકે છે. આપણું મન પણ શાન્ત થાય છે અને સ્થિર, વિશ્વવ્યાપી, સાક્ષીરૂપ બને છે. આપણો અહં બિનંગત એવી કોઈ અપૌરૂષેય સત્તામાં લય પામે છે. નિઃસ્વાર્થ શાન્તિ અને નૈર્વ્યક્તિતામાં આપણો જે કર્મો કરીએ છીએ તે..... આપણાને બંધનકર્તા થતાં નથી..... પણ શાન્ત, અક્ષરબ્રહ્મ અને પ્રકૃતિનાં કાર્યો વચ્ચે અમીટ વિરોધ જણાય છે..... પણ પ્રકૃતિ કોઈ સ્વતંત્ર તત્ત્વ નથી, એ તો પરમાત્માની પોતાની શક્તિ છે, જે વિશ્વસર્જન રૂપે પોતાનો પ્રક્ષેપ કરે છે.... પરમેશ્વર, પુરુષોત્તમ, એક અક્ષરબ્રહ્મ કરતાં કોઈ મહત્તમ, ઉચ્ચતર વાસ્તવિકતા છે; અક્ષરથી તે વિશાળ અને સર્વસંગ્રહક હોઈ તે યુગપત્ર અક્ષર આત્મા અને પ્રકૃતિનાં કર્મોનો શાસક બને છે. એ નિભ પ્રકૃતિનાં કાર્યોનું નિયમન, પોતાના અક્ષર સ્વરૂપની સનાતન સ્થિરતામાં પ્રતિષ્ઠિત રહીને તે

સમતાથી, કર્મથી અને વ્યક્તિત્વથી પર રહીને કરે છે. ચેતનાની ભૂમિકામાંથી તે પુરુષોત્તમ પ્રકૃતિનાં કર્માનું નિયમન અને સંચાલન કરે છે અને આધ્યાત્મિક સ્થિતિમાં આરોહણ કરવાથી આપણે પણ એ ચેતનાને પ્રાત કરીએ છીએ તથા દિવ્ય કર્મો કરવાનો અધિકાર પણ મેળવીએ છીએ.

ઉપર્યુક્ત અક્ષર અવસ્થામાં પ્રતિષ્ઠિત રહીને પ્રભુ, પ્રકૃતિમાં પોતાની સત્તાની સર્વ સંકલ્પ શક્તિ અને બળપૂર્વક પ્રગટે છે, સર્વ સત્તામાં તે પોતાની જીતને પ્રગટ કરે છે, જગતમાં માનવ તરીકે જન્મ ધારણ કરે છે, સર્વ માનવોના હૃદયમાં વિરાજે છે, ધર્મસંસ્થાપન માટે યુગે યુગે અવતાર ધારણ કરે છે, માનવમાં દિવ્યતા જન્મ પામે છે.....

સર્વ કર્મો આપણા સ્વામી પ્રભુને યજ્ઞ રૂપે સમર્પણ કરવાં જોઈએ. આત્મામાં અને પ્રભુમાં વિશ્વાસ સાધતાં આપણી પ્રકૃતિમાં મૂળ પ્રભુ સાથે એકતા પામવી જોઈએ અને આપણું વ્યક્તિત્વ તેના જ અંશનો આવિભૂવ છે એવો સાક્ષાત્કાર થવો જોઈએ. પ્રભુ સાથે એકતા થતાં આપણે વિશ્વનાં સર્વ પ્રાણી સાથે એકતા અનુભવીએ છીએ અને પ્રભુપ્રેરિત દિવ્ય કર્મો કરીએ છીએ. પણ એ કર્મો આપણાં હોતાં નથી; આપણી દ્વારા થતું પ્રભુનું જ કાર્ય હોય છે. એ કર્મો વડે પ્રભુ લોકોનું નેતૃત્વ કરે છે તથા લોકસંગ્રહ કરે છે.....પછી આપણો પ્રશ્ન વ્યક્તિગત કર્માનો નહિ રહે; આપણું વ્યક્તિત્વ તો અનંતકાળમાં પડેલી એક ગૌણ વસ્તુ બની જાય છે. હવે આપણી દ્વારા પ્રભુની સંકલ્પશક્તિને વિશ્વમાં કાર્યશીલ બનવા દેવાનો એ પ્રશ્ન છે, એને સમજવા માટે પુરુષોત્તમ એટલે શું, પ્રકૃતિમાં શું બને છે, પ્રકૃતિનાં કાર્યો શાં છે, એ કાર્યો આપણાને કયાં દોરી જાય છે, પ્રકૃતિમાં આવિલ્ભૂત આત્મા અને પુરુષોત્તમ અંતર્યામી વચ્ચે કેવા પ્રકારનો ગાઢ સંબંધ છે ? એની પ્રતિષ્ઠા જ્ઞાનયુક્ત ભક્તિમાં રહેલી છે.”

## ૨. અનુયોગ

શ્રુત્વેત્યचિન્તયત् સૂરિરીહ્રમેધાનિધિર્યદિ ।  
વિસ્મરત્યાગમં તર્હિ કોઽન્યસ્તં ધારયિષ્યતિ ॥  
તતશ્રતુર્વિધઃ કાર્યોઽનુયોગતઃ પરં મયા ।  
તતો�જ્ઞોપાજ્ઞમૂલાખ્યગ્રન્થચ્હેદકૃતાગમઃ ॥  
અયં ચરણકરણાનુયોગઃ પરિકીર્તિતઃ ।  
ઉત્તરાધ્યયનાદ્યસ્તુ સમ્યગ् ધર્મકથાપરઃ ॥  
સૂર્યપ્રજ્ઞસિમુખ્યસ્તું ગળિતસ્ય નિગદ્યતે ।  
દ્વયસ્ય દૃષ્ટિવાદોઽનુયોગાશ્શત્વાર ઈદ્ધશા: ॥

(‘પ્રભાવક ચરિત’-અંતર્ગત ‘આર્થરક્ષિતપ્રબંધ’ શલોક ૨૪૦-૪૩)૧

જેણ વિણા લોગસ્સ વિ વવહારો સવ્વહા ન નિવ્વદ્ધ ।  
તસ્મ ભુવણૈકગુણો ણમો અણેગંતવાયસ્સ ॥

—સિદ્ધસેન દિવાકર

### આત્મતત્ત્વવિચાર

પ્રાલણો અને શ્રમણોની ઉત્તરોત્તર વૃદ્ધિ પામતી આત્મચિન્તન પ્રવૃત્તિને  
કારણે આત્મવાદ વિરોધી સંપ્રદાયનું સાહિત્ય બચવા પામ્યું નથી. પણ જેણ  
આગમ અને બૌધ્ધ ત્રિપિટકને આધારે જ્ઞાણવા મળે છે કે ભગવાન મહાવીરના  
સમકાલીન અજ્ઞાત્મવાદીઓની માન્યતા અને શ્રદ્ધા કેવી હતી. એમની દાર્શનિક  
માન્યતાઓનું પ્રતિપાદન ‘બૃહસ્પતિસૂત્ર’માં થયું હતું, પણ એ ગ્રન્થ કાળના  
પ્રવાહમાં લુભ થઈ ગયો છે.

દેહાત્મવાદી લોકાયત અથવા ચાર્વાક સંપ્રદાય એમ કહેતો નથી કે આત્માનો  
સર્વથા અભાવ છે. એના સિદ્ધાન્તનો સાર એ છે કે જગતમાં જે મૂળભૂત  
તત્ત્વો છે એમાં આત્મા જેવું કોઈ સ્વતંત્ર તત્ત્વ નથી. એ મુદ્દો ધ્યાનમાં રાખીને

૧. આ સાંભળીને (આર્થરક્ષિત) સૂરિએ વિચાર કર્યો કે આવા (વિન્દ્ય અધ્યાપક જેવા)  
મેધાનિધિને જો આગમનું વિસ્મરણ થશે તો બીજો કોણ એ ધારણ કરી શકશે? માટે મારે  
ચતુર્વિધ અનુયોગ કરવો જેઠેએ. અંગ, ઉપાંગ અને છેદસૂત્રોનો ચરણકરણાનુયોગ,  
'ઉત્તરાધ્યયન' આદિનો ધર્મકથાનુયોગ, 'સૂર્યપ્રજ્ઞસિ'આદિ ગળિતાનુયોગ અને 'દૃષ્ટિચાદ'એ  
દ્વયાનુયોગ એમ ચાર અનુયોગની વ્યવસ્થા તેમણે કરી.

‘ચાયવાર્તિક’કાર ઉદ્ઘોતકરે કહ્યું છે કે આત્માના અસ્તિત્વ વિષે દાર્શનિકોમાં વિવાદ નથી ! જે વિવાદ હોય તો, આત્માનું સ્વરૂપ કેવું, એ વિષે છે. કોઈ શરીરને આત્મા માને છે, કોઈ બુદ્ધિને, કોઈ ઇન્દ્રિયને, કોઈ મનને તો કોઈ સંધાતને આત્મા માને છે. કેટલાક દાર્શનિકો એવા પણ છે, જે સર્વ તત્ત્વોથી ભિન્ન એવા આત્માનું અસ્તિત્વ માને છે.

### દ્વૈતવાદ

પ્રાચીન જૈન આગમ - ‘આચારાંગ’, ‘સૂત્રકૃતાંગ’ ‘ઉત્તરાધ્યયન’, ‘ભગવતી-વ્યાખ્યા પ્રક્ષાસિ’—પાલિ ત્રિપિટક અને સાંખ્ય દર્શનથી એ હકીકત પ્રમાણભૂત ઠરે છે કે અદ્વૈત ધારાથી સમાજની દ્વૈત ધારા પણ હતી. જૈન, બૌધ્ધ અને સાંખ્ય દર્શન અનુસાર, વિશ્વના મૂળમાં કેવળ એક ચેતન કે અચેતન તત્ત્વ નાથિ, પણ ચેતન અને અચેતન એવાં બંને તત્ત્વ છે. જૈનોએ એને જીવ અને અજીવ નામ આપ્યું. સાંખ્યોએ તેને પુરુષ અને પ્રકૃતિ તરીકે ઓળખાવ્યાં અને બૌદ્ધોએ નામ-રૂપ તરીકે વર્ણાવ્યાં. આને દ્વૈત પરંપરા નામ આપવામાં આવ્યું, એ તાર્કિક દાખિએ ઠીક નથી. વસ્તુતઃ સાંખ્ય અને જૈન મતાનુસાર કેવળ ચૈતન્ય એક નથી, પણ વ્યક્તિબેદથી ચૈતન્ય અનેક છે. જડ અને ચેતન એ બંને તત્ત્વોનો સ્વીકાર કરવાથી ન્યાય અને વૈશેષિક દર્શનનો સમાવેશ પણ દ્વૈતધારામાં થાય. પરન્તુ એમના મતમાં પણ ચેતન અને અચેતન એ બંને સાંખ્ય-સંમત પ્રકૃતિ જેવું મૌલિક તત્ત્વ નથી, પણ જૈન-સંમત ચેતન અને અચેતન સમાન અનેક તત્ત્વ છે. આ દાર્શનિક પરિસ્થિતિમાં આ સમગ્ર પરંપરા બહુવાદી અથવા નાનાવાદી ગણવી જોઈએ. આ બહુવાદી વિચારધારામાં ઉપર્યુક્ત બધાં દર્શન આત્મવાદી છે, પણ જૈન દર્શન અને પાલિ ત્રિપિટક એ વાતની સાક્ષી પૂરે છે કે આ બહુવાદી વિચારધારામાં અનાત્મવાદી પણ થયા છે. એમાં એવા પણ વિચારકો થયા છે, જેઓ વિશ્વના મૂળમાં ચાર અથવા પાંચ ભૂતનો સ્વીકાર કરે છે. એમના મતાનુસાર ચાર અથવા પાંચ ભૂતમાંથી આત્માની ઉત્પત્તિ થાય છે; આત્મા નામનો કોઈ મૌલિક પદાર્થ છે જ નાથિ. દાર્શનિક સૂત્રોનાં ભાષ્ય, વાર્તિક અને ટીકાઓમાં જ્યાં ચાર્વિક, નાસ્તિક, લોકાયત અથવા બૃહસ્પતિના મતનું ખંડન કરવામાં આવ્યું છે ત્યાં ચાર ભૂત અથવા પાંચ ભૂતના વાદનું ખંડન છે. આથી સ્પષ્ટ છે કે ઉપરિષદોના પ્રાચીન સ્તરના અદ્વૈતવાદી, અનાત્મવાદી નહોતા, પણ એને સ્થાને નાનાભૂતવાદીઓ હતા. એ નાનાભૂતવાદીઓ માનતા હતા કે ચાર અથવા પાંચ ભૂતોના એક વિશિષ્ટ સમાહારને પરિણામે આત્મા અથવા ચૈતન્યનો

પ્રાદુર્ભાવ થાય છે. આત્મા જેવી અનાદિ, અનંત કોઈ શાશ્વત વस્તુ નથી. કેમકે આ ભૂતસમાડારનો નાશ થતાં આત્મા પણ નાશ પામે છે.

આ વિમર્શથી એ સ્પષ્ટ થશે કે અદ્વૈત માર્ગમાં એક સમયે અનાત્મવાદી વિચારણા મુખ્ય હતી, પણ ધીરે ધીરે આત્માદ્વૈતની માન્યતા દઢ બની. બીજી બાજુ, નાનાવાદીઓમાં પણ ચાર્વક જેવા દાર્શનિકો થયા, જેમના ચિન્તનમાં આત્મા જેવા તત્ત્વને ક્યાંય પણ સ્થાન નહોંદું; એની સામે જૈન, બૌધ્ધ અને સાંખ્ય ધારામાં આત્મા અને અનાત્મા બંને મૌલિક તત્ત્વો માનાસ્પદ હતાં.

### આત્માનું સ્વરૂપ

‘ઋગવેદ’ (૧-૧૬૪-૩૭)ના ઋષિ ઉદ્ગાર કાઢે છે કે “હું કોણ હું, તે હું જ્ઞાણતો નથી” (ન કા જાનામિ યદિવ ઇદમસ્મ). માત્ર આત્મા વિષે નહિ, વિશ્વાત્મા વિષે પણ ઋષિને જિજાસા છે. વિશ્વનું મૂલ તત્ત્વ સત્ત્વ છે કે અસત્ત એ વિષે એ કશું કહેવાને તૈયાર નથી. (નાડસદાસીત્ નો સદાસીત્ તદાનીમ् । ‘ઋગવેદ’ ૧૦-૧૨૮). એને પ્રતીતિ થઈ ગઈ છે કે મૂલ તત્ત્વ અનિર્વચનીય છે. ‘પુરુષસૂક્ત’ને આધારે તેઓ કહે છે કે વિશ્વના મૂલમાં પુરુષ છે. પુરુષ ચેતન છે એ કહેવાની ભાગ્યજ જરૂર હોય. પછીના સમયમાં પુરુષનું સ્થાન પ્રજાપતિએ લીધું. પ્રજાપતિ પુરાણકાળમાં પણ સમગ્ર વિશ્વના ઝાંધા મનાયા છે. પરિણામે આત્મવિચારણાએ વિશ્વવિચારણાનું સ્થાન મેળવી લીધું.

ઉપનિષદ પૂર્વની વૈદિક વિચારધારા અને એ પછીની ઔપનિષદ વૈદિક વિચારધારાની તુલના કરવાથી જે ભેદ જ્ઞાય છે તેનું કારણ વૈદભિત્ર અવૈદિક ધારાનો પ્રભાવ છે.

### દેહાત્મવાદ-ભૂતાત્મવાદ

ઉપનિષદોમાં મુખ્યત્વે એ વાતનો વિચાર કરવામાં આવ્યો છે કે બાધ્ય વિશ્વને ગૌણ ગણીને અંતરના ચૈતન્યની સ્ફૂર્તિનો અનુભવ થાય છે તે શું છે ? સર્વ જડ પદાર્થોની અપેક્ષાએ સમસ્ત શરીરમાં એ સ્ફૂર્તિનો અનુભવ થાય છે, તેથી સ્પષ્ટ છે કે વિચારક મન સૌ પદેલાં સ્વદેહને જ આત્મા અથવા જીવ માનવાને પ્રેરાય. ઉપનિષદમાં ઉલ્લેખ છે કે અસુરોમાંથી વૈરોચન અને દેવોમાંથી ઈન્દ્ર આત્મજ્ઞાન મેળવવા માટે પ્રજાપતિ પાસે ગયા. પાણીમાં એ બજેનું પ્રતિબિંબ બતાવીને પ્રજાપતિએ પૂછ્યું કે “તમને શું દેખાય છે ?” “પાણીમાં નખશિખ પ્રતિબિંબ દેખાય છે ? તમે જેને જુઓ છો એ આત્મા છે.” એ સાંભળીને બંને ચાલ્યા ગયા. વૈરોચને એ પછી અસુરોમાં પ્રચાર કર્યો કે દેહએ જ આત્મા છે. પરન્તુ ઈન્દ્રનું સમાધાન થયું નહિ.

‘તૈત્તિરીય ઉપનિષદ’માં જ્યાં સ્થૂલથી સૂક્ષ્મ અને સૂક્ષ્મતર આત્મસ્વરૂપનું ક્રમશઃ વર્ણિન કરવામાં આવ્યું છે ત્યાં સૌં પહેલાં અત્રમય આત્માનો પરિચય આપ્યો છે અને એ બતાવ્યું છે કે અત્રથી પુરુષની ઉત્પત્તિ થઈ છે, એની વૃદ્ધિ પણ અત્રથી થાય છે અને તે અત્રમાં વિલીન થાય છે આથી પુરુષ અત્રસમય છે. દેહને આત્મા માનીને આ વિચારણા થઈ છે.

સંસ્કૃત અને પાલિ ગ્રન્થોમાં આ ભતને તજજીવતચ્છરીરવાદ નામ અપાવ્યું છે અને સૂત્રકાળમાં એનો નિર્દેશ ‘દેહાત્મવાદ’ તરીકે થયો છે.

જૈન આગમ અને ત્રિપિટક ઉપરથી જગ્યાય છે કે દેહાત્મવાદને મળતો, ચતુર્ભૂત અને પંચભૂતને આત્મા માનનારો વાદ પણ પ્રચલિત હતો. એનું પ્રતિપાદન આ રીતે કરવામાં આવતું હતું—જેમ કોઈ મનુષ્ય ભ્યાનમાંથી તલવાર બહાર કાઢી તેને અલગ બતાવી શકે છે તેમ આત્માને શરીરમાંથી બહાર કાઢી બતાવી શકતો નથી. અથવા કે રીતે તલમાંથી તેલ કાઢીને બતાવી શકાય છે તેમ જીવને શરીરથી પૃથ્ફુ દેખાડી શકતો નથી. જ્યાં સુધી શરીર સ્થિર રહે છે ત્યાં સુધી આત્મા સ્થિર રહે છે; શરીરનો નાશ થતાં આત્મા પણ નાશ પામે છે.

‘દીવનિકાય’-અંતર્ગત ‘પાયાસી સુતા’માં અને જૈન આગમો પૈકી ‘રાયપસેષાઈઅ સુતા’માં આ પ્રયોગોનું વિસ્તૃત નિરૂપણ કરવામાં આવ્યું છે; એ પ્રયોગો રાજા પાયાસી-પબેસીએ ‘જીવ શરીરથી પૃથ્ફુ નથી’ એ સિદ્ધ કરવા માટે કર્યા હતા. એ રાજાએ મરણોનુભ વ્યક્તિઓને કહ્યું હતું કે “તમે મરીને જે લોકમાં જનમો ત્યાંથી મને જરૂર સમાચાર આપજો” પરન્તુ એકેય વ્યક્તિએ સમાચાર આપ્યા નહિ. આથી એને ખાત્રી થઈ કે શરીરથી લિન આત્મા નથી. ‘શરીર જ આત્મા છે’ એ વાત પ્રમાણિત કરવા માટે રાજાએ મનુષ્યને પેટીમાં બંધ કરીને એ જોવાનો પ્રયત્ન કર્યો કે મૃત્યુ સમયે જીવ શરીરની બહાર નીકળે છે કે નહિ? વ્યક્તિને જીવિત અને મૃત અવસ્થામાં તોલીને એ જોયું કે જીવ ગયા પછી શરીરનું વજન ઘટે છે કે નહિ? મૃત મનુષ્યના શરીરના ટુકડા કરીને જોયું કે હાડ, ચામ, માંસ આદિમાં ક્યાંય જીવ છે કે નહિ? વળી રાજાએ એવી પણ દલીલ કરી કે શરીરથી જીવ અલગ હોય તો એક બાલક એક સાથે અનેક બાળ કેમ ચલાવી શકતું નથી? એ શક્તિ શરીરની નહિ, પણ આત્માની છે અને શરીર નાશની સાથે એ શક્તિનો પણ નાશ થાય છે.

પબેસી રાજા આત્માનું સ્વરૂપ અમૂર્ત માનીને એની શોધ કરત તો એની શોધ-પ્રક્રિયા જુદી હોતે. ‘રાયપસેષાઈય’ના વૃત્તાત્ત અનુસાર, એ રાજાનો પિતામહ પણ નાસ્તિક હતો. એથી સિદ્ધ થાય છે કે આત્માને ભૌતિક પદાર્થ માનીને

વિચારનારા લોકો અતિપ્રાચીન કાળમાં પણ હતા. ‘તૈત્તિરિય’ ઉપનિષદથી એ વાત જગ્યાય છે, કેમકે ત્યાં આત્માને અત્રમય કહ્યો છે. ‘ઔત્તરેય’ આરાધ્યકમાં વનસ્પતિ, પશુ અને મનુષ્યના પરસ્પર સંબંધનું વિશ્લેષણ કરવામાં આવ્યું છે અને બતાવ્યું છે કે વનસ્પતિ, પશુ અને મનુષ્યમાં આત્મા ઉત્તરોત્તર વિકસિત થાય છે, કેમકે વનસ્પતિમાં એ કેવળ રસરૂપે જગ્યાય છે અને મનુષ્યમાં એ વિકાસ પામતાં પામતાં ત્રિકાળદર્શી થઈ જાય છે.

### પ્રાણાત્મવાદ-ઇન્દ્રિયવાદ

તત્ત્વજ્ઞાનીઓએ જ્યારે શરીરની આધ્યાત્મિક કિયાઓનું નિરીક્ષણ-પરીક્ષણ કરવા માંડ્યું ત્યારે એમનું ધ્યાન પ્રાણ તરફ આકર્ષાયું. નિદ્રાવસ્થામાં જ્યારે સર્વ ઇન્દ્રિયો સ્થગિત થાય છે ત્યારે પણ શાસોચ્છવાસ ચાલુ હોય છે; મૃત્યુ થાય ત્યારે જ શાસોચ્છવાસ બંધ થાય છે. એથી સિદ્ધ થયું કે પ્રાણનું સર્વાધિક મહત્વ છે. આથી પ્રાણતત્ત્વને જ સર્વ કિયાઓનું કારણ માનવામાં આવ્યું. પરિણામે ‘ધાન્દોય’ ઉપનિષદ કહ્યું કે વિશ્વમાં જે કંઈ છે તે પ્રાણ છે. ‘બૂહદારાય’માં તો અને દેવાધિદેવનું સ્થાન અપાવ્યું છે.

પ્રાણ અથવા વાયુને આત્મા માનનારના મતનું ખંડન ‘મિલિન્દપણી’માં કરવામાં આવ્યું છે. ‘બૂહદારાયક’ ઉપનિષદમાં ઇન્દ્રિયોની પ્રતિયોગિતાનો ઉલ્લેખ છે અને તે સ્વયં સમર્થ છે, એવું વિધાન છે. સૂત્રટીકાકાળમાં ઇન્દ્રિયાત્મવાદીઓનું ખંડન કરવામાં આવ્યું છે, તેથી એ વાત સ્પષ્ટ છે કે આ સિદ્ધાંતનો અન્યત્ર સ્વીકાર થતો હતો. પ્રાણાત્મવાદના સમર્થકોએ ઇન્દ્રિયાત્મવાદ વિરુદ્ધ જે દલીલો કરી, તે પણ ‘બૂહદારાયક’ ઉપનિષદમાં છે. એમાં કહ્યું છે કે મૃત્યુ સમસ્ત ઇન્દ્રિયોનું શમન કરે છે, કિન્તુ ઇન્દ્રિયો વચ્ચે રહેલા પ્રાણને કોઈ હાનિ પહોંચતી નથી; આથી ઇન્દ્રિયોએ પ્રાણરૂપ ગ્રહણ કર્યું, તેથી ઇન્દ્રિયોને પણ પ્રાણ કહે છે.

જૈન આગમોના પ્રાચીનતર સ્તરમાં જે દસ પ્રાણનું વર્ણિન છે, તેમાં ઇન્દ્રિયો પણ છે.

સાંખ્યસંમત વૈકૃતિક બંધની વ્યાખ્યા કરતાં વાયસ્પતિ મિશ્રે ઇન્દ્રિયોને પુરુષ માનવાના સિદ્ધાંતનો ઉલ્લેખ કર્યો છે. આમ આત્માને દેહરૂપ માનવામાં આવે કે ભૂતાત્મક પ્રાણરૂપ માનવામાં આવે અથવ. ઇન્દ્રિયરૂપ, પણ એ સર્વ મતોમાં આત્માનું સ્વરૂપ ભૌતિક છે. આમ છતાં ઋષિઓએ વિશ્વના ભૌતિકરૂપથી પાર એક અવ્યક્ત તત્ત્વ માન્યું છે તેમ તેમણે એ પણ માન્યું છે કે આત્મા એના પૂર્ણ

રૂપમાં ચક્ષુગોચર નથી ('સાંખ્યકારિકા', ૪૪). આમાંથી આત્મ-વિચારણાનું દર્શનિક સ્વરૂપ પેદા થયું.

જ્યાં સુધી આત્મા ભૌતિકરૂપ મનાયો ત્યાં સુધી પરલોકગમનની કે પરલોકગમનના કારણરૂપ કર્મવાદ અથવા પુણ્યવાદની માન્યતાનો ગ્રન્થ પેદા જ થયો નહોતો. પણ જ્યારે આત્મા એક સ્થાયી તત્ત્વરૂપ મનાયો ત્યારે એ સર્વ ઉપર ચિન્તાન કરવાનો અવસર સ્વયમેવ પેદા થયો. આત્મવાદ સંબંધી પરલોક અને કર્મવાદનો ઉદ્ભબ ત્યાર પછી થયો.

### મનોમય આત્મા

ચિન્તાક મનુષ્યે અનુભવ કર્યો કે પ્રાણરૂપ ગણાતી ઈન્દ્રિયો પણ મન વિના સમર્થક બનતી નથી. મનનો સંપર્ક થયા પછી જ ઈન્દ્રિયો વિષયોને ગ્રહણ કરી શકે છે; ઈન્દ્રિયો પોતે કશું ચિન્તાન કરી શકતી નથી. ઈન્દ્રિય-વ્યાપારના અભાવમાં પણ ચિન્તાન થાય છે. ઊંઘતા મનુષ્યની ઈન્દ્રિયો કામ કરતી નથી, પરન્તુ એનું મન સર્વત્ર વિચરે છે. આથી સંભવ છે કે કેટલાક ચિન્તકોએ મનને આત્મા માનવાનું શરૂ કર્યું. ભારતીય ચિન્તાના ઈતિહાસમાં પ્રાણમય આત્માની પછી મનોમય આત્માની કલ્પના થઈ.

પ્રાણ અને ઈન્દ્રિયોની અપેક્ષાએ મન સૂક્ષ્મ છે, પણ મન ભૌતિક છે કે અભૌતિક, એ વિષે દર્શનિકોમાં મતભેદ છે. પણ એક વાત નિશ્ચિત છે કે પ્રાચીન કાળમાં મનને અભૌતિક માનનારો પણ એક સબળ પક્ષ હતો. ન્યાય વૈશેષિકના અનુયાચી દર્શનિકોએ (અક્ષપાદ ગૌતમકૃત 'ન્યાયસૂત્ર', ૩-૨-૬૧ અને કૃત્યાદકૃત 'વૈશેષિક સૂત્ર', ૭-૧-૨૩) મનને આશ્રૂરૂપ માનીને (અણુપરિમાણ મન:) પૃથ્વી આદિ સર્વ ભૂતોના પરમાણુઓથી એને વિલક્ષણ ગણ્યું છે. વળી સાંખ્યશાસ્ત્રીઓ એમ કહે છે કે ભૂતોની ઉત્પત્તિ થયા પૂર્વે પ્રાકૃતિક અહંકારથી મનની ઉત્પત્તિ થાય છે. આમાંથી પણ એ સ્પષ્ટ છે કે ભૂતોની તુલનાએ મન સૂક્ષ્મ છે. વળી બૌધ્ધ દર્શનના વૈભાગિક સંપ્રદાયે મનને વિજ્ઞાનનું કારણ માન્યું હોઈ તેમના મતાનુસાર મન વિજ્ઞાનરૂપ છે. આમ મનને અભૌતિક માનવાની પ્રવૃત્તિની પ્રાચીનતા સ્પષ્ટ છે. આથી જે ચિન્તકોએ મનને આત્મા માનવાની પ્રવૃત્તિ કરી તેમણે સૌ પદેલાં આત્માને ભૌતિકમાંથી અભૌતિક શૈલિમાં મૂકી દીધો.

સદાનંદના 'વેદાન્તસાર'માં કહું છે કે 'તૈત્તિરીય' ઉપનિષદના અન્યોન્તરાત્મા મનોમય: (૨-૩)એ વાક્યને આધારે ચાર્વાક મનને આત્મા માને છે. સાંખ્ય મતાનુસાર વિકૃતના ઉપાસકોએ મનને આત્મા માન્યો છે ('સાંખ્યકારિકા', ૪૪).

મન કેવું છે, એ વિષે ‘બૃહદારાણ્યક’ ઉપનિષદમાં અનેક દસ્તિઓ વિચાર કરવામાં આવ્યો છે. ‘મારું મન બીજી તરફ હતું, તેથી હું જોઈ શક્યો નહિ’, ‘મારું મન બીજી બાજૂ હતું, તેથી હું સાંભળી શક્યો નહિ’ વગેરે વાક્યો બતાવે છે કે મનુષ્ય મન દ્વારા જુઓ છે અને સાંભળે છે. કામ, સંકલ્પ, વિચિકિત્સા (સંશય), શ્રદ્ધા, અશ્રદ્ધા, ધૂતિ, અધૂતિ, લજજા, બુદ્ધિ, ભય એ બધું મન જ છે. કોઈ માણસ કોઈની પીઠને સ્પર્શ કરે તો એ મનથી જાણી લે છે. ‘બૃહદારાણ્યક’માં મનને ‘પરમ બ્રહ્મ સમ્ભાટ’ (૪-૧-૬) અને ‘ધ્યાનોઽય’ (૭-૩-૧)માં ‘બ્રહ્મ’ કહ્યું છે. ‘તેજોબિન્દુ’ ઉપનિષદ (૫-૮૮-૧૦૪)માં કહ્યું છે કે “મન જ સમસ્ત જગત છે, મન સંસાર છે, મન ત્રિલોક છે, મન જ મહાન શાનુ છે, મન જ મધ્યાદુઃખ છે, મન કાળ છે, મન સંકલ્પ છે, મન જીવ છે, મન ચિત્ત છે, મન અંદરાર છે, મન અંતઃકરણ છે, મન પૃથ્વી છે, મન જળ છે, મન અગ્નિ છે, મન વાયુ છે, મન આકાશ છે, મન શબ્દ છે, શબ્દ રૂપ રસ ગંધ અને પાંચ કોશ મનથી ઉત્પત્ત થયા છે, જાગરણ સ્વમ સુષુપ્તિ આદિ મનોમય છે, દિક્ષપાલ વસુ રૂદ્ર આદિત્ય પણ મનોમય છે.”

### પ્રજ્ઞાત્મા, પ્રજ્ઞાનાત્મા, વિજ્ઞાનાત્મા

‘કૌણીતકી’ ઉપનિષદમાં પ્રાણને પ્રજ્ઞા અને પ્રજ્ઞાને પ્રાણ કહેવામાં આવ્યાં છે. પ્રાણાત્મા પછી જ્યારે પ્રજ્ઞાત્માની શોધ થઈ ત્યારે પ્રાચીન અને નવીનનો સમન્વય જરૂરી બન્યો (પ્રાણોડસ્મિ પ્રજ્ઞાત્મા (૩-૨, ૩-૩), યો વૈ પ્રાણः સા પ્રજ્ઞા । યા વા પ્રજ્ઞા સः પ્રાણः । (૩-૩, ૩-૪)). ‘ઈન્દ્રિયો અને મન એ બંને પ્રજ્ઞા વિના અંકિચિત્કર છે’, એ વાત ‘કૌણીતકી’માં સ્પષ્ટ કરવામાં આવી છે. પ્રજ્ઞાનું મહત્વ ઈન્દ્રિયો અને મનની તુલનાએ વિશેષ છે. પ્રજ્ઞા મનોમય આત્માનો પણ અંતરાત્મા છે. વિજ્ઞાનાત્માને મનોમય આત્માનો અંતરાત્મા બતાવીને ‘તૈત્તિરીય’ ઉપનિષદમાં આ વાતનો સંકેત અપાયો છે. આથી પ્રજ્ઞા અને વિજ્ઞાનને પર્યાય ગણવામાં કોઈ બાધ નથી. ‘ઔતરેય’ ઉપનિષદમાં પ્રજ્ઞાન બ્રહ્મના જે પર્યાય આપવામાં આવ્યા છે, એમાં મન પણ છે; મનોમય આત્મા સાથે પ્રજ્ઞાનાત્માનો આ સમન્વય છે. એ ઉપનિષદમાં પ્રજ્ઞા અને પ્રજ્ઞાનને એક ગણવામાં આવ્યાં છે અને પ્રજ્ઞાનના પર્યાય તરીકે વિજ્ઞાન આપ્યું છે !

સારાંશ કે પ્રજ્ઞા, પ્રજ્ઞાન, વિજ્ઞાન સમાનાર્થ છે અને એ અર્થમાં પ્રજ્ઞાત્મા, પ્રજ્ઞાનાત્મા, વિજ્ઞાનાત્માનો સ્વીકાર કરવામાં આવ્યો છે. મનોમય આત્મા સૂક્ષ્મ છે, પણ કેટલાકના ભત પ્રમાણે ભૌતિક છે અને બીજા કેટલાકના ભત પ્રમાણે

અભૌતિક-સૂક્ષ્મ છે. પણ વિજ્ઞાનને જ્યારે આત્મા ગણવામાં આવ્યું ત્યારે આત્મા અભૌતિક તત્ત્વ છે એ મતનું સમર્થન થયું. આત્મવિચારણાની દિશામાં મોટું પરિવર્તન આવ્યું અને આત્મા મૌલિક ચેતન તત્ત્વ છે એ માન્યતા સ્થિર થઈ. પ્રજ્ઞાનની પ્રતિષ્ઠા એટલી વધી કે આંતર અને બાહ્ય સર્વ પદાર્થને પ્રજ્ઞાન નામ મળ્યું.

### આનંદાત્મા

પદાર્થને જ્ઞાનવો એ એક વાત છે અને એનો ઉપભોગ કરવો એ જુદી વાત છે. વસ્તુનો સંબંધ જ્ઞાનવાથી જ્ઞાન થાય છે અને તે ભોગવવાથી સંવેદન થાય છે. જ્ઞાનનું સ્થાન પહેલું અને ભોગનું બીજું. વેદના અનુકૂલ અને પ્રતિકૂલ બંને પ્રકારની હોય. અનુકૂલ વેદના એ સુખ અને પ્રતિકૂલ વેદના એ દુઃખ. સુખની પરાકાણ આંદં છે. બાધ્ય પદાર્થોના ભોગથી સર્વથા નિરપેક્ષ અનુકૂલ વેદના એ આત્માનું સ્વરૂપ છે અને એને જ આનંદાત્મા નામ મળ્યું છે. અનુભવના સંવેદનથી પ્રજ્ઞાનાત્મા અને વિજ્ઞાનાત્માનો ભાવ પેદા થયો અને એનો પરિપાક આનંદાત્મા રૂપે થયો. મનુષ્યની બે ભાવનાઓ છે-દાર્શનિક અને ધાર્મિક. દાર્શનિક ભાવના વિજ્ઞાનાત્માને મુખ્ય માને છે. પણ દાર્શનિકોના મનમાં રહેલો ધાર્મિક આત્મા આનંદાત્માની કલ્યાનથી સંતોષ અનુભવે છે.

### પુરુષ, ચેતન, આત્મા, ચિદાત્મા અને બ્રહ્મ

અત્રમય આત્મા, જેને શરીર પણ કહેવામાં આવે છે તે રથ જેવો છે, એને ચલાવનારથી તે આત્મા અથવા ચેતન છે. ('મૈત્રી' ઉપનિષદ, ૨-૩-૪, 'કઠ' ઉપનિષદ, ૧-૩-૩, 'કુન' 'ઉપનિષદ', ૧-૨). શરીરની સંચાલક શક્તિ આત્મા છે, પણ શરીર અને આત્મા એ બે પૃથ્વી તત્ત્વ છે; આત્મા પ્રાજ્ઞાનો પણ પ્રાજ્ઞ છે.

'કુન' ઉપનિષદ (૧-૪-૬) કહે છે કે આત્મા ઈન્દ્રિય અને મનથી ભિન્ન છે. ઈન્દ્રિયો અને મન બ્રહ્માત્મા વિના કંઈ કરવાને અસમર્થ છે. ઈન્દ્રિયો આત્માની પ્રેરણાથી જ પોતપોતાનાં કાર્ય કરે છે. જેમ વિજ્ઞાનાત્માનો આત્મા અંતરાત્મા છે તેમ આનંદાત્માનો અંતરાત્મા સત્ત રૂપ બ્રહ્મ છે. એ ઉપરથી વિજ્ઞાન અને આનંદથી પણ પરબ્રહ્મની કલ્યાન થઈ છે.

બ્રહ્મ અને આત્મા જુદાં નથી, પણ એક તત્ત્વનાં બે નામ છે. એ તત્ત્વને સર્વ તત્ત્વાથી પર એવો પુરુષ માનવામાં આવ્યો છે અને સર્વ ભૂતોમાં રહેલો ગૂઢાત્મા કહેવાયો છે. 'કઠ' ઉપનિષદમાં બુદ્ધિવિજ્ઞાનને પ્રાકૃત-જડ ગણવામાં

આવ્યું છે; આથી વિજ્ઞાનાત્માની કલ્પનાથી ચિન્તકોને સંતોષ નહોટો. એનાથી પણ આગળ ચિદાત્મા, પુરુષ, ચેતનાત્માની શોધ આવશ્યક હતી અને તે પરબ્રહ્મની ધારણાથી પૂર્ણ થઈ.

**વિજ્ઞાનાત્મા સ્વતઃ:** પ્રકાશિત નથી. સુખમાવસ્થામાં તે અચેતન બને છે. પણ ચિદાત્મા એવો નથી. તે વિજ્ઞાનનો પણ અંતર્યામી છે, એ સાક્ષાત છે, અપરોક્ષ છે, પ્રાણ ગ્રહણ કરનાર છે, આંખથી જોનાર છે, કાનથી સાંભળનાર છે, મનથી વિચાર કરનાર છે. જ્ઞાની છે, દ્રષ્ટા છે, શ્રોતા છે, મનન કરનાર છે, વિજ્ઞાતા છે, નિત્ય ચિન્મય રૂપ છે, સર્વ પ્રકાશ રૂપ છે, ચિન્મય જ્યોતિ સ્વરૂપ છે. એ પુરુષ અથવા ચિદાત્મા અજર અમર અક્ષર અમૃત અવ્યય અજ નિત્ય ધ્રુવ શાશ્વત, અનંત છે. અશાદ્, અસ્પર્શ, અરૂપ, અવ્યય, અરસ, નિત્ય, અગન્ધવત્ત્, અનાદિ, અનંત, મહત્ત્ત તત્ત્વથી પર અને ધ્રુવ એવા આત્માનું જ્ઞાન પામીને મનુષ્ય મુક્ત થાય છે— જીવન્મુક્ત થાય છે. અખાએ કહ્યું છે કે ‘મરતાં પહેલાં જ્ઞાને મરી’ !

### બુદ્ધનો અનાત્મવાદ

જ્ઞાનોને જ્યારે અતીન્દ્રિય તત્ત્વનો બોધ થયો ત્યારે તેઓ એના સ્વરૂપનો, સ્વાભાવિક રીતેજ વિચાર કરવા લાગ્યા. પ્રાણ મન અને પ્રજ્ઞાથી પર આત્માની કલ્પના થઈ ત્યારે ચિન્તકો સમક્ષ નૂતન પ્રશ્નો ઉપસ્થિત થયા. પ્રાણ અને પ્રજ્ઞાનું જ્ઞાન સરળ હતું, પણ આત્મજ્ઞાન શી રીતે થાય ? આત્માનું સ્વરૂપ કેવું છે ? વગેરે પ્રશ્નો થયા. આત્મસુખની તુલનાએ સંસારનાં સુખ અને સર્વ અમને તુચ્છ લાગ્યાં તથા ત્યાગ અને તપની કઠિનતા અમણો સહર્ષ સહન કરી. નચિકેતા જેવો બાલક પણ (‘કઠ’ ઉપનિષદ ૧-૨૩, ૨૮) આત્મજ્ઞાન માટે એવો ઉત્સુક થયો કે એને સર્વસુખ હેય લાગ્યું. મૈત્રેયી (‘બૃહદારાણ્યક’, ૨-૪-૩) જેવી વિદુધીને પોતાના પતિની સુખસંપત્તિની તુલનાએ આત્મવિદ્યા વિરોષ મૂલ્યવાન લાગી. યાજ્ઞવલ્ક્યને જગતની સર્વ વસ્તુઓ આત્માને કારણો પ્રિય લાગી (આત્મનસ્તુ કામાય સર્વ પ્રિયં ભવતિ ‘મુંડક’, ૨-૨-૫) આથી આત્માને વિલોક્યો જોઈએ, સાંભળ્યો જોઈએ, એ વિષે વિચાર કરવો જોઈએ અને એનું ધ્યાન ધરવું જોઈએ; એમ કરવાથી બધું જાડી શકાશે (‘બૃહદારાણ્યક’ ઉપનિષદ, ૪-૫-૬).

પરન્તુ આત્મવિદ્યાનો યે અતિરેક થયો. અતીન્દ્રિય આત્મા વિષે દરેક ચિન્તક મનમાની કલ્પના કરવા લાગ્યો. આથી એની પ્રતિક્રિયા થાય એ કુદરતી હતું. ભગવાન બુદ્ધના ઉપદેશોમાં આપણાને એ પ્રતિક્રિયા જોવા મળે છે. સર્વ

ઉપનિષદોનો સાર એ છે કે વિશ્વનું મૂલ શાશ્વત આત્મા - બ્રહ્મ તત્ત્વ છે અને એના વિના બીજું કંઈ નથી. ઉપનિષદકારે એમ પણ કહ્યું કે અદ્વૈત તત્ત્વને બાજુઓ મૂકી જે સંસારમાં ભેદ માને છે તે સર્વનાશને નિભંત્રણ આપે છે (મનસૈવાનુદૃષ્ટ્યં નેહ નાનાસ્તિ કિઞ્ચન)। મૃત્યો: સ મૃત્યુમાપ્નોતિ યદ્વાહ નાનેવ પશ્યતિ । ('બૃહદરાષ્ટ્રક', ૪-૪-૧૮; 'કઠ' ૪-૧૧) આ માન્યતાનો પ્રતિકાર ભગવાન બુદ્ધે કર્યો અને સમગ્ર અધ્યાત્મ ચિન્તનને અનાત્મવાદ તરફ ખેંચવાનો પ્રથમ પ્રયત્ન કર્યો.

આનો અર્થ એવો નથી કે બુદ્ધે અનાત્મવાદનો ઉપદેશ કર્યો અથવા અત્મતત્ત્વનો એમણે સર્વથા નિષેધ કર્યો. બુદ્ધના વક્તવ્યનો સારાંશ એ કે વિશ્વમાં એક માત્ર મૌલિક તત્ત્વ અદ્વૈત આત્માને માન્યો; એ ઉચિત નથી.

નાસ્તિક ચાર્વાક કે લોકાયત અનાત્મવાદી છે અને ભગવાન બુદ્ધ પણ અનાત્મવાદી છે. બંને એ વિષે સંમત છે કે આત્મા સ્વતંત્ર દ્રવ્ય નથી તેમજ એ નિત્ય અથવા શાશ્વત પણ નથી. બંનેના મતાનુસાર આત્મા એ ઉત્પત્ત અથવા પેદા થનાર વસ્તુ છે. પણ ચાર્વાક અને બુદ્ધના મતમાં ભિન્નતા એ છે કે બુદ્ધે પુદ્ગલ, આત્મા, જીવ અને ચિત્ત નામની વસ્તુ માની છે, જ્યારે ભૂતવાદી અને ચાર ભૂતો - પृથ્વી, અપ, તેજ, વાયુથી અથવા એમાં પાંચમું ભૂત આકાશ ઉમેરતાં પાંચ ભૂતો-થી ઉત્પત્ત થતી પરતંત્ર વસ્તુ માને છે. બુદ્ધ પણ જીવ, પુદ્ગલ અથવા ચિત્તને અનેક કારણોથી ઉત્પત્ત થતું માને છે, અને એ અર્થમાં તે સર્વ પરતંત્ર છે, પરન્તુ એ ઉત્પત્તિનું જે કારણ તે વિજ્ઞાન તેમજ વિજ્ઞાનેતર છે, જ્યારે ચાર્વાક માને છે કે ચૈતન્યની ઉત્પત્તિમાં ચૈતન્યથી ભિન્ન ભૂતો જ કારણ છે, ચૈતન્ય નહિ. ભૂતો સમાન વિજ્ઞાન પણ એક મૂલ તત્ત્વ છે, જે જન્ય તેમજ અનિત્ય છે. બુદ્ધ વિજ્ઞાનની સંતતિધારાને અનાદિ માને છે, પણ લોકાયત સંપ્રદાયમાં ચૈતન્યધારા જેવું કંઈ નથી. નદીનો પ્રવાહ ધારાબદ્ધ જળબિન્દુમાંથી બને છે અને એમાં એકતાનો ભાસ થાય છે. એ પ્રમાણે વિજ્ઞાન સંતતિધારાથી વિજ્ઞાનવાદનું નિર્માણ થાય છે.

ભગવાન બુદ્ધે રૂપ, વેદના, સંસ્કાર અને વિજ્ઞાન, ચક્ષુ આદિ ઈન્દ્રિયો અને એમના વિષય, એનાથી થતું જ્ઞાન, મન, માનસિક ધર્મ અને મનોવિજ્ઞાન એ સર્વ ઉપર વિચાર કર્યો છે અને સર્વને અનિત્ય, દુઃખમય અને અનાત્મ ગણાયાં છે; એ સર્વને તેઓ અનિત્ય ગણે છે. જો અનિત્ય હોય તો સુખરૂપ કે દુઃખરૂપ ? દુઃખરૂપ જે વસ્તુ અનિત્ય હોય, દુઃખમય હોય, પરિજ્ઞામી હોય અને વિષે, 'આ

મારી વસ્તું છે, આ હું દું, આ મારો આત્મા છે,’ એવી વિચારણા થઈ શકે જરી ? ઉત્તર નકારમાં છે. આમ ભગવાન બુદ્ધ એવો નિષ્કર્ષ કાઢે છે કે જગતમાં સર્વ કંઈ અનાત્મ છે અને આત્મા નામની કોઈ વસ્તુ નથી (‘સંયુતનિકાય’, ૧૨-૭૦, ૩૨-૩૭; ‘દીઘનિકાય’, મહાનિદાન સુત્ર ૧૫; ‘વિનયપિટક’, મહાવગ્રા, ૧-૬, ૩૮-૪૫). બુદ્ધે રૂપાદિ વસ્તુઓને જન્ય માની છે અને એવી વ્યાખ્યા બાંધી છે કે જે જન્ય છે એનો નિરોધ જરૂરી છે (‘મહાવગ્રા’, ૧-૬-૨૮; ‘અંગુતર નિકાય’, તિક નિપાત, ૧૩૪), આમ બુદ્ધમતમાં અનાદિ અનંત આત્મતત્ત્વને સ્થાન નથી. વળી બુદ્ધમતમાં મનને અંત:કરણ (‘અંદરની ઈન્દ્રિય’) માન્યું છે, એથી ઈન્દ્રિયોની જેમ ચિત્તોત્પાદનું પણ આ એક કારણ છે. આથી મનોમય આત્મા સાથે એની તુલના શક્ય નથી, પણ વિજ્ઞાનાત્મા સાથે એની આંશિક તુલના થાય; બીજા શબ્દોમાં કહીએ તો બુદ્ધનો ઉપદેશ એવો છે કે જીવનું જન્મ, જરા, મરણ જેવું કોઈ સ્થાયી બુન્ધ નથી, પણ એ સર્વ અમુક કારણોથી ઉત્પત્ત થાય છે. બુદ્ધને જેમ લોકાયતનો દેહાત્મવાદ અમાન્ય છે તેમ ઉપનિષદ-સંમત નિત્ય, બુન્ધ, શાશ્વત આત્મા પણ અમાન્ય છે. એમને મતે, આત્મા શરીરથી અત્યંત બિન નથી તેમ અભિન પણ નથી. બુદ્ધને લોકાયત-સંમત ભૌતિકવાદ ઐકાન્તિક જ્ઞાય છે તેમ ઉપનિષદ-સંમત ફૂટસ્થ આત્મવાદ પણ ઐકાન્તિક લાગે છે. એમનો માર્ગ મધ્યમ માર્ગ છે, જેને તેઓ ‘પ્રતીયસમુત્પાદ’— અમુકની અપેક્ષાએ અમુક તત્ત્વ પેદા થયું એમ કહે છે. એ વાદ શાશ્વતવાદ નથી તેમ ઉચ્છેદવાદ પણ નથી; એને અશાશ્વત-અનુચ્છેદવાદ કહી શકાય.

બૌદ્ધ મતાનુસાર સંસારમાં સુખ દુઃખ આદિ અવસ્થાઓ છે, કર્મ છે, જન્મ છે, મરણ છે, બંધ છે, મુક્તિ પણ છે, પરન્તુ એ સર્વનો કોઈ સ્થિર આધાર નથી. એ સર્વ અવસ્થાઓ પૂર્વવર્તી કારણોથી ઉત્પત્ત થાય છે અને પોતાનું કાર્ય કરીને નાશ પામે છે. આમ સંસારચક ચાલે છે. પૂર્વનો સર્વથા ઉચ્છેદ નથી તેમ એની બુન્ધતા પણ નથી. ઉત્તરાવસ્થા પૂર્વવસ્થાથી સર્વથા અસંબદ્ધ છે, એ વાત અસ્તીકાર્ય છે, કેમકે બંને કાર્યકારણની શુંખલાની બંધાયેલ છે. પૂર્વવસ્થાના સર્વ સંસ્કાર ઉત્તરાવસ્થામાં આવે છે, એથી અત્યારે જે પૂર્વ છે તે પછી ઉત્તર બને છે. ઉત્તર પૂર્વથી સર્વથા બિન નથી તેમ અભિન નથી, પણ અવ્યાકૃત છે. બિન કહેવાથી ઉચ્છેદવાદ માનવો પડે છે અને અભિન કહેવાથી શાશ્વતવાદ સ્વીકારવો પડે છે. આથી આ બાબતમાં બુદ્ધે અવ્યાકૃતવાદનું શરાણ લીધું છે ! (‘મિલિન્ડ પણહ’, ૨, ૨૫-૩૩).

બુદ્ધથોષે ('વિસુદ્ધિમંગ', ૧૬-૨૩) પૌરાણિકોનો આધાર લઈ આ પ્રતિપાદન કર્યું છે-

અથેવ ચક્રખુવિણાણં મનોધાતુ અનંતરં ।

ન ચેવ આગતં નાયિ ન નિબ્રતં અનંતરં ॥

તદેવ પરિસંધિહ્યિ વત્તતે ચિન્તસંતતિ ।

પુરિમં ભજ્જતિ ચિત્તં પચ્છિં જાયતે તતો ॥

“જેવી રીતે મનોધાતુની પછી ચક્ષુર્વિજ્ઞાન થાય છે- એ ક્યાંયથી આવ્યું નથી, તો પણ એવું નથી કે તે ઉત્પત્ત થયું નથી; એ જ રીતે જન્માન્તરમાં ચિત્ત સંતતિ વિષે સમજવું જોઈએ કે પૂર્વચિત્તનો નાશ થયો છે અને એથી નવા ચિત્તની ઉત્પત્તિ થઈ છે.”

### દાર્શનિકોનો આત્મવાદ

ઉપનિષદો દીર્ઘકાળના ચિન્તનનું પરિણામ છે, પણ એમાં આ વાત નિરંતર અનુસ્યૂત છે-ભૂતવાદની પ્રધાનતા માનો કે આત્મવાદની, પણ વિશ્વના મૂળમાં કોઈ એક વસ્તુની સત્તા છે, અનેક વસ્તુઓની નહિ. ‘ऋગ્વેદ’ (૧૦-૧૨૮)માં એને તદેકે કહેવામાં આવ્યું છે, પણ એનું નામ આપ્યું નથી. બ્રાહ્મણકાળમાં એ વસ્તુને ‘પ્રજાપતિ’ સંજ્ઞા અપાઈ; ઉપનિષદોમાં સત્ત, અસત્ત, આકાશ, જલ, વાયુ, પ્રાણ, મન, પ્રજ્ઞા, આત્મા, બ્રહ્મ આદિ અનેક નામે તે પ્રગટ થયું.

વિવિધ ભારતીય દર્શનોમાં સૂત્રોની રચના થઈ એમાં વેદાન્ત દર્શન સિવાય કોઈ પણ વૈદિક કે અવૈદિક દર્શનમાં અદ્વૈતવાદનું નિરૂપણ નથી. આથી સ્પષ્ટ છે કે ઉપનિષદ પહેલાં પણ અદ્વૈતવિરોધી પરંપરાનું અસ્તિત્વ હતું. એ પરંપરાને આધારે તો વેદ અને બ્રાહ્મણ ગ્રન્થોમાં પ્રતિપાદિત વૈદિક કર્મકાંડને સ્થાને સ્વયં વેદાન્તયાચીઓએ પણ જ્ઞાનમાર્ગ અને ભક્તિમાર્ગનો સ્વીકાર કર્યો અને વેદ માન્ય દર્શનોએ પણ અદ્વૈતમાર્ગ છોડીને દ્વૈતમાર્ગનો અથવા બહુતત્ત્વવાદનો સ્વીકાર કર્યો. વેદ બાબ્ય શ્રમણપરંપરામાં જૈન, આજ્ઞાવક, બૌધ્ધ, ચાર્વાક આદિ છે, પણ આધુનિક સમયમાં જૈન અને બૌધ્ધ પરંપરા રહી છે. અલબ્જત, વર્તમાન નાગા બાવાઓની સંસ્થામાં આજ્ઞાવક સંપ્રદાયનું સાતત્ય છે ખરું. વળી વૈદિક દર્શનોમાં ન્યાય-વૈશેષિક, સાંખ્ય-યોગ અને પૂર્વ મીમાંસા જડ અને ચેતન એ બંને મૌલિક તત્ત્વો માને છે.

### જૈન દર્શન

સર્વ વૈદિક દર્શનોની જેમ જૈન દર્શને પણ આત્માનો—ચેતન તત્ત્વનો સ્વીકાર કર્યો છે. પણ ચેતન તત્ત્વ પોતાની સંસારી અવસ્થામાં બૌધ્ધ દર્શનના પુદ્ગળની જેમ મૂર્તિમૂર્તિ છે. જ્ઞાનાદિ ગુણની અપેક્ષાએ તે અમૂર્ત છે અને કર્મ સાથે સંબંધ હોવાથી મૂર્ત છે. આથી ઉલટું, બીજાં સર્વ દર્શનોમાં ચેતનને અમૂર્ત માનવામાં આવ્યું છે.

બૌધ્ધ દર્શનને લોકાયતનો ઉચ્છેદવાદ અથવા ઉપનિષદાદિનો આત્મશાશ્વતવાદ માન્ય નથી, પણ તે આત્મસંતતિને અનાદિ માને છે, આત્માને અનાદિ માનતું નથી. ન્યાય-વૈરોધિક, સંપર્ય-યોગ, પૂર્વમીમાંસા, ઉત્તરમીમાંસા અને જૈન દર્શન આત્માને અનાદિ માને છે, પણ જૈન દર્શન અને પૂર્વમીમાંસાનો ભાંડ સંપ્રદાય આત્માને પરિણામી નિત્ય માને છે. બાકી બધાં દર્શનો આત્માને ફૂટસ્થ નિત્ય માને છે.

ઉપનિષદોને આધારે વેદાન્ત દર્શનમાં ‘બ્રહ્મસૂત્ર’ની રૂચના થઈ ત્યારે એમાં અદ્વૈત સિદ્ધાન્તને જ પ્રાધાન્ય મળ્યું.

### વેદાન્તના સંપ્રદાયો

શંકરાચાર્યનો સિદ્ધાન્ત છે કે મૂલ રૂપમાં બ્રહ્મ એક હોવા છતાં અનાદિ અવિદ્યાને કારણો તે અનેક જીવરૂપે જગ્યાય છે-જેમ અજ્ઞાનને કારણો રજ્જુમાં સર્પની ભાન્તિ થાય છે તેમ અજ્ઞાનને કારણો બ્રહ્મમાં અનેક જીવો જગ્યાય છે. એનું કારણ અવિદ્યા અથવા માયા છે. જીવને બ્રહ્મનો વિવર્ત કહેવામાં આવે છે. જીવનું અજ્ઞાન દૂર થતાં એને બ્રહ્મ તાદાત્મ્યનો અનુભવ થાય છે અર્થાત્ જીવભાવ દૂર થતાં તે બ્રહ્મભાવ પામે છે. માયાવાદનું બીજું નામ વિવર્તવાદ છે.

રામાનુજાચાર્ય માને છે કે પરમાત્મા બ્રહ્મનું કારણ છે અને કાર્ય પણ છે. સૂક્ષ્મ ચિત્ત અને અચિત્ત વડે વિશિષ્ટ બ્રહ્મ કારણ છે અને સ્થૂલ ચિત્ત અને અચિત્ત વડે વિશિષ્ટ બ્રહ્મ કાર્ય છે. આ બંને વિશિષ્ટનું ઔક્ય સ્વીકારવાને કારણો રામાનુજાચાર્યનો સિદ્ધાન્ત વિશિષ્ટાદ્વિત તરીકે ઓળખાય છે. તેમના સિદ્ધાન્ત અનુસાર, જીવો અનેક છે, નિત્ય છે અને અણુપરિમાણ છે. જીવ અને જગત બંને પરમાત્માનું કાર્ય અર્થાત્ પરિણામ છે; આથી એ મિથ્યા નહિ, પણ સત્ય છે. મુક્તિમાં જીવ પરમાત્માની સમાન હોઈ એમની નિકટ રહે છે. આમ છતાં

પરમાત્મા અને જીવ જુદા છે; એક કારણ છે, બીજો કાર્ય. પણ કાર્ય કારણનું જ પરિણામ હોઈ બનેનું અદૈત છે.

નિખાડાચાર્યના મત પ્રમાણે, પરમાત્માનાં બે સ્વરૂપ છે—ચિત્ત અને અચિત્ત. બંને પરમાત્માથી તિભન્ન છે અને અભિન્ન પણ છે. જેમ વૃદ્ધ અને પાંદડાં, દીપક અને પ્રકાશ વચ્ચે ભેદાભેદ છે તેમ પરમાત્મામાં પણ ચિત્ત અને અચિત્ત બનેનો ભેદાભેદ છે. જીવ પરમાત્માનો અંશ છે; આથી અંશ અને અંશી વચ્ચે ભેદાભેદ છે. જીવ અનેક છે, નિત્ય છે, અણુપરિણામ છે. અવિદ્યા અને કર્મને કારણે જીવ માટે સંસારનું અસ્તિત્વ છે. મુક્તિમાં પણ જીવ અને પરમાત્માનો ભેદ છે, પણ જીવ પોતાને પરમાત્માથી અભિન્ન ગણે છે.

વેદાન્તદર્શનનો ભાગ હોવા છતાં મધ્યાચાર્યનું દર્શન અદૈત નહિ, પણ દૈત છે. રામાનુચાર્ય વગેરેએ જગતને બ્રહ્મનું પરિણામ માન્યું છે અર્થાત્ બ્રહ્મ એ જગતનું ઉપાદાન કારણ છે, અને એ રીતે તેમણે અદૈતવાદનો પુરસ્કાર કર્યો છે. મધ્યાચાર્યે પ્રકૃતિને નિભિત્તકારણ માનીને પ્રકૃતિને જગતનું ઉપાદાન કારણ ગણી છે. રામાનુજ વગેરેએ જીવને પરમાત્માનું કાર્ય, પરિણામ અને અંશ માનીને બનેનો અભેદ પ્રતિપાદિત કર્યો છે, પરન્તુ મધ્યાચાર્ય જીવ અનેક માનીને એમનો પરસ્પર ભેદ ગણ્યો છે તે સાથે ઈશ્વરથી પણ એ સર્વનો ભેદ માન્યો છે. આમ મધ્યાચાર્ય ઉપનિષદ્દોની અદૈત પ્રવૃત્તિનું સૂક્ષ્ણાન ફેરવી નાંખ્યું. એમના મત પ્રમાણે, જીવ અનેક, નિત્ય અને અણુપરિમાણ છે; જેમ બ્રહ્મ સત્ય છે તેમ જીવ પણ સત્ય છે, પરન્તુ તે પરમાત્માને અધીન છે.

વિજ્ઞાનભિસ્કુના મતાનુસાર, પ્રકૃતિ અને પુરુષ—જીવ-બ્રહ્મથી તિભન્ન હોઈ વિભક્ત રહી શકે નહિ, પણ તેઓ એમાં અંતર્દીત, ગુમ, અવિભક્ત છે; આથી વિજ્ઞાનભિસ્કુનો મત ‘અવિભાગાદૈત’ કહેવાય છે. જીવ અને બ્રહ્મનો સંબંધ પિતાપુત્ર સમાન છે—જેમ જીવ બ્રહ્મમાં હતો, બ્રહ્મમાંથી જ પ્રગટ થાય છે તથા પ્રલયકાળે બ્રહ્મમાં જ લીન થાય છે. ઈશ્વરની ઈશ્વરાથી જીવ અને પ્રકૃતિનો સંબંધ થાય છે અને જગતની ઉત્પત્તિ પણ થાય છે.

શ્રી ગૌરાંગ - ચૈતન્યના મત પ્રમાણે, શ્રી કૃષ્ણ જ પરમ બ્રહ્મ છે. શ્રીકૃષ્ણની અનંત શક્તિમાં અનેક જીવોની શક્તિ પણ સંમિલિત છે અને એ શક્તિમાંથી અનેક જીવોનો આવિર્ભાવ થાય છે. આ બધા જીવો અણુપરિમાણ છે, બ્રહ્મના અંશ છે અને બ્રહ્મને સ્વાධીન છે. જીવ અને જગત પરમ બ્રહ્મથી તિભન્ન છે અને બ્રહ્મને અધીન છે; આ એક અચિન્ન વિષય છે. આથી ચૈતન્યનો મત

આચિન્ત્યભેદા-ભેદવાદ કહેવાય છે. ભક્તના જીવનનું પરમ ધ્યેય આ છે—જીવ બ્રહ્મસ્વરૂપ કૃષ્ણથી નિમત્ત હોવા છતાં કૃષ્ણાભક્તિમાં લીન થઈ એમ અનુભવવા લાગે કે પોતાનું વિસ્મરણ કરીને કૃષ્ણમય થઈ રહ્યો છે.

પુષ્ટિમાર્ગના પ્રવર્તક વલ્લભાચાર્યના મતાનુસાર જગત બ્રહ્મનું પરિણામ છે, તો પણ બ્રહ્મમાં કોઈ પ્રકારનો વિકાર પેદા થતો નથી. સ્વયં શુદ્ધ બ્રહ્મ જગતરૂપે પરિણામ પામે છે. એને માયા કે અવિદ્યાનો સંબંધ નથી; આથી એ શુદ્ધ કહેવાય છે; અને એ શુદ્ધ બ્રહ્મ જ કારણ તેમજ કાર્યરૂપ છે. આથી વલ્લભમત શુદ્ધદૈત્યવાદ કહેવાય છે. એ ચર્ચામાંથી આ નિર્ઝર્ખ નીકળે છે:-કારણ બ્રહ્મની જેમ કાર્યબ્રહ્મ અર્થાત્ જગત પણ સત્ય છે, મિથ્યા નથી. “બ્રહ્મમાંથી જીવનો ઉદ્ગમ અભિનમાંથી સ્હૂલિંગ ઉત્પત્ત થવા સમાન છે. જીવમાં બ્રહ્મના સત્ત અને ચિત્ત એ બે અંશ પ્રગટ થાય છે, આનંદ અંશ અપ્રગટ રહે છે; જીવ નિત્ય અને આશ્રૂપરિમાણ છે, બ્રહ્મનો અંશ છે, પણ બ્રહ્મથી અભિન છે—

સત્યપિ ભેદાપગમે નાથ તવાહં ન મામકીનસ્ત્વમ् ।

સામુદ્રો હિ તરંગઃ ક્રવ્યન સમુદ્રો ન તારંગઃ ॥

જીવની અવિદ્યાને કારણો એનો અહિસા-મમતાત્મક સંસાર પેદા થાય છે. વિદ્યાથી અવિદ્યાનો નાશ થતાં સંસાર બંધન પણ દૂર થાય છે.

### શૈવ મત અથવા પ્રત્યભિજ્ઞા દર્શન

વેદ અને ઉપનિષદને પ્રમાણભૂત માની અદૈત બ્રહ્મસ્વરૂપ પરમાત્માને માનનાર વેદાન્તીઓએ જીવોને અનેક માનવાનું, પોતાને ઈષ પ્રમાણો દ્વારા, સિદ્ધ કર્યું છે. પણ હવે છેલ્લે, શૈવ મતનો વિર્ભર્શ કરવાનું પ્રામ થાય છે. શૈવો વેદ અને ઉપનિષદને પ્રમાણ માનતા નથી અને વૈદિકોએ ઉપદેશેલા વર્ણાશ્રમનો અસ્વીકાર કરે છે; છતાં અદૈતમાર્ગનો સ્વીકાર કરે છે અને એ દ્વારા જીવોની અનેકતા સિદ્ધ કરે છે. આ મતને પ્રત્યભિજ્ઞાદર્શન કહે છે; એનો ઉદ્ભવ કાશ્મીરમાં થયો હતો અને એના પ્રવર્તક અભિનવગુમ આદિ આચાર્યો પણ કાશ્મીરમાં થયા હતા.

પ્રત્યભિજ્ઞાદર્શનમાં બ્રહ્મને સ્થાને અનુત્તર નામનું એક તત્ત્વ છે. એ સર્વશક્તિમાન નિત્ય પદાર્થ છે; એને શિવ અથવા મહેશ્વર પણ કહે છે. જીવ અને જગત એ બંને શિવની ઈચ્છાથી પ્રગટ થાય છે; આથી એ બંને મિથ્યા નથી, પણ સત્ય છે.

## મનનું સ્વરૂપ

મન ઈન્દ્રિય ખરી કે કેમ? એ વિષે 'ન્યાયસૂત્ર' અને 'વૈશેષિક સૂત્ર' સ્પષ્ટ રીત કંઈ કહેતાં નથી. 'ન્યાયસૂત્ર'માં પ્રમેય નિરૂપણ કરતાં મહર્ષિ અક્ષપાદ ગૌતમે મનને ઈન્દ્રિયોથી બિન્ન ગણાવ્યું છે અને ઈન્દ્રિયનિરૂપણમાં પાંચ બહિરિન્દ્રિયોનોજ ઉલ્લેખ કર્યો છે. આથી કોઈને એમ લાગે કે 'ન્યાયસૂત્ર'કારને મન ઈન્દ્રિય તરીકે માન્ય નથી. પણ એનો પ્રતિવાદ કરતાં 'ન્યાયસૂત્ર'ના ભાષ્યકાર મહર્ષિ વાત્સયાયને કહ્યું છે કે મન એ ઈન્દ્રિય છે, મનને બહિ:ઇન્દ્રિયોથી બિન્ન બતાવવાનું તાત્પર્ય એ છે કે મન અન્ય ઈન્દ્રિયોથી વિલક્ષણ છે (વાત્સયાયન 'ભાષ્ય', ૧-૧-૪). વાત્સયાયન જેવા મહાન ચિન્તકના સ્પષ્ટીકરણ પદ્ધી પણ 'સાંખ્યકારિકા' (કારિકા ૨૭)માં ઈન્દ્રિયોમાં મનનો સમાવેશ કર્યો છતાં 'સાંખ્યકારિકા' ઉપરની ટીકામાં માઠરાચાર્યે પ્રત્યક્ષ પ્રમાણના પાંચ પ્રકાર બતાવ્યા છે. એથી ફિલિત થાપ છે કે લૌકિક પ્રત્યક્ષમાં મનોજન્ય જ્ઞાનનો સમાવેશ કરવાનો સ્પષ્ટ નિર્દેશ નથી. જૈન આગમ સૂત્રો પૈકી 'નંદિસૂત્ર' અને 'અનુયોગદાર સૂત્ર' આ વાતનું સમર્થન કરે છે; એમાં લૌકિક પ્રત્યક્ષમાં પાંચ પ્રકારનાં અનુભવજન્ય જ્ઞાનનો સમાવેશ કર્યો છે. પ્રાચીન દાર્શનિકોએ માનસ જ્ઞાનનો વિચાર નહોતો કર્યો એમ નહિ. એમણે પ્રત્યક્ષ જ્ઞાનમાં લૌકિક પ્રત્યક્ષને સ્વતંત્ર સ્થાન આપ્યું છે. 'ચરકસંહિતા'માં પ્રત્યક્ષ જ્ઞાનના ઈન્દ્રિયજ અને માનસ એમ બે ભેદ પાડવામાં આવ્યા છે. ચરકની પરંપરાનું અનુસરણ કરી બૌદ્ધ આચાર્ય મૈત્રેયનાથે 'યોગાચાર ભૂમિશાસ્ત્ર'માં પ્રત્યક્ષના ચાર ભેદોમાં માનસ-પ્રત્યક્ષને સ્થાન આપ્યું છે. આથી જૈન આગમોમાં સાંબ્યવહારિક પ્રત્યક્ષમાં માનસ પ્રત્યક્ષની ગણના થઈ ન હોવા છતાં આચાર્ય અક્લંકે સાંબ્યવહારિકને પ્રત્યક્ષ પ્રમાણ ગણ્યું છે. (જુઓ મલ્લિષેણકૃત 'સ્યાદ્વાદમંજરી'નું પ્રો. આનંદશંકર ધ્વનિનું સંપાદન અને પૂનામાં ૧૯૭૭માં મળેલા ઓરિઝેન્ટલ કોન્ફરન્સના પહેલા અધિવેશનમાં એમનો નિબંધ ત્રિવિધમનુમાનમ.)

### ‘અનુયોગદાર સૂત્ર’

‘અનુયોગદાર સૂત્ર’માં પ્રત્યક્ષના ત્રણ ભેદ ગણાવ્યા છે—(૧) પૂર્વવત्, (૨) શેષવત્ અને (૩) દાષ્ટિસાર્ધભ્યવત્. ‘ચરકસંહિતા’માં તથા ન્યાય, સાંખ્ય અને બૌદ્ધ દર્શનમાં અનુમાનના ત્રણ ભેદ બતાવ્યા છે (‘ચરકસંહિતા’, સૂત્ર સ્થાન, અધ્યાય ૧૧, શલોક ૨૧-૨૨; ‘ન્યાયસૂત્ર’, ૧-૧-૫). ‘સાંખ્યકારિકા’માં નામ નથી, કેવળ ત્રણ પ્રકારનો મોઘમ ઉલ્લેખ છે, પણ ‘માઠરવૃત્તિ’માં ત્રણેય નામ આપ્યાં છે; જો કે ત્રીજું નામ ‘સામાન્યતો દષ્ટ’ છે.) ગીજા ભેદનું નામ ‘અનુયોગ

દ્વાર'ની જેમ દષ્ટસાધર્મ્યવત્ત નથી, પણ 'માઠરવૃત્તિ'ના ઉલ્લેખ અનુસાર 'સામાન્યતો દષ્ટ' છે.

અલબત્ત, અહીં સ્પષ્ટ કરવું જોઈએ કે 'અનુયોગદ્વાર'માં અનુમાનના સ્વાર્થ અને પરાર્થ એવા બે ભેદ પાડવામાં આવ્યા નથી. આવો ભેદ પાડવાની પરંપરા પશ્ચાત્કાલીન છે. 'ન્યાયસૂત્ર' અને વાત્સ્યાયનકૃત 'ભાષ્ય'માં સ્વાર્થ અને પરાર્થના ભેદ નથી. બૌધ્ધ દર્શનમાં દિઝનાગ પૂર્વ મૈત્રેય, અસંગ અને વસુબન્ધુના ગ્રન્થોમાં પણ આ ભેદ નથી. સૌં પહેલાં દિઝનાગના 'પ્રમાણસમુચ્ચય'માં અને 'વૈશેષિક સૂત્ર' ઉપર્યુક્ત પ્રશસ્તપાદના ભાષ્યમાં સ્વાર્થ-પરાર્થનો ભેદ છે. 'અનુદ્વારસૂત્ર' જેવા માન્ય આગમસૂત્રે સ્વીકારેલા આ ભેદો માન્ય રાખ્યા નથી એ આશ્વર્યની વાત છે. (અકલંકકૃત 'ન્યાયવિનિશ્ચય' કાર્ચિકા ૩૪૧-૪૨; 'તત્ત્વાર્થશ્લોક વાર્તિક', પૃ. ૨૦૫; 'સ્વાદ્વારલ્લાકર', પૃ. ૫૨૭).

પૂર્વવત્તની સમજૂતી આપતાં 'અનુયોગદ્વાર સૂત્ર'માં કહ્યું છે કે પૂર્વપરિચિત કોઈ લિંગ દ્વારા પૂર્વપરિચિત વસ્તુનું પ્રત્યભિજ્ઞાન કરવું એ પૂર્વવત્ત અનુમાન છે. 'ઉપાયહૃદય'નામે પ્રમાણશાસ્ત્રના બૌધ્ધ ગ્રન્થોમાં પણ પૂર્વવત્તની આવી સમજૂતી આપી છે.

'ઉપાયહૃદય' પછીના ગ્રન્થોમાં 'પૂર્વવત્ત'નાં અન્ય બે પ્રકારનાં ઉદાહરણ મળે છે. એ ઉદાહરણ છોડી દેવાનું કારણ એ છે કે તે વડે સૂચિત જ્ઞાન વસ્તુતા: પ્રત્યભિજ્ઞાન છે. પ્રત્યભિજ્ઞાન અને અનુમાન વચ્ચે દાર્શનિકોએ ભેદ પાડવો ત્યારથી પૂર્વવત્તનાં ઉદાહરણ બદલવાનું આવશ્યક થયું. આથી સ્પષ્ટ છે કે 'અનુયોગદ્વાર'માં જે ઉદાહરણ છે તે ગ્રાચીન પરંપરાનુસાર છે.

વાદળાં ઘેરાવાથી વૃદ્ધિનું અનુમાન કરવું એ કારણ ઉપરથી કાર્યનું અનુમાન છે. પણ એને પૂર્વવત્ત અનુમાન માનનાર પ્રમાણશાસ્ત્રીઓમાં માઠર, વાત્સ્યાયન અને ગૌડપાદ છે. 'અનુયોગદ્વાર સૂત્ર' અનુસાર કારણ ઉપરથી કાર્યનું અનુમાન શેષવત્ત અનુમાનનો એક પ્રકાર છે. પણ પ્રસ્તુત સૂત્રમાં શેષવત્તનો સમાવેશ આશ્રયેણ એ ભેદમાં સમાઈ જાય છે.

વાત્સ્યાયનના મત પ્રમાણે, યત્યત્રધૂમસ્તત્ર તત્ત્વ વહ્નિ: । એ ન્યાય (Syllogism) પણ પૂર્વનો છે. 'ચરકસંહિતા' (સૂત્રસ્થાન, અધ્યાય ૧૧, શ્લોક ૨૧) અને 'મૂલ ભાષ્યમિક કાર્ચિકા'ના ટીકાકાર પિંગલ (?) ને પણ એ માન્ય છે. 'મીમાંસાસૂત્ર'ના ભાષ્યકાર શબરસ્વામી (તેઓ શબર અથવા ભીલ હતા) પણ એ જ ઉદાહરણ આપે છે (૧-૧-૫). ('શબર ભાષ્ય'નો ગંગાનાથ જાએ કરેલો

અંગ્રેજી અનુવાદ ગાયકવાડું ઓરિએન્ટલ સિરીજમાં ત્રાણ ગ્રન્થોમાં પ્રગટ થયો છે; વડોદરા, ૧૯૮૩-૮૪). માઠરાચાર્ય પણ કાર્ય ઉપરથી કારણના અનુમાનને પૂર્વવત્ત માને છે, પણ એ ઉદાહરણ જુદું આપે છે.—નઈમાં પૂર આવે, તેથી આ પહેલાં થયેલી વૃષ્ટિનું અનુમાન. આ અનુમાનને ‘અનુયોગદ્વાર સૂત્ર’માં ‘અતીત કાલગ્રહણ’ કહ્યું છે અને વાતસ્યાયને કાર્ય ઉપરથી કારણના અનુમાનને શેષવદ્ધ ગણીને માઠરાના અનુમાનને પણ શેષવદ્ધ કહ્યું છે.

પૂર્વ એટલે કારણ, કોઈએ કારણ સાધન માનીને, કોઈએ કારણને સાધ માનીને અને કોઈએ એ બંનેને સ્વીકારીને પૂર્વવત્તની વ્યાખ્યા આપી છે; આથી આ ભતવૈવિધ્ય થયું છે. પણ પ્રાચીન કાળમાં પૂર્વવત્તનો અર્થ પ્રત્યભિજ્ઞા થતો હતો, એ ‘અનુયોગદ્વાર સૂત્ર’ અને ‘ઉપાયહદ્ય’થી સ્પષ્ટ છે.

‘ન્યાયસૂત્ર’કારને પૂર્વવત્ત અનુમાનની કેવી વ્યાખ્યા ઈષ્ટ હતી? આનંદશંકર ધ્રુવનું અનુમાન છે કે ‘ન્યાયસૂત્ર’કારે ‘પૂર્વવત્ત’ સંજ્ઞા પ્રાચીન મીમાંસકો પાસેથી લીધી છે અને મીમાંસા-પરંપરાને આધારે કહી શકાય કે ‘પૂર્વ’નો અર્થ ‘કારણ’ અને ‘વત્ત’નો અર્થ ‘કાર્ય’ છે. આથી ‘ન્યાયસૂત્ર’ અનુસાર, પૂર્વવત્ત અનુમાન કારણથી કાર્યનું અને શેષવત્ત અનુમાન કાર્યથી કારણનું છે. ‘વૈશેષિક સૂત્ર’માં કાર્ય હેતુને પ્રથમ અને કારણ હેતુને બીજું સ્થાન આપવામાં આવ્યું છે (૬-૨-૧), અથી ‘પૂર્વવત્ત’ અને ‘શેષવત્ત’ના ઉપર્યુક્ત અર્થનું સમર્થન થાય છે.

### ચાર અનુયોગો

જૈન પરંપરા અનુસાર ‘અનુયોગદ્વાર’ના કર્ત્તા આર્થરક્ષિતસૂરિ ગણાય છે. આગમસાહિત્યને ચરણકરણાનુયોગ, ગણિતાનુયોગ, ધર્મકથાનુયોગ અને દ્રવ્યાનુયોગ—એ ચાર અનુયોગોમાં એમણે વિભક્ત કર્યા હતા. (શ્રી સંઘદસગણિ ક્ષમાશ્રમજીવું, ‘વસુદેવ હિંડી’ આગમતર સાહિત્યમાં કથાનુયોગનો પ્રાચીનતમ ગ્રન્થ છે. ગુજરાઢ્વજીવું લુલ ‘બૃહત્કથા’નું એ પાંચમાં, જૈન ધર્મકથા રૂપે થયેલું રૂપાન્તર છે; ૧૧૦૦૦ શ્લોક પ્રમાણના મૂલ પ્રાકૃત ગ્રન્થનું સંપાદન સફ્ફુળ મુનિશ્રી યતુરવિજ્યજી અને મુનિશ્રી પુષ્પવિજ્યજી એ ગુરુશિષ્યે કર્યું છે અને તે જૈન આત્માનંદ સભા, ભાવનગર તરફથી ૧૯૮૦માં પ્રગટ થયું છે; મેં કરેલું એનું ગુજરાતી ભાષાન્તર એ જ સંસ્થા તરફથી ૧૯૮૪માં બહાર પડ્યું છે.) વાલભી યુગપ્રધાન પહૃતવલી અનુસાર, આર્થરક્ષિતસૂરિ ઈસ્વીસનના પહેલા સૈકામાં થઈ ગયા, એ જોતાં, ‘અનુયોગદ્વાર’માંનું નિરૂપણ પણ એટલું જુનું ગણાય. ‘અનુયોગદ્વાર’ના કર્તૃતવનું રક્ષિતસૂરિ ઉપર થયેલું આરોપણ કદાચિત

ઐતિહાસિક દસ્તિઓ પ્રમાણોપેત ન ગણીએ, તો પણ ઈસ્ટીસનની પાંચમી સદીમાં સૌરાષ્ટ્રના વલભીપુરમાં દેવર્ધિગણા ક્ષમાશ્રમણની અધ્યક્ષતામાં જૈન આગમો લિપિબદ્ધ થયાં, એ કરતાં એ નિશ્ચિતપણે ગ્રાચીનતર છે.

### આગમના ભેદ - લૌકિક અને લોકોત્તર

‘અનુયોગદાર’ આગમના બે ભેદ પાડે છે—લૌકિક અને લોકોત્તર. લૌકિક આગમમાં જૈનેતર શાસ્ત્રો રામાયણ, મહાભારત, વેદાદિ, કાવ્ય નાટકો અને ૭૨ કલાઓનો સમાવેશ થાય છે.

લોકોત્તર આગમમાં જૈન શાસ્ત્રો છે. લૌકિક આગમો વિષે કહું છે કે મિથ્યાદિ અજ્ઞાની જીવોએ પોતાના સ્વચ્છન્નમતિ વિકલ્પોથી એની રચના કરી છે. (‘વસુદેવ-હિંડી’માં આર્થવેદ અને અનાર્થવેદની ચર્ચા છે, તે આ સાથે સરખાવી શકાય.) પણ જૈન લોકોત્તર આગમો વિષે કહેવાયું છે કે સર્વજ્ઞ અને સર્વદશી પુરુષોએ એની રચના કરી છે.

### આત્માગમ, અનંતરાગમ, પરંપરાગમ

આગમના ભેદ બીજી રીતે પણ પાડવામાં આવે છે—આત્માગમ, અનંતરાગમ અને પરંપરાગમ. સૂત્ર અને અર્થની અપેક્ષાએ જોઈએ તો, તીર્થકર અર્થનો ઉપદેશ કરે છે અને ગણધર અને આધારે સૂત્રની રચના કરે છે. અર્થરૂપ આગમ સ્વયં તીર્થકર માટે આત્માગમ છે અને સૂત્રરૂપ આગમ ગણધરો માટે અનંતરાગમ છે; પણ ગણધરોના શિષ્યો માટે એ પરંપરાગમ છે; પણ એ પછી થનાર આચાર્યો માટે ય એ પરંપરાગમ છે.

નિર્યુક્તિકારે આગમને સ્વયંસિદ્ધ માનીને આગમોકત તથ્યોની સિદ્ધિ માટે હેતુ અને ઉદાહરણની આવશ્યકતા સ્વીકારી છે—

જિર્ણવયણ સિદ્ધં ચેવ ભર્ણણએ કત્થર્ઝ ઉદાહરણં ।

આસજ્જ ઉ સીયાર હેઊ વિ કહિંચિ ભર્ણોજ્જા ॥

(‘દશવૈકાલિક સૂત્ર’, નિર્યુક્તિ, ગાથા ૪૬)

પણ એવો સંભવ તો નથી જ કે તીર્થકર અને એમના ગણધર સર્વદા વિદમ્બાન હોય અને શંકા સમાધાન કરે. આથી તીર્થકર અને ગણધર સ્વિવાય અન્ય આમ પુરુષોને પ્રમાણભૂત માનવાની પરંપરા થઈ અને ‘આચારાંગ’ આદિ ગણધરપ્રેણીત અંગો ઉપરાંત સ્થવિરમણીત અન્ય શાસ્ત્રો પણ આગમોમાં ગણાયાં અને અંગબાધ્ય તરીકે પ્રમાણભૂત મનાયાં.

સુતં ગણધરકથિદં તહેવ પત્તેયબુદ્ધકથિદં ચ ।  
સુદકેવલિણા કથિદં અભિણદસપુલ્વકથિદં ચ ॥

(‘મૂલાચાર’, ૫-૮૦, ‘જ્યથવલા’માં ઉદ્ઘૃત, પૃ. ૧૫૩; ‘ઓધનિર્યુક્તિ’ની ટીકામાં પણ ઉદ્ઘૃત, પત્ર ૩)

### શુત કેવલી અને દશપૂર્વી

આ ગાથા પ્રમાણે, પ્રત્યેક બુદ્ધ, શુતકેવલી અને દશપૂર્વી દ્વારા ઉપદિષ્ટ સૂત્ર પણ આગમનો ભાગ છે. પ્રત્યેક બુદ્ધ સર્વજ્ઞ હોઈ એમનું વચન સર્વથા પ્રમાણભૂત છે. અંગ બાબુ શુતની રચના સ્થવિર કરે છે (‘વિશેષાવશ્યક ભાષ્ય’, ૫૫૦; ‘બૃહત્ કલ્પસૂત્ર’, પૃ. ૧૧૪; ‘તત્ત્વાર્થ ભાષ્ય’, ૧-૨૦; સર્વાર્થસિદ્ધિ, ૧-૨૦). સ્થવિર બે પ્રકારના—સંપૂર્ણ શુતજ્ઞાની અને નિદાન દશપૂર્વી. સંપૂર્ણ શુતજ્ઞાની એ ચતુર્દશપૂર્વી શુતકેવલી; શુતકેવલી ગણધર-પ્રણીત દ્વાદશાંગીરૂપ સંપૂર્ણ જિનાગમના સૂત્ર અને અર્થ પરત્વે સર્વજ્ઞ હોય. જિનોકંત વચનોનો સંક્ષેપ કે વિસ્તાર કરી તત્કાલીન સમાજને અનુકૂલ શાસ્ત્રરચના કરવાનું એમનું પ્રયોજન હોય છે; આથી જૈન સંદે એમના ગ્રન્થોને પૂર્ણ માન્યતા આપીને જિનાગમોમાં સમાવેશ કર્યો છે. આ ગ્રન્થો સ્વતઃ પ્રમાણભૂત નથી, પણ ગણધર પ્રણીત આગમો સાથે એમનો સંવાદ હોઈ તે પ્રમાણભૂત ગણાય છે.

જૈન સંધમાં વીર નિર્વાણ સંવત ૧૭૦ પછી (ઇ.પૂ. ૭૫૬ પછી) કોઈ શુત કેવલી રહ્યા નહિ અને માત્ર દશપૂર્વધર રહ્યા ત્યારે એમની વિશેષ યોગ્યતા ધ્યાનમાં રાખી જૈન સંદે એમના ગ્રન્થોને પણ આગમમાં સામેલ કર્યા.

વળી કેટલાંક એવા આદશો, જેનું સમર્થન કોઈ શાસ્ત્રમાં નથી, પણ સ્થવિરોએ પોતાની પ્રતિભાના બલથી કોઈ વિષયમાં આપેલી સંમતિ છે, એમનો સમાવેશ પણ આગમમાં થયો; કેટલાંક મુક્તકોને પણ એમાં સ્થાન મળ્યું (‘બૃહત્ કલ્પસૂત્ર’, પૃ. ૧૪૪).

આગમપ્રામાણ્યનો આ વિચાર વક્તાની દિલ્લિથી થયો, પણ શ્રોતાની દિલ્લિથી યે તે થાય.

### આગમપ્રામાણ્ય

શબ્દ તો નિર્જવ છે અને સર્વ સંકેતિક અર્થોનો સ્કોટ તે દ્વારા થાય છે. નિશ્ચય દિલ્લિથી જોઈએ તો, શબ્દ—પ્રમાણ, મીમાંસકો માને છે તેમ, સ્વતઃ નહિ, પણ પ્રયોજકના ગુણને પરિણામે સિદ્ધ થાય છે. વળી શ્રોતા અથવા વાચકની અપેક્ષાએ પણ પ્રામાણ્ય કે અપ્રામાણ્ય નિર્ણય કરવો પડે છે.

શાસ્ત્રરચના શ્રોતાના નિઃશ્રેયસુ અને અભ્યુદય માટે છે. પરન્તુ શાસ્ત્રનું મહત્ત્વ શબ્દો ઉપર નાહિ, પણ શ્રોતાની યોગ્યતા ઉપર છે. આથી જ, શાસ્ત્રવચનના પરસ્પર વિરોધી અર્થો કાઢીને દાર્શનિકો એક પ્રકારની માયાજીળ ઉભી કરે છે. આ દિલ્લિએ વેદાદિ સર્વ શાસ્ત્રો જૈન દિલ્લિને માન્ય છે. જો જીવની શ્રદ્ધા સમ્યક્ હોય તો કોઈ પણ શાસ્ત્ર અને મોક્ષગામી બનાવશે આ દિલ્લિન્દુમાં સંપ્રદાયિક નાહિ, પણ સત્યનો આગ્રહ છે. જુઓ- ભારહં રામાયણ ચત્તારિ ય . . . વેદા સંગોવંગા—એયાંડ મિચ્છાદિદિસ્સ મિચ્છાત્તપરિગહિયાં મિચ્છાસુયં । એયાંડ ચેવ સમ્મદિદિસ્સ સમત્તપરિગહિયાં સમ્મસુયં । ‘નંદિસૂત્ર’, પત્ર ૪૧

### પાર્શ્વાપત્યો અને મહાવીરના અનુયાયીઓ વચ્ચે વાદ

ત્રિપિટકમાં વર્ણન આવે છે કે શ્રમણો અને બ્રાહ્મણો પોતપોતાના પક્ષના સમર્થન માટે વાદ કરતા અને તાર્કિક યુક્તિઓના પ્રભાવથી પ્રતિવાદીઓને પરાજિત કરતા હતા. આગમોમાં પ્રતિવાદીઓ સાથે શ્રમણો, બ્રાહ્મણો અને ખુદ ભગવાન મહાવીરના વાદ-વિવાદોનાં વર્ણન છે. ત્રૈવીસમા તીર્થકર શ્રી પાર્શ્વનાથ મહાવીર પૂર્વે ૨૫૦ વર્ષ અગાઉ નર્વિણ પાચા હતા. પાર્શ્વનાથનો ચાતુર્યામ સંવર હતો, જ્યારે મહાવીરે પંચ મહાપ્રતનો આગ્રહ રાખ્યો હતો-અહિસા, સત્ય, અસ્તેય, અપરિગ્રહ અને બ્રહ્મચર્ય. પાર્શ્વનાથના ચાતુર્યામ સંવરમાં અપરિગ્રહમાં (સંસ્કૃત અને પ્રાકૃતમાં ‘પરિગ્રહ’નો એક અર્થ ‘પત્ની’ થાય છે) બ્રહ્મચર્યનો સમાવેશ થતો હતો. પણ એનો સંકુચિત અર્થ કરીને એ પ્રતનો ગેરલાલ લેવાતો હતો. પાર્શ્વનાથના અને મહાવીરના અનુયાયીઓ સમકાલે વિહરતા હતા અને તેમની વચ્ચે વાદવિવાદો થતા હતા, અને છેવટે પાર્શ્વાપત્યો મહાવીરના સંઘમાં ભણી ગયા. પાર્શ્વાપત્ય કેશી અને મહાવીરના પણશિષ્ય ગૌતમસ્વામી વચ્ચેના વાદનો ઉલ્લેખ આગમોમાં વારંવાર આવે છે. (‘ઉત્તરાધ્યયન સૂત્ર’, અધ્યયન ૨૩, ‘ભગવતી સૂત્ર’ અથવા ‘વ્યાખ્યા પ્રજ્ઞાપ્તિ’, ૧-૮, ૨-૫; ૫-૬, ૬-૩૨; ‘સૂત્રકૃતાંગ સૂત્ર’માં ગૌતમસ્વામી અને પાર્શ્વાપત્ય પેદાલપુત્રનો વાદ પ્રસિદ્ધ છે.) અપભંશ અને જૂના ગુજરાતી સાહિત્યમાં ‘કેશી-ગૌતમસંધિ’નામે આ વિષયની અનેક પદ્ધાત્મક રચનાઓ – પ્રગટ અને અપ્રગટ મળે છે. આજીવક સંપ્રદાયના આચાર્ય ગોસાલક (જે પહેલાં મહાવીરનો શિષ્ય અને પછી તેમનો વિરોધી-નિહનવ-થયો હતો) સાથેના વાદવિવાદ પણ છે. ગુરુશિષ્ય વચ્ચે થતો વાદ વીતરાગ કથા કહેવાય છે, કેમકે એમાં જ્યા-પરાજયને અવકાશ નથી. વીતરાગ કથા માટે ‘ભગવતી સૂત્ર’ મહાવનું છે; એમાં પ્રધાન ગણધર ગૌતમ સ્વામી અને

બીજા અનેક શિષ્યો તથા શ્રાવક-શ્રાવિકાઓએ મહાવીરને પ્રશ્નો પૂછ્યા છે અને અનેક હેતુ, ન્યાય અને દસ્તાન્તો તથા યુક્તિઓ દ્વારા મહાવીરે એમનું સમાપ્તાન કર્યું છે. કૌશાંભીના સામાચાર ઉદ્યનની કોઈ જ્યંતી શ્રાવિકાનો મહાવીર સાથેનો પ્રશ્નોત્તર રસમદ છે.

### જૈન દર્શનમાં વાદવિદ્યા

આ ઉપરથી જગ્યાશે કે જૈન ધર્મ અને દર્શન વૈરાળ્યપ્રધાન હોવા છતાં જૈન શ્રમણો અને શ્રાવકોમાં વાદવિદ્યા પ્રત્યે મુદ્દલ ઉપેક્ષાભાવ નહોતો. આથી મહાવીરના સમૃદ્ધ શિષ્યોમાં વાદ જ નહિ, સર્વ તીર્થકરોનાં ચરિત્રમાં વાદીઓની ગણના પૂથ્ર બતાવવાની પરંપરા બંધાઈ હતી ('કલ્પસૂત્ર'-'ભારસા સૂત્ર', સૂત્ર ૧૫૫ અને આગળ) ભગવાન મહાવીરના શિષ્યોમાં વાદીની સંખ્યા ગણાવતાં 'સ્થાનાંગસૂત્ર'માં કહું છે—

સમાનસ્સ ણં ભગવાનો મહાવીરસ્સ ચત્તારિ સયા વાદીણં સદેવમણુયાસુરાતે પરસ્સાતે અપરાજિયાણ ઊંઘેસિતા વાતિસંપયા હુલ્થા । ('સ્થાનાંગ સૂત્ર', ૩૮૨) આ જ વાત 'કલ્પસૂત્ર' (સૂત્ર ૪૨)માં કહી છે. 'સ્થાનાંગસૂત્ર'માં જે નવ પ્રકારના નિપુણ પુરુષોનો ઉલ્લેખ છે, તેમાં વાદવિદ્યા-વિશારદ પણ છે (સૂત્ર ૬૭૯).

ધર્મપ્રચારનું મુખ્ય સાધન વાદ છે—જલ્ય કે વિતંડા નહિ. વાદવિદ્યામાં કુશળ સાધુઓ માટે સાધુ આચારના કઠોર નિયમો હળવા બનાવવામાં આવતા હતા. (સિદ્ધરાજ જયસિદ્ધના દરબારમાં શેતાંબર વાદી દેવસૂરિ અને હિગંબર આચાર્ય કુમુદચંદ્ર વચ્ચેના વાદનું પ્રત્યક્ષવત્ત વર્ણન, નાટક રૂપે, સમકાલીન વણિક યશશ્વરના 'કુમુદચંદ્ર પ્રકરણ'માં છે, એ સંસ્કૃત સાહિત્યમાં અદ્વિતીય છે.) સાધુ માટે રાત્રે ઉપાશ્રયની બહાર જવાનું નિષિદ્ધ છે, પણ દેવસૂરિ એક રાત્રે કુમુદચંદ્ધના ઉપાશ્રયે ગયા હતા અને બારણે ટકોરા મારીને કહું, "કપાટં ઉદ્ઘાટય" કુમુદચંદ્રે પૂછ્યું, "કસ્ત્વમ् ?" દેવસૂરિએ ઉત્તર આપ્યો, "અહં દેવ: ।" કુમુદચંદ્રે પૂછ્યું, "દેવ: ક: ?" દેવસૂરિ બોલ્યા, "અહં". કુમુદચંદ્રે પ્રશ્ન કર્યો "અહં ક: ?" દેવસૂરિએ સામો ઉત્તર આપ્યો, "ત્વं શા". આ પ્રકારની શબ્દજળમાં ફસાવીને બીજે દિવસે સિદ્ધરાજની સભામાં દેવસૂરિએ કુમુદચંદ્રનો પરાજય કર્યો અને પરિણામે ગુજરાતમાં હિગંબર સંપ્રદાય ક્ષીણપ્રાય: થઈ ગયો.

વાદનિષ્ણાત સાધુઓ માટે આચારના કઠોર નિયમ મૂઢુ બનાવતા એમ જૈન શાસ્ત્રો કહે છે. જૈન આચારમાં શરીરશુચિતાનો નિષેધ છે. સાધુ સ્નાન કરી શકતા નથી. તપશ્ચર્યા સમયે તો તેમણે લૂંઝું ભોજન કરવાનું હોય છે; આચાર્ય-

આંબેલનો એ જ અર્થ છે. સ્વચ્છ કપડાં પહેરવાનું પણ અનિવાર્ય નથી. પણ કોઈ પારિધારિક-પરિધાર નામનું દેહકષ આપનાર વ્રત કરનાર-સાધુ વાદી હોય અને કોઈ સભામાં વાદ માટે જાય તો સભાની દિલ્લિએ જૈન ધર્મની પ્રમાવના થાય, એવાં વસ્ત્રો તે પહેરે, કેમકે સભાયોગ્ય નેપથ્ય - વસ્ત્ર પહેરે નહિ તો પ્રતિવાદીઓને જુગુપ્સાની એક તક મળે. તુલ્લ ભોજન કરવાથી બુદ્ધિની તીવ્રતા ઘટે નહિ, એ માટે પ્રાણીત અથવા સ્નિષ્ઠ ભોજન કરી તે પોતાની બુદ્ધિને તીવ્ર બનાવે. આ સકારણ પણ આવશ્યક પ્રતિસેવના ગણાય.

(પાયા વ દંતા વ સિયા ઉ ધોયા વા-બુદ્ધિહેતું ધ પણીયભર્તાં ।

તં વાતિગં વા મદ્દસત્તહેતું સમાજયદ્વા સિચયં વ સુંકું ॥

‘બૃહત્ત કલ્ય’ ભાષ્ય ૬૦૩૫). પ્રસંગ પતી ગયા પછી સદ્ગુરુ એને અવિધિપૂર્વક અપવાદસેવન માટે હળવું પ્રાયશ્રિત આપે.

સામાન્ય નિયમ એવો છે કે સાધુ પોતાનો ગણ-ગચ્છ છોડીને અન્યત્ર ન જાય-પરન્તુ જ્ઞાનદર્શનની વૃદ્ધિ માટે ગુરુની અનુજ્ઞા લઈને તે અન્યત્ર જાય.

અન્ય ગણ કે ગચ્છમાં સાધુ ક્યારે જરૂર શકે, એનું પણ સ્પષ્ટીકરણ છે. ‘સન્મતિતર્ક’ આદિર્શન પ્રભાવક શાસ્ત્રનો સ્વગણમાં કોઈ જ્ઞાતા ન હોય તો જે ગણમાં એવા શાસ્ત્રક્ષણ હોય ત્યાં જરૂરને સાધુ ભણો, એટલું જ નહિ, બીજા ગણના આચાર્યને પોતાના ગુરુ અથવા આચાર્યનું સ્થાન વિદ્યાપ્રાપ્તિ માટે આપે તો એ યોગ્ય છે. પણ આમ કરતાં પહેલાં પોતાના ગુરુ અથવા ઉપાચાર્યની આજ્ઞા લેવી જોઈએ. ‘બૃહત્ત કલ્ય ભાષ્ય’ (ગાથા ૫૪૭૭)માં આ વિષે કહું છે—

વિજ્ઞામંતનિમિત્તે હેઊસત્તહુ દંસણદ્વાર્ણ ।

અર્થાત્ત દર્શન પ્રભાવનાની દિલ્લિએ વિદ્યા-મંત્ર-નિમિત્તે હેતુશાસ્ત્ર પ્રમાણશાસ્ત્રની જાગ્રાકારી માટે (કારણ કે પ્રમાણશાસ્ત્ર-તર્કવિદ્યા વાદવિવાદમાં અનિવાર્ય છે) સાધુ બીજા આચાર્ય પાસે જરૂર શકે.

જ્યારે કોઈ શિષ્યને લાગે કે તર્કશાસ્ત્રમાં ગતિ ન હોવાને કારણો અન્ય મતાનુયાચી પોતાના તર્ક-અનન્તિજ્ઞ ગુરુને નીચે પાડવાનો પ્રયત્ન કરે છે ત્યારે ગુરુની આજ્ઞા લઈને તર્કવિદ્યામાં નિપુણતા મેળવવા માટે જો અન્ય ગણમાં જાય છે અને ગુરુ પોતે એને ત્યાં મોકલે છે (‘બૃહત્ત કલ્ય ભાષ્ય; ગાથા ૫૪૨૬-૨૭). છેવટે એ પરિવ્યાજક તર્કનિપુણ થર્દ પ્રતિવાદીઓને હરાવે છે અને એ રીતે દર્શનપ્રભાવના કરે છે. કોઈ આચાર્ય આ રીતે બીજા ગણમાં જવાની રજા ન આપે તો સાધુ પોતાની મેળે ત્યાં જાય અને તર્ક કુશળતા પ્રામ કરે. સામાન્ય રીતે બીજા ગણના આચાર્ય પેલા સાધુનો, એના ગુરુની રજા વિના સ્વીકાર કરતા

નથી, પણ આવા પ્રસંગમાં એનો શિષ્ય તરીકે સ્વીકાર કરવો એ કર્તવ્ય બની જાય છે. ('બૃહત્ કલ્પસૂત્ર' ગાથા ૫૪૭૮).

શ્રમણ વિના કારણ રથયાત્રામાં જાય નહિ, એવો નિયમ છે; રથયાત્રામાં સામેલ થવાથી અનેક દોષ લાગે છે. ('બૃહત્ કલ્પ ભાષ્ય', ગાથા ૧૭૭૧થી આગળ). પણ કોઈ વિશેષ કારણ હોય તો રથયાત્રામાં અવશ્ય જવું જોઈએ; અરે ! ન જાય તો તેને પ્રાયશ્ચિત્ત લાગે, અથું વિધાન છે. (કાર્ણોષુ તુ સમૃત્પત્રેષુ ગ્રવેષ્ટ્વ્યં યદિ ન પ્રવિશતિ તદા ચત્વારો લઘવઃ)। ('બૃહત્ કલ્પસૂત્ર', આચાર્ય ક્ષેમકીર્તિની ટીકા, ગાથા ૧૭૮૮).

રથયાત્રામાં જોડાવાનાં અનેક કારણો ગણાવતાં 'બૃહત્ કલ્પ ભાષ્ય' (ગાથા ૧૭૮૨)માં કહું છે- મા પરવાઇ વિગંધ કરિજ્જ વાઇ અઓ વિસઙ્ગ । અર્થાત્ પરદર્શનનો કોઈ કુશળ વાદી રથયાત્રામાં વિન્દ નાખે નહિ, એટલા માટે વાદવિધામાં કુશળ શ્રમણો રથયાત્રામાં જવું જોઈએ. એમ જવાથી શો લાભ ?

નવધમ્માણ થિરત્તં પભાવણા સાસણે ય બહુમાણો ।  
અભિગચ્છંતિ ય વિદુસા અવિગંધ પૂયા ય સેયાએ ॥

(ગાથા ૧૭૮૩)

વાદી શ્રમણ પ્રતિવાદીનો પરાજય કરે છે ત્યારે નવા શ્રાવકો જૈન ધર્મમાં દૃક થાય છે; બીજા લોકો પણ વાદ સાંભળીને જૈન ધર્મ પ્રત્યે આદર રાખે છે.

ધર્મપ્રભાવકોમાં વાદીનું પણ સ્થાન છે; જુઓ 'બૃહત્કલ્પ ભાષ્ય', ક્ષેમકીર્તિની ટીકા, ગાથા ૧૭૮૮ની વૃત્તિમાં ઉદ્ધૃત ગાથા-

પ્રાવચની ધર્મકથી વાદી નૈમિત્તિકસ્તપસ્વી ચ ।  
જિનવચનજઞ્ચ કવિ: પ્રવચનમુદ્રાવયન્યેતે ॥

કોઈ વાર ધ્યાન અને સ્વાધ્યાય છોડીને પણ શ્રમણોને વાદકથામાં જોડાવું પડતું હતું; આથી ગચ્છ છોડીને કોઈ એકાન્ત સ્થળે ચાલ્યા જવાનું તેઓ વિચારે છે. આવે પ્રસંગે ગુરુ એમને નહિ જવાની આજ્ઞા કરે છે; તો પણ તેઓ સ્વેચ્છાએ ગચ્છ છોડીને ચાલ્યા જાય છે. સ્વાધ્યાય અને વાદ વચ્ચે આવો આત્મંતિક વિરોધ છે. (જુઓ 'બૃહત્ કલ્પ ભાષ્ય', ગાથા ૫૬૮૧, ૫૬૮૭ ઇત્યાદિ)

## ધર્મકથા, અર્થકથા અને કામકથા

‘સ્થાનાંગ સૂત્ર’માં કથા ગ્રણ પ્રકારની બતાવી છે-અર્થકથા, ધર્મકથા અને કામકથા (તિવિહા અત્થકહા, ધર્મકહા, કામકહા । સૂત્ર ૧૮૮).

‘વસુદેવ-હિંડી’, મધ્યમ ખંડના કર્તા શ્રીધર્મસેનગણિ ભદ્રતારે, પોતાના એ ગ્રન્થના પ્રારંભમાં જ ‘બૃહટકથા’ના નાયક નરવાહનદાતાનો નામ નિર્દેશ નીચે પ્રમાણે કર્યો છે- સુણહ કહા-કરણ-કારણં ચ । સોઊણ લોહયાણડણેગણહુસ-ણાલ-ધુંધુમાર-પિહસ-પુરૂરવ-મંધાત-રામ-રાવણ-જાણમેયગ-કોરવ-પંડુસુય ણરવાહણદત્તાદીણ કહાઓ કામિયાઓ લોગો એંગંતેણ કામકહાસુ રૂજ્જતિ । આમ લોકો કામકથાઓમાં રસલેતા હોવાથી, ‘કામકથાના વ્યપદેશથી પોતે ધર્મ કહે છે’ એમ તેમણે સ્પષ્ટ જણાવ્યું છે- કામરત્તહિતયસ્સ જણસ્સ સિંગારકહાવવએસેણ ધર્મં ચેવ પરિકહેમિ । વળી આગળ કહે છે- એણ કારણેણ ભણામિ, કામકહા વિવિદ સજણહિય-યણિહિત્તા પરિણામવસેણ ધર્મકહાએ સંજુજ્જતિ । અર્થાતુ ‘વસુદેવ-હિંડી’નું કલેવર ‘બૃહટકથા’ની જેમ શૃંગાર કથાનું છે, પણ એમાં ગ્રન્થ કટરાઓએ ધર્મોપદેશનો સંભાર ભર્યો છે. ‘નિશીથસૂત્ર’ની ચૂર્ણિમાં લૌકિક કામકથા તરીકે નરવાહનદાતાની કથાનો નિર્દેશ છે- અણેગિત્યીહિં જા કામકહા । તત્થ લોહાણ ણરવાહણદત્તકથા । લોઉત્તરિયા તરંગવતી મગધસેણાદીણ । ગુજરાતી નવલશ્રેષ્ઠ ‘સરસ્વતીયંત્ર’ના કર્તા ગોવર્ધનરામ ત્રિપદીએ એ આશયનું કહ્યું છે કે નવલકથાના ઉપાદાનથી તેઓ જનસમાજને સમ્મોહની મદિરા પાઈને સ્વધર્મનો ઉપદેશ કરે છે.

## ‘વસુદેવ-હિંડી’ અને ‘વસુદેવચરિત’

‘વસુદેવ-હિંડી’નું બીજું નામ ‘વસુદેવચરિત’ છે. એ ગ્રન્થ પ્રથમાનુયોગ-કથાનુયોગનો છે. એ વિષે એના કર્તા સંધદાસગણિ ક્ષમાશ્રમણ શું કહે છે ઔઝું-તત્થ તાવ સુહ્રમસામિણા જંબુનામસ્સ પઢમાણુઓગે તિત્થયરચ્છવદ્વિદ-સારવંસપરંપરગયં વસુદેવચરિયં કહિયં તિ તસ્સેવ પભવો કહેયબ્બો । ‘વસુદેવ-હિંડી’, મૂલ, પૃ. ૨

વળી મધ્યમ ખંડના કર્તા ધર્મસેનગણિ આ કથાને ‘ધર્મધીકભક્સુમિત’કહે છે; જુઓ-

- ( ૧ ) ધર્મત્થકામકુસુમિયમાયાઽસાફલભરિયણમિતસારં ( ? હં )  
સિંગારવથ્યુલલિતકિસલયાઊલં સુતણસોભાવમુદ્યમધુકરં  
વિવિહગુણવિહતસેવિયં વસુદેવચરિતં લતાવિતાણં ।
- ( ૨ ) નિસુબ્બતિ ય આયરિતપરંપરાગતં અવિતહં દિદ્ધિવાદણીસંદં  
અરહંત-ચક્રિ-બલ-વાસુદેવ-ગળિતાણુઓગકમનિદ્ધં  
વસુદેવચરિતં તિ ।

અહીં ‘વસુદેવચરિત’ને ગણિતાનુયોગ કહ્યો છે, એ નોંધપાત્ર છે.

સં. ૧૧૬૦ (ઇ.સ. ૧૧૦૪)માં સિદ્ધરાજ જ્યસિંહના રાજ્યકાળમાં  
ખંભાતમાં પ્રાકૃત ‘શાન્તિનાથ-ચરિત’ રચનાર (હેમચન્દ્રના ગુરુ) આચાર્ય  
દેવચન્દ્રસૂરિએ પોતાના એ મહાકાવ્યના પ્રારંભમાં તથા ભમ્મટના ‘કાવ્યપ્રકાશ’  
ઉપર ‘સંકેત’ નામની ટીકા લખનાર, વસ્તુપાલના સમકાલીન આચાર્ય  
માણિક્યચંદ્ર પોતાના સંકૃત ‘શાન્તિનાથ-ચરિત’ના પ્રારંભમાં ભદ્રબાહુસ્વામી-  
પ્રણીત સવાલાખ શ્લોકગ્રમાણ ‘વસુદેવચરિત’નો નીચે પ્રમાણે ઉલ્લેખ કર્યો છે-

વંદામિ ભદ્રબાહું અઙ્ગસિયબહુકહાકલિયં ।  
રહ્યં સવાયલકંબું ચરિયં વસુદેવરાયસ્સ ।

દેવચન્દ્ર સૂરિકૃત ‘શાન્તિનાથચરિત’ (પાટણ ભંડાર સૂચિ, ગા. ઓ. સિરીજ,  
ભાગ ૧, પૃ. ૩૭૫)

રસોર્મિરમ્યં બહુમત્કર્થં યઃ સપાદલક્ષં વસુદેવવૃત્તમ् ।  
ચક્કારસંસારવિકારભેદિ સભદ્રબાહુર્ભવતુ શ્રિયેવ : ॥

માણિક્યચન્દ્રસૂરિકૃત ‘શાન્તિનાથચરિત’, (પાટણ ભંડાર સૂચિ, ભાગ ૧,  
પૃ-૨૦૪)

અમદાવાદની હંસવિજ્યજી જૈન લાયબ્રેરીએ પ્રગટ કરેલી ૨૪૬ શ્લોકની  
સંક્ષિપ્ત ‘નર્મદાસુન્દરીકથા’ને અંતે એ કથા ભદ્રબાહુસ્વામીપ્રણીત ‘વસુદેવ-  
હિરી’માંથી લેવાઈ હોવાનો નિર્દેશ છે. કૃતિના પ્રારંભમાં કે અંતે કર્તાનું નામ કે  
રચનાકાળ આપ્યાં નથી તેમજ પ્રકાશકોએ હસ્તપ્રત વિષે કશી માહિતી આપી  
નથી, એટલે એ વિષે અનુમાન કરવાનું કોઈ સાધન નથી. પ્રસ્તુત અંતિમ શ્લોક  
નીચે પ્રમાણે છે :

इति हरिपितृहिण्डेर्भद्रबाहुप्रणीते-  
 विरचितमिह लोकश्रोतपेयैकपेयम् ।  
 चरितममलमेतत्रर्मदासुन्दरीयं  
 भवतु शिवनिवासप्रापकं भक्तिभाजाम् ॥

હવે, ભદ્રબાહુસ્વામીએ ‘વસુદેવ-ચરિત’ રચ્યું હોવાની માચીન શુતપરંપરા આ સિવાય બીજે કૃપાંય મળતી નથી. સંધાસગણિ ક્ષમાશ્રમણે પ્રથમાનુયોગમાંના ‘વસુદેવચરિત’ નો ઉલ્લેખ કર્યો છે, પણ ભદ્રબાહુસ્વામીની એ વિષેની કોઈ કૃતિ હોવા વિષે મૌન સેવું છે. સવાલાખ શ્લોક પ્રમાણના વિરાટ ગ્રન્થની પછીના સાહિત્યમાં કોઈ અસર નથી. એટલે આ ઉલ્લેખો કેટલે અંશે પ્રમાણભૂત ગણવા એ પ્રશ્ન રહે છે.

આ સાથે બીજી એક વસ્તુ ધ્યાન જેંચે છે. ઉપર્યુક્ત ‘નર્મદાસુન્દરીકથા’ ‘વસુદેવ-હિણી’માંથી લેવાઈ હોવાનો નિર્દેશ એ કથાના અંતિમ શ્લોકમાં છે, એ આપણે ઉપર જોયું. દેવચન્દ્રસૂરિએ ‘મૂલશુદ્ધિ’ પ્રકરણ ઉપરની પોતાની ટીકામાં આપેલી સંઘ્યાબધ કથાઓમાં ગ્રાકૃત ‘નર્મદાસુન્દરી કથા’ પણ છે. એમાં એ કથા ‘વસુદેવ-હિણી’માં ઉદ્ભૂત કરી હોવાનું તેમણે જગ્યાવ્યું છે—

इય પવરસર્ડીએ ણમ્મયાસુન્દરીએ  
 ચરિયમઙ્ગપસતથં કારયં નિવ્રુદ્ધીએ ।  
 હરિજણયસુહિંડીમજ્ઞયારાઉ કિંચિ  
 લિહિયમણુગુણાણં દેડ સોકબં જણાણં ॥

છું તેમજ શબ્દરચના એ બંને બાબતમાં આ પદનું સંસ્કૃત ‘નર્મદાસુન્દરી કથા’ના ઓંતિમ શ્લોક સાથેનું સાચ્ય આપણને એમ અનુમાન કરવાને પ્રેરે છે કે ‘મૂલશુદ્ધિ’ ટીકા-અંતર્ગત કથાના અંતિમ પદમાં ‘વસુદેવ-હિણી’ના કર્તા ભદ્રબાહુ સ્વામીનો ઉલ્લેખ નથી, તે સંસ્કૃત કથામાં છે. પણ દેવચન્દ્રસૂરિએ પોતાની બીજી કૃતિ ‘શાન્તિનાથચરિત’માં ‘વસુદેવ-હિણી’ના કર્તા ભદ્રબાહુસ્વામી હોવાનું જગ્યાવ્યું છે, તેથી તેમની જ મૂલશુદ્ધિ ટીકામાંની કથાનું સંસ્કૃત રૂપાન્તર કરનારે એ ઉલ્લેખનો પોતાની રચનાને અંતે વિનિયોગ કર્યો હોય એમ બને.

ગમે તેમ, પણ ‘વસુદેવ-હિણી’ પ્રથમ ખંડનો જે ભાગ પ્રાપ્ત થયો છે અને છપાયો છે તેમાં ‘નર્મદાસુન્દરી કથા’ નથી. મધ્યમ ખંડના જે બે લંબકો-૧૮ અને ૨૦-નાં થઈ ગયા છે એમાં એ કથા કદાચ હોય.

હવે પાછા અનુયોગની મૂળ ચર્ચા ઉપર આવીએ. ‘ચરકસંહિતા’માં હેતુવિષયક પ્રશ્નને અનુયોગ કહ્યો છે; ભરબાહુએ હેતુના ઉપન્યાસ અને હેતૂપન્યાસ કહ્યો છે. કોઈ પણ પ્રશ્નના ઉત્તરમાં હેતુ બતાવવો એ હોરપન્યાસ છે. કોઈ પૂછે કે “આત્માચક્ષુ વગેરે ઇન્દ્રિયો વડે ગ્રાહ્ય કેમ નથી ?” તો ઉત્તર આપી શકાય કે “આત્મા અતીન્દ્રિય છે” (‘દશવैકાલિકસૂત્ર’ નિર્ધુક્તિ; ગાથા ૮૫). હેતૂપન્યાસ અને અનુયોગમાં આ બેદ છે.—

અનુયોગો નામ સ તદ્વિદ્યાનાં તદ્વિદ્યારેવ સાર્થ તત્ત્વે તત્ત્વૈકદેશો વા પ્રશ્ન: પ્રશ્નૈકદેશો વા જ્ઞાનવિજ્ઞાનવચનપ્રતિવચનપરીક્ષાર્થમાદિશ્યતે । યથા—નિત્ય: પુસ્તક: ઇતિ પ્રતિજ્ઞાતે યત્ત પર: ‘કો હેતુ રિત્યાહ સોઽનુયોગઃ । ‘ચરકસંહિતા’, વિમાન સ્થાન, ૧૦૮-૫૨)

### જૈન પ્રમાણશાસ્ત્ર અને વાદશાસ્ત્ર

જૈન પ્રમાણશાસ્ત્ર અને વાદશાસ્ત્રની પરંપરા એના કોઈ અવ્યવસ્થિત અને પ્રાચીન રૂપનું સૂચન કરે છે. વાદશાસ્ત્ર સુવ્યવસ્થિત થયું ત્યારથી પારિભાષિક શબ્દોનો નિશ્ચિત અર્થમાં પ્રયોગ વૈદિક અને બૌધ્ધ વિદ્વાનોએ કર્યો છે. એ પારિભાષિક શબ્દોનો પ્રયોગ જૈન આગમોમાં નથી. આથી સ્પષ્ટ થાય છે કે આગમશાસ્ત્રની વાદવિદ્યા કોઈ પ્રાચીન લુમ પરંપરાને અનુસરે છે. આગમનું અંતિમ સંસ્કરણ અને એને લિપિબદ્ધ કરવાનું કામ ઈસવીસનની પાંચમી સદીમાં સૌરાષ્ટ્રમાં વલભીમાં દેવર્ધિગણિ ક્ષમાત્રામણની અધ્યક્ષતામાં મળેલી પરિષદમાં થયું, તો પણ દેવર્ધિગણિએ કોઈ નવી પરિપાઠીનો સ્વીકાર નહિ કરતાં જૂની પરંપરાનું તેમના સંસ્કરણમાં અનુસરણ કર્યું છે અને પ્રાચીન શાસ્ત્રના નવસંસ્કરણમાં એ જ અપેક્ષિત હોય.

અગાઉ કહ્યું તેમ, આગમ સાહિત્યને ચરણકરણાનુયોગ, ગણિતાનુયોગ, ધર્મકથાનુયોગ અને દ્રવ્યાનુયોગ એ ચાર અનુયોગોમાં વિભક્ત કરવાનું મહત્વનું શાસ્ત્રકર્મ પહેલી સદીમાં થયેલા આર્ય રક્ષિતસૂર્યિએ કર્યું હતું. આ અનુશ્રૂતિને કદાચ કોઈ પ્રમાણોપેન ન ગણે તો પણ પાંચમી સદીમાં દેવર્ધિગણિના ઠીક ઠીક સમય પહેલાં શાસ્ત્રો ચાર અનુયોગોમાં વિભક્ત થયાં હતાં, એ નિશ્ચિત છે.

વાચક ઉમાસ્વાતિકૃત ‘તત્ત્વાર્થસૂત્ર’એ જૈન દર્શન વિષયક સાહિત્યમાં એક મહત્વનું સીમાચિહ્ન છે. ઉમાસ્વાતિ ઈ.સ.ની ત્રીજી ચોથી સદી આસપાસ થઈ ગયા. ‘તત્ત્વાર્થસૂત્ર’માં જૈન દર્શનનું જે નિરૂપણ છે એની તુલનાએ આચાર્ય કુન્દકુન્દની કૃતિઓમાંનું નિરૂપણ સુવિકસિત હોઈ તેઓ ઉમાસ્વાતિની પઢી થયા હશે.

## સૂત્રશૈલીનો પ્રથમ ગ્રન્થ ‘તત્ત્વાર્થસૂત્ર’

ભારતીય સાહિત્યમાં સૂત્રરચનાનો યુગ સમાપ્ત થયો હતો અને ભાષ્યોનો આરંભ થયો હતો. પણ જૈન પરંપરામાં સૂત્રશૈલીનો એકેય ગ્રન્થ રચાયો નહોતો, કેમકે જૈન શ્રમજ્ઞો, આચાર્યો અને દાર્શનિકોનું ધ્યાન પ્રાકૃત માધ્યમનું પક્ષપાતી હતું, એટલું જ નહિ, તેઓ સંસ્કૃત ભાષા પરત્વે વિરક્ત હતા. સિદ્ધસેન દિવાકરે સમગ્ર જૈન આગમના સંસ્કૃત અનુવાદની પ્રાયોજના કરી હતી; તેમને સંધે એક વર્ષ એકાન્તવાસની સત્તા ફરમાવી હતી. ઉમાસ્વાતિકૃત ‘તત્ત્વાર્થસૂત્ર’ એ જૈન સાહિત્યમાં સૂત્રશૈલીનો પ્રથમ ગ્રન્થ છે; બાદરાયણ વ્યાસે ‘ગ્રંથસૂત્ર’ની રચના કરી વેદાન્તદર્શનનું શાસ્ત્રીય નિરૂપણ કર્યું તેમ ઉમાસ્વાતિએ આગમોનો સારગ્રહણ કરી જૈન દર્શનને સંસ્કૃત ભાષામાં વ્યવસ્થિત કર્યું.

### ‘તત્ત્વાર્થસૂત્ર’ની જ્ઞાનમીમાંસા

‘તત્ત્વાર્થસૂત્ર’ અને તે ઉપરનું સ્વોપણ ભાષ્ય એ ભારતીય ભાષ્યયુગની રચના હોઈ એમાં સમસ્ત જૈન દર્શનનું સમન્વિત આલેખન છે. દાર્શનિક સૂત્રોનું લક્ષણ છે કે એના પ્રારંભમાં જ સત્ત, સત્ત્વ, અર્થ, પદાર્થ, તત્ત્વ જેવા શબ્દોનો અર્થ નિશ્ચિયત કરવામાં આવે છે. ‘વૈશેષિક સૂત્રો’માં દ્રવ્યાદિ છ પદાર્થ છે. ચ્યાયસૂત્રમાં પ્રમાણાદિ સોળ તત્ત્વોને ભાષ્યકારે ‘સત્ત’શબ્દ વડે સમજાવ્યાં છે. સાંખ્ય દર્શનમાં પ્રકૃતિ અને પુરુષ એ બે જ તત્ત્વ છે. વાચક ઉમાસ્વાતિ એ ‘તત્ત્વાર્થસૂત્ર’ના આરંભમાં સ્પષ્ટ કહ્યું છે કે જૈન દર્શનમાં તત્ત્વ, અર્થ, તત્ત્વાર્થ અને પદાર્થો શબ્દો પરસ્પર પર્યાય છે. આગમોમાં પદાર્થની સંખ્યા નવ છે, પણ ઉમાસ્વાતિએ પુણ્ય અને પાપનો સમાવેશ બંધ તત્ત્વમાં કરીને સાત તત્ત્વ સ્વીકાર્યાં છે.

ઉમાસ્વાતિએ સત્તના ચાર ભેદ પાડ્યા છે- દ્રવ્યાસ્તિક, માતૃકાપદાસ્તિક, ઉત્પત્તાસ્તિક અને પર્યાયાસ્તિક. આ ભેદોનું વિવરણ ઉમાસ્વાતિએ કર્યું નથી, પણ ટીકાકારે કહ્યું છે કે પહેલા બે ભેદ દ્રવ્યનયાશ્રિત છે અને બીજા બે પર્યાયનયાશ્રિત છે. દ્રવ્યાસ્તિક વડે પરમસંગ્રહ-વિષયભૂત સત્ત દ્રવ્ય અને માતૃકાપદાસ્તિક વડે સત્ત દ્રવ્યના વ્યવહારનયાશ્રિત ધર્માસ્તિકાય આદિ દ્રવ્ય અને એના ભેદો અભિપ્રેત છે, પ્રત્યેક ક્ષણો ઉત્પત્ત થતું વસ્તુનું નવીન રૂપ ઉત્પત્તાસ્તિક છે અને પ્રત્યેક ક્ષણો થતો વિનાશ પર્યાયાસ્તિક છે.

જૈન આગમોમાં ‘સત્ત’ માટે ‘દ્રવ્ય’ શબ્દ વપરાય છે, પણ ‘દ્રવ્ય’ના અર્થ અનેક છે. એથી ‘દ્રવ્ય’ નો સ્પષ્ટ અર્થ સમજવો જરૂરી છે. ‘ઉત્તરાધ્યયન સૂત્ર’ના

૨૮માં ‘મોક્ષમાર્ગ’ અધ્યયનમાં જ્ઞાનના વિષયભૂત દ્રવ્ય, ગુણ અને પર્યાય એ ત્રણ પદાર્થ બનાવ્યા છે. ‘અનુયોગદ્વાર સૂત્ર’માં પણ એ ત્રણ પદાર્થો છે (સે કિંતુ તે તિનામે દવ્વણામે ગુણણામે પજ્જવણામે । સૂત્ર ૧૨૪). ઉમાસ્વાતિએ ગુણ અને પર્યાય બંનેને દ્રવ્યલક્ષણમાં સ્થાન આપ્યું છે; આમાં બેનું આગમાશ્રય તો છે, પણ શાબ્દ રૂચનામાં ‘વૈશેષિકસૂત્ર’ના ક્રિયાગુણવત્ત (૧-૧-૧૫) આદિદ્રવ્ય લક્ષણનો સ્પષ્ટ પ્રભાવ છે.

‘ઉત્તરાધ્યયન સૂત્ર’કારે ગુણનું લક્ષણ આપતાં કહ્યું છે કે એગદવ્વસિસ્યા ગુણા (૨૮-૬). આગમિક પરંપરાનો આશ્રય કરવા છતાં ઉમાસ્વાતિએ ‘વૈશેષિક સૂત્ર’નો વ્યાખ્યા માટે ઉપયોગ કર્યો છે.

બૌદ્ધ મતાનુસાર પર્યાય અથવા ગુણ સત્ત છે; વેદાન્તાનુસાર પર્યાયવિયુક્ત દ્રવ્ય સત્ત છે ! આ બંને મતનો પ્રતિવાદ ઉમાસ્વાતિએ દ્રવ્ય અને ગુણના લક્ષણમાં કર્યો છે.

આગમોમાં ‘પર્યાય’ માટે ‘પરિણામ’નો પ્રયોગ છે. સાંખ્ય અને યોગદર્શનમાં પણ એ જ અર્થ છે. પરિણામોના તેમણે આદિમાનું અને અનાદિ એવા બે લેણ પાડ્યા છે. પ્રત્યેક દ્રવ્યમાં બે પ્રકારનાં પરિણામ થાય છે; જેમ જીવમાં જીવત્વ, દ્રવ્યત્વ વગેરે અનાદિ પરિણામ છે અને યોગ અને ઉપયોગ અનાદિમાન પરિણામ છે. ગુણ અને પર્યાય વિનાનું કોઈ દ્રવ્ય હોતું નથી. પણ પ્રણાથી એની કલ્પના થઈ શકે છે. વૈશેષિક પરિભાષામાં કહેવું હોય તો, દ્રવ્ય અને ગુણ-પર્યાય અયુતસિદ્ધ છે.

જૈન આગમોમાં દ્રવ્યવર્ણન કરતાં કાલદ્રવ્યને અલગ બતાવ્યું છે અને જીવાજીવાન્સક કહ્યું છે. પણ આગમકાળમાં જ કાલને સ્વતંત્ર દ્રવ્ય માનનાર અને નહિ માનનારની બે પરંપરાઓ હતી. (ઉમાસ્વાતિએ કાલશ્ર ઇત્યેકે (૫-૩૮) એ સૂત્ર દ્વારા સૂચય્યું છે કે કાલને સ્વતંત્ર દ્રવ્ય માનવાના પક્ષમાં પોતે નથી. કાલને પૃથ્ફુ દ્રવ્ય નહિ માનનારો પક્ષ આચીનતર છે, કેમકે લોક એટલે શું ? એ પ્રશ્નનો ઉત્તર શેતાંબર અને દિગંબર એ બંને મતમાં એક જ છે અને તે એ કે લોક પંચાસ્તિકાયમય છે. (આમાં એક માત્ર અપવાદ ‘ઉત્તરાધ્યયન સૂત્ર’ (૨૮-૭) નો છે. એ નિરૂપણ સાથે સંગતિ સાધવા માટે લોકને છ દ્રવ્યમય કહ્યો છે, પણ અન્યત્ર લોકને પંચાસ્તિકાયમય ગણ્યો છે. દિગંબર આચાર્ય કુંદુંદ બ્રહ્મકાયવાહી હોવા છતાં તેમણે લોકને પંચાસ્તિકાય કહ્યો છે, તેથી પરંપરાની પ્રાચીનતા સ્પષ્ટ થશે.

આગમમાં પુદ્ગલાસ્તિકાયનું લક્ષણ ‘ગ્રહણ’ એવું આપ્યું છે (ગહણલક્ષણેણ યોગલત્થિકાએ)। ‘ભગવતી સૂત્ર’, ૧૩-૪-૪૮૧); ગુણાં ગહણગુણો । એ જ, ૨-૧૦-૧૧૭; ‘સ્થાનાંગસૂત્ર’, ૪૪૧). આ સૂત્રોમાંથી એ ફલિત થાય છે કે વસ્તુનો અવ્યાભિચારી ગુણ એજ આગમકાર વસ્તુનું લક્ષણ ગણે છે. તેવળ પુદ્ગલ વિષે નહિ, પણ જીવ વગેરેના જે ઉપયોગ આદિ ગુણો છે તે પણ; ગુણ એ જ લક્ષણ.

જીવ પોતાના અધિકાનરૂપ શરીર, યોગ અને શાસોચ્છ્વાસ વડે પુદ્ગલ ગ્રહણ કરે છે. જે બંધ્યોગ્ય છે તે પુદ્ગલ છે. પણ વિશેષ સ્પષ્ટીકરણ રૂપે ‘ઉત્તરાધ્યયન સૂત્ર’ (૨૮-૧૨) એની બીજી વ્યાખ્યા આપે છે-

સેદ્ધંતયારાઉજ્જોઓ પહા છાયાતવેઝ વા ।  
વર્ણણરસગંધફાસા પુગલાણં તુ લક્ષણં ॥

વિવિધ દર્શનોમાં શબ્દાદિને ગુણ અને દ્વય માનવાની કલ્યાણાઓ છે, પણ ‘ઉત્તરાધ્યયન’માં શબ્દાદિનો સમાવેશ પુદ્ગલ દ્વયમાં કરવાનું વિધાન છે; પુદ્ગલ દ્વયની વ્યાખ્યા ત્યાં એવી કરી છે કે વર્ણ, રસ, ગંધ અને સર્વા જેમાં હોય તે પુદ્ગલ.

ઉમાસ્વાતિએ ઈન્દ્રિયો વિષે કહ્યું છે કે ઈન્દ્રિયો પાંચ છે; આમ કહીને તેમણે નૈયાયિકીના ષડિન્દ્રિયવાદ અને બૌદ્ધોના જ્ઞાનેન્દ્રિયવાદનો અસ્વીકાર કર્યો છે.

પણ એક જ પ્રદેશમાં ધર્માદિ સર્વ દ્વયોનું અસ્તિત્વ કેવી રીતે હોઈ શકે? એ પ્રશ્નનો ઉત્તર ઉમાસ્વાતિએ એવો આખ્યો છે કે ધર્મ, અધર્મ, આકાશ અને જીવના પરસ્પરમાં અસ્તિત્વ અને પુદ્ગલમાં એ સર્વના અસ્તિત્વ વચ્ચે વિરોધ નથી, કેમકે એ સર્વ અમૂર્ત છે.

આગમકાળમાં જૈન દાચિએ સ્વતંત્ર પ્રમાણચર્ચા થઈ નથી. ‘અનુયોગ દ્વાર’માં જ્ઞાનને પ્રમાણ કહ્યા પછી પણ પાંચ પ્રકારના જ્ઞાનને પ્રમાણ કહ્યું નથી. પણ એની પૂર્તિ આગમકાળ પછી થયેલા વાચક ઉમાસ્વાતિએ કરી. તેમણે કહ્યું કે ભતિ, શ્રુત, અવધિ, મન:પર્યવ અને કેવલ - એ પાંચ જ્ઞાન પ્રમાણ છે. (મતિશ્રુતાવધિમન:પર્યાયકેવલાનિ જ્ઞાનમ् ॥ ૯ ॥ તત્ પ્રમાણો ॥ ૧૦ ॥ ‘તત્ત્વાર્થસૂત્ર’, ૧)

વળી ઉમાસ્વાતિ કહે છે કે આ પાંચેય જ્ઞાન પ્રત્યક્ષ અને પરોક્ષમાં વિભક્ત છે આથી ‘અનુયોગદ્વાર’માં લોકાનુસરણ કરીને ઈન્દ્રિયપ્રત્યક્ષ આંશિક-મતિજ્ઞાનને

પ્રત્યક્ષ પ્રમાણ કહ્યું છે, એને ઉમાસ્વાતિએ અમાન્ય ગણ્યું છે. ‘નંદિસૂત્ર’માં ઈન્દ્રિયજ મતિને પ્રત્યક્ષ જ્ઞાન કહ્યું છે, એને પણ તેમણે સ્વીકાર્યું નહિ અને પ્રત્યક્ષ-પરોક્ષની ગ્રાચીન આગમિક પરંપરા સ્વીકારી અને ઉમેર્યું કે મતિ અને શુદ્ધ જ્ઞાન અપ્રત્યક્ષ પ્રમાણ છે, જ્યારે અવધિ, મન:પર્યવ અને કેવલ જ્ઞાન પ્રત્યક્ષ પ્રમાણ છે.

પણ આશ્રયની વાત છે કે પછીના જૈન દાર્શનિકો ઉમાસ્વાતિને અનુસર્યા નથી, પણ તેમણે લોકનુસરણ કરીને ઈન્દ્રિય પ્રત્યક્ષને સાંવ્યવહારિક પ્રત્યક્ષ ગણ્યું છે.

‘તત્ત્વાર્થસૂત્ર’ના કથન અનુસાર સખ્યક જ્ઞાન એ પ્રમાણનું લક્ષણ છે. પ્રશસ્ત, અવ્યાખ્યારી અને સંગત હોય તે સખ્યક જ્ઞાન. વળી ઉમાસ્વાતિએ જ્ઞાનોના સહભાવનો પણ વિચાર કર્યો છે. કેવલ જ્ઞાન થાય ત્યારે બીજાં ચાર જ્ઞાનનું અસ્તિત્વ હોય કે નહિ ? એ વિષે આચાર્યોમાં મતભેદ છે. કેટલાક એમ કહે છે કે કેવલ જ્ઞાન થાય ત્યારે મતિ વગેરે જ્ઞાનોનો અભાવ નથી હોતો, પણ અભિભવ હોય છે; એટલે જેમ સૂર્યનો ઉદ્ય થતાં ચન્દ્ર અને નક્ષત્ર વગેરેનો અભિભવ થાય છે તેમ. ઉમાસ્વાતિ એ મતનો સ્વીકાર કરતા નથી અને કહે છે કે ક્ષયોપશમજાનિ ચત્વારિ જ્ઞાનાનિ પૂર્વાણિ, ક્ષેયાદેવ કેવલમ् । તસ્માન્ કેવલિન: શેષાણિ જ્ઞાનાનિ ભવન્તિ । (‘તત્ત્વાર્થસૂત્ર’, ભાષ્ય, ૧-૩૧) અર્થાત્ ક્ષયોપશમને પરિણામે પહેલાં ચાર જ્ઞાન થાય છે, ક્ષયથી માત્ર કેવલ જ્ઞાન રહે છે; એથી કેવલને બીજાં જ્ઞાન થતાં નથી, આ અભિમાય જૈન દર્શનમાં સર્વત્ર માન્ય છે.

વાચક ઉમાસ્વાતિએ કહ્યું છે કે નામ આદિ નિક્ષેપોમાં ન્યસ્ત જીવ આદિ તત્ત્વોનો અધિગમ પ્રમાણ અને નયથી મેળવવો જોઈએ. અનુયોગનાં મૂલ દ્વાર ઉપક્રમ, નિક્ષેપ, અનુગમ અને નય એ ચાર છે. પણ એમાંથી દાર્શનિક યુગમાં પ્રમાણ. નય અને નિક્ષેપનું વિવરણ જ મળે છે. ‘અનુયોગ દ્વાર’ના મત પ્રમાણે, ભાવપ્રમાણ ત્રણ પ્રકારનાં છે-શુણપ્રમાણ (પ્રત્યક્ષ વગેરે), નયપ્રમાણ અને સંખ્યા-પ્રમાણ. આમ જોઈએ તો, નય અને પ્રમાણની પ્રકૃતિ એક જ છે. પણ પ્રમાણ આપંડ વસ્તુના જ્ઞાનનું સાધન છે, જ્યારે નય વસ્તુના અંશનું જ્ઞાન કરાવે છે. ‘તત્ત્વાર્થસૂત્ર’માં ઉમાસ્વાતિએ પાંચ મૂલ નય માન્યા છે-નૈગમ, સંગ્રહ, વ્યવહાર અને ઋજુસૂત્ર અને શાષ્ટ. પણ આગમમાં—‘અનુયોગદ્વાર’ અને ‘સ્થાનાંગ’માં સાત મૂલનયોનો ઉલ્લેખ છે.

### સમભંગીનયની વ્યવસ્થા

ઈસવી સનની પાંચમી સદી આસપાસ જૈન દાર્શનિકોએ અનેકાન્તવાદ, નયવાદ, સ્યાદ્વાદ અથવા સમભંગી નયની પૂર્જ વ્યવસ્થા કરી. વિશ્વની ચિન્તાન સમૃદ્ધિમાં જૈન દર્શનનું એ અપૂર્વ પ્રદાન છે. ભગવાન મહાવીરના ઉપદેશોમાં નયવાદ અથવા વસ્તુને વિવિધ દિશાઓ વિચારવાની પદ્ધતિને સ્થાન હતું. દ્રવ્ય, ક્ષેત્ર, કાલ અને ભાવ એ ચાર નિષેખોને આધારે કોઈ પદાર્થનો સમુચ્ચિત વિચાર થઈ શકે. આ ઉપદેશોના પ્રકાશમાં સિદ્ધસેન દિવાકર આદિ પ્રકાંડ દાર્શનિકોએ અનેકાન્તવાદની અદ્ભુત વ્યવસ્થા કરી અને 'સન્મતિતક' નામે મહાન ગ્રન્થમાં (અને અગ્નિયારમા સૈકામાં થયેલા આચાર્ય અભયહેવસ્તુરીએ તે ઉપરની 'તત્ત્વબોધ વિધાયિની' અથવા 'વાદમહાર્જવ' નામે ટીકામાં) તથા ભગવાનની સુતુતિરૂપ 'દ્વાત્રિંશત દ્વાત્રિંશિકા'-બાન્નીસ બત્તીસીઓમાં અનેકાન્તવાદનું ગ્રબ્લ સમર્થન કર્યું છે, જે આજ સુધી અવિકલ રહ્યું છે.

મહાન તાર્કિક સિદ્ધસેન દિવાકરની વિશેષતા એ છે કે તેમણે પોતાના સમયના અનેક વાદો, સંપ્રદાયો અને પંથોનો સમાવેશ નયવાદમાં કરી દીધો. અદ્વૈતવાદને સિદ્ધસેને સંગ્રહ નય કર્યો; કણિકવાદી બૌધ્ધોનો સમાવેશ ઋજુસૂત્ર નયમાં કર્યો; સાંખ્યનો સમાવેશ દ્વાર્યાર્થિક નયમાં કર્યો; કણ્ણાદના વૈશેષિક દર્શનનો સમાવેશ દ્વાર્યાર્થિક અને પર્યાયાર્થિક નયમાં કર્યો. તેઓ એમ કહે છે કે જગતમાં જેટલાં ભત્તમતાંતરો છે એ સર્વનો સમાવેશ અનેકાન્તવાદમાં થઈ શકે. વસ્તુતા: પદાર્થોમાં ભેદ છે અને અભેદ પણ છે. સાંખ્યોએ અભેદને મુખ્ય માન્યો અને બૌધ્ધોએ લેદાને. સ્વાદ્વાદની દિશાએ ભેદ અને અભેદ બંને ઠીક છે. આવી રીતે નિત્ય-અનિત્યવાદ, હેતુવાદ-અહેતુવાદ, ભાવ-અભાવવાદ, સત્કાર્યવાદ-અસત્કાર્યવાદ વગેરે પરસ્પર વિરુદ્ધ વાદોનો સમન્વય સિદ્ધસેન દિવાકરે કર્યો છે.

સિદ્ધસેનના આ કાર્યને દિગંબર આચાર્ય સમંતભદ્ર પોતાની પ્રતિભાથી પુષ્ટ કર્યું. સમંતભદ્રની વિશેષતા એ કે વિરોધી વાદોનાં યુગલ લઈને સમભંગીયોજના ક્રેવી રીતે કરવી તે ભાવ-અભાવ, નિત્ય-અનિત્ય, ભેદ-અભેદ, હેતુવાદ-અહેતુવાદ, સામાન્ય-વિશેષ વગેરે વિવિધ વાદોની સમ્યક વિવૃતિ તેમણે સમભંગીનય દ્વારા આપી છે. વસ્તુતા: સમંતભદ્રકૃત 'આમભીમાંસ' ગ્રન્થ અનેકાન્ત વ્યવસ્થા માટે શ્રેષ્ઠ તત્ત્વવિવેચન છે. આમ કોને ગણવો? એ પ્રશ્નના ઉત્તરમાં સમંતભદ્ર કહ્યું છે કે સ્યાદ્વાદ તર્ક દિશાએ નિર્દોષ હોઈ એના ઉપદેશને આમ કહેવાય. સમંતભદ્ર 'યુક્ત્યનુશાસન'માં જૈન દર્શનને નિર્દોષ બતાવ્યું છે.

‘સંભાવિતક’ના ટીકાકાર મહલવાદીએ ‘નયચક’ નામે એક અદ્ભુત ગ્રન્થની રચના પાંચમી-છી સદીમાં વલભીમાં કરી છે. મહલવાદીએ સર્વવાદોના એક ચક્કની કલ્પના કરી છે, જેમાં પૂર્વ-પૂર્વવાદનું ઉત્તર-ઉત્તરવાદ દ્વારા ખંડન છે. પૂર્વ-પૂર્વની અપેક્ષાએ ઉત્તર-ઉત્તરવાદ પ્રબલ જ્ઞાય છે, પણ ચક્કગત હોવાથી પ્રત્યેક વાદ પૂર્વમાં અવશ્ય આવે છે ! આથી પ્રત્યેક વાદની પ્રબલતા અથવા નિર્જલતા સાપેક્ષ છે. આવી રીતે પ્રત્યેક દાર્શનિક પોતાના ગુણ-દોષનું યથાર્થ પ્રતિબિંબ જોઈ શકે.

સિંહગણિએ સાતમી સદીના પૂર્વધમાં મહલવાદીકૃત ‘નયચક’ ઉપર ૧૮૦૦૦ શ્લોકપ્રમાણ ટીકા રચીને તત્કાલીન સર્વવાદોની વિસ્તૃત સમાલોચના કરી છે. ‘નયચક’નું પ્રકાશન ગાયકવાઇજ ઓરિએન્ટલ સિરીઝમાં થયું છે. (સંપાદકો-મુનિશ્રી ચતુરવિજયજી અને લાલચંદ ભગવાનદાસ ગાંધી, વડોદરા, ૧૯૮૮) અને ત્યારપછી તિબેટન દર્શન ગ્રન્થોની તુલના સહ એનું વિશિષ્ટ સંપાદન મુનિશ્રી જંબુવિજયજી એ કર્યું છે (પ્રકાશક—જૈન આત્માનંદ સભા, ભાવનગર).

મહાન બૌધ્ધ પ્રમાણશાસ્ત્રી દિલ્લનાગે ન્યાય, સાંખ્ય અને મીમાંસાદર્શનનું ખંડન કરીને તથા વસુંધુના પ્રમાણ વિષયક સિદ્ધાન્તોનું સંશોધન કરીને સ્વતંત્ર બૌધ્ધ પ્રમાણશાસ્ત્રની વ્યવસ્થા કરી. બૌધ્ધ ધર્મ જ્યારે ભારતમાંથી લુંમ થઈ ગયો હતો ત્યારે, સોલંકીયુગીન ગુજરાતમાં બૌધ્ધિક વ્યાયામ તરીકે બૌધ્ધ ન્યાયના દુર્ગમ પ્રમેયોનો અભ્યાસ થતો હતો (પ્રમેયા દુષ્પરિચ્છેદ્યા બૌદ્ધતર્કસમુદ્ધવા: । પ્રભાયન્દ્રસૂરિકૃત ‘પ્રભાવકચરિત્ર’, ઈ.સ. ૧૨૭૮). દિલ્લનાગના વિરોધમાં નૈયાયિક ઉદ્ઘોતકર અને મીમાંસક કુમારિલ ભણે આ નવા પ્રકાશના સંદર્ભમાં પોતાના દર્શનનું પરિમાર્જન કર્યું. એ સર્વને મહાન વાદી ધર્મકીર્તિએ પરાસ્ત કર્યા. પછીના સમયનો કોઈ દાર્શનિક ગ્રન્થ એવો નથી, જેમાં ધર્મકીર્તિનો ઉલ્લેખ ન હોય. આ સંઘર્ષમાં જૈનોને પણ પોતાનું પ્રમાણશાસ્ત્ર પરિમાર્જિત કરવાની તક મળી.

સિદ્ધસેન દિવાકરે ‘ન્યાયાવતાર’ નામે એક નાનકડી રચના કરી છે. પાત્રસ્વામીએ દિલ્લનાગના દેતુલક્ષણના ખંડનમાં ‘ત્રિલક્ષણખંડન’ નામે ગ્રન્થ લખ્યો છે. પણ પૂર્વપરંપરાને આધારે જૈન દર્શનને પ્રતિષ્ઠિત કરનાર એ પછીના સમયમાં મહાન આચાર્ય અકલંક છે. અકલંક ધર્મકીર્તિ, એમના શિષ્ય ધર્મોત્તર તથા પ્રજ્ઞાકરનું ખંડન કરીને પ્રત્યક્ષ અને પરોક્ષ એ બે પ્રમાણોની જૈન દાસ્તિએ

સ્થાપના કરી. હરિભક્તસૂરિએ અનેકાન્તવાદ ઉપર થતા આક્ષેપોનો સબળ ઉત્તર પોતાના 'અનેકાન્તજ્યપતાકા' ગ્રન્થમાં આપ્યો (ગાયકવાડન ઓરિએન્ટલ સિરીઝ, વડોદરા, ૧૯૪૦-૪૭; સંપાદક હીરાલાલ રસિકદાસ કાપડિયા) — આચાર્ય અકલંકે 'આમભીમાંસા' ઉપર 'અષ્ટશતી'નામે ટીકા લખીને બૌદ્ધ દાર્શનિકોને તર્કસંગત ઉત્તર આપ્યો અને એમની પછી વિદ્યાનંદે 'અષ્ટસહસ્ર'નામે વિશાળ ટીકા રચીને અનેકાન્તનો સમર્થ પુરસ્કાર કર્યો.

આચાર્ય વિદ્યાનંદે તે સમય સુધી વિકસેલા ભારતીય વાદોનો સમન્વય કરી 'તત્ત્વાર્થશ્લોકવાર્તિક'નામે ભણાગ્રન્થ રચી અનેકાન્તવાદનું સમર્થન કર્યું. 'પ્રમાણપરીક્ષા' નામે એક સ્વતંત્ર ગ્રન્થમાં તેમણે વિવિધ પ્રમાણોની ચિકિત્સા કરીને અકલંકની પ્રમાણ—પરીક્ષાનું સમર્થન કર્યું. એમણે 'આમપરીક્ષા'નામે ગ્રન્થ પણ લખ્યો; એમાં આમ કોણ ? એની ચર્ચા કરી તીર્થકરને આમ સિદ્ધ કર્યા અને બુદ્ધ વગેરેને અનામ ગણ્યા. આચાર્ય માણિક્યનંદીએ અકલંકના ગ્રન્થોના સારસંગ્રહ રૂપે 'પરીક્ષામુખ' નામે જૈન ન્યાયનો એક સૂત્રાત્મક ગ્રન્થ રચ્યો.

અગિયારમી સદીમાં અભયદેવ અને પ્રભાયન્દ્ર એ બે, શેતાંબર અને દિગ્ંબર સંપ્રદાયના મહાન આચાર્યો થયા. અભયદેવે 'સન્મતિતક' ઉપર વિસ્તૃત ટીકા લખી હતી, એ હમણાં જ આપણે જોયું; પ્રભાયન્દ્ર 'પરીક્ષામુખ'ની ટીકા 'ગ્રમેયકમલમાર્તિક' અને 'લઘીયજ્ઞય'ની ટીકા 'ન્યાયકુમુદચંદ્ર'માં જૈન ન્યાયવિષયક સમસ્ત પ્રમેયોની આધારભૂત ચર્ચા કરી છે. એ પછી બારમી સદીમાં વાદી દેવસૂરિએ પ્રમાણ અને નયની વિસ્તૃત ચર્ચા કરતો 'સ્યાદ્બાદરતનાકર' ગ્રન્થ રચ્યો; આ ગ્રન્થ 'પ્રમાણનયતત્ત્વાલોકાલંકાર'ની સ્વોપદ ટીકા છે. એમાં વાદી દેવસૂરિએ, જે દાર્શનિકોના પૂર્વપક્ષોનો સંગ્રહ નહોતો કર્યો એ સર્વનો નિરાસ કર્યો છે. વાદી દેવસૂરિના સમકાળીન કલિકાલ સર્વજ્ઞ હેમયન્દ્રે આ બધા દુરૂહ ગ્રન્થોને બાજુએ મૂકી, 'પ્રમાણભીમાંસા' નામે મધ્યમ કદનો એક ઉત્તમ પાઠ્ય ગ્રન્થ આપ્યો છે.

### નવ્યન્યાયની શૈલીએ યશોવિજ્યજ્ઞની દાર્શનિક રચનાઓ

ભારતના દાર્શનિક ક્ષેત્રમાં નવ્ય ન્યાયનો ઉદ્ય ગંગેશ ઉપાધ્યાયથી થાય છે. ગંગેશનો જન્મ વિ.સ. ૧૨૫૭ (ઇ.સ. ૧૨૦૧)માં થયો હતો. એમણે વિકસાવેલી નવ્ય ન્યાય રીતિના પ્રકાશમાં વિવિધ દાર્શનિકોએ પોતપોતાના માર્ગનું પરિમાર્જન કર્યું. પણ સત્તરમા સૈકામાં ઉપાધ્યાય યશોવિજ્યજ્ઞના સમય સુધી નવ્ય ન્યાય પ્રત્યે કોઈ જૈન વિદ્યાનનું ધ્યાન ગયું નહોતું. સત્તરમા સૈકાના આરંભમાં

યશોવિજ્યજ્ઞ કાશીવાસ કરીને સર્વશાસ્ત્ર વિશારદ થયા અને તેમણે અનેકાંત વિષે નવ્ય ન્યાયની શૈલીએ અનેક ગ્રન્થો રચ્યા. એમણે 'અનેકાંતવ્યવર્થા'ની રચના કરી અને 'શાસ્ત્રવાર્તાસિમુચ્યય' અને 'અસરસહસ્રી' એ પ્રાચીન ગ્રન્થો ઉપર નવ્ય ન્યાયની શૈલીએ અદ્ભુત ટીકાઓ રચી. જેન 'તર્કભાષા' અને 'જ્ઞાનબિન્દુ' લખીને તેમણે જેન પ્રમાણશાસ્ત્રનું પરિમાર્જન કર્યું. નયવાદની સમજૂતી આપતા 'નયપ્રદીપ', 'નયરહસ્ય' અને 'નયોપદેશ' વગેરે ગ્રન્થ તેમણે લખ્યા; નવ્યન્યાયની રીતએ લખાયેલી 'સમભંગિતરંગિષ્ઠી' સવિશેષ નોંધપાત્ર છે. આ કઠિન ગ્રન્થોનો સાર 'દ્રવ્યગુણપર્યાયનો રાસ'માં તથા સંક્ષિપ્ત સ્તવન-સજ્જાયોમાં લોકભાષામાં તેમણે ઉતાર્યો છે.

### 'અનુયોગદ્વાર'નો શબ્દાર્થવિમર્શ

'નંદિસૂત્ર' અને 'અનુયોગદ્વાર સૂત્ર'નો ઉલ્લેખ જેન આગમસાહિત્યની ચર્ચા કરતાં સાથોસાથ થાય છે. 'નંદિસૂત્ર' વિષે કેટલોક વિચાર આપણે કરી ગયા. હવે, 'અનુયોગદ્વારસૂત્ર'નું ટૂંકું અવલોકન કરીએ.

'અનુયોગદ્વારસૂત્ર' એક પ્રકારનો સર્વસંગ્રહ છે. એની રચના પ્રશ્નોત્તર રૂપે થયેલી છે અને વિવિધ ધાર્મિક વિષયો ઉપરાંત કાવ્યરસ, સંગીત, ભાષા અને વિવિધ અનુયોગોનું એમાં નિરૂપણ છે. ભાષા-વિષયક નિરૂપણમાં નામની ચર્ચા કર્તાએ જે રીતે કરી છે એમાં શબ્દાર્થશાસ્ત્રની દિલ્લીએ ભાષાવિમર્શની ઊંડી સમજ જાણાય છે. એ વિષયમાં 'અનુયોગદ્વાર'ના કર્તાએ કરેલાં નિરીક્ષણ અને આપેલાં ઉદાહરણ આજે પણ એ વિષયના અભ્યાસીઓનું ધ્યાન આકર્ષે તેમ છે; એનો સાર અહીં જોઈએ.

'અનુયોગદ્વાર'ના ૧૩૦માં સૂત્રમાં કર્તા કહે છે કે નામ દશ પ્રકારનાં છે- ગૌણા, નોગૌણા, આદાનપદથી, પ્રતિપક્ષપદથી, પ્રધાનપદથી, અનાદિ સિદ્ધાંતથી, નામથી, અવયવથી, સંયોગથી અને પ્રમાણથી. આ સર્વ પ્રકારનાં નામના ઉદાહરણ મૂલ સૂત્રમાં આપ્યાં છે અને એનું વિશાદ વિવરણ તે ઉપરની મલધારી હેમચન્દ્રની વૃત્તિમાં (ઇસવી સનનો બારમો સૈકો) આપવામાં આવ્યું છે. (મલધારી હેમચન્દ્ર કલિકાલ સર્વજ્ઞ હેમચન્દ્રના સમકાળીન, પણ તેમનાથી ત્બિમ; એમનું સ્થાન ગુજરાતના ધાર્મિક જીવનમાં એવું હતું કે રાજી સિદ્ધરાજ જ્યસિંહ એમના સત્તસંગ માટે અવારનવાર તેમના ઉપાશ્રેય આવતો.)

ગૌણ અર્થાતું ગુણનિષ્પત્ત નામના ઉદાહરણ તરીકે-ક્ષમા કરે તે ક્ષમણ, તપે તે તપન, જીવલે તે જીવલન આપ્યાં છે; સારાંશ છે કે ગૌણ નામો વ્યુત્પત્તિ

સિદ્ધ છે, નોર્ગૌણ અર્થાત् ગુણનિષ્પત્ત ન હોય એવાં નામનાં ઉદાહરણ આ પ્રમાણે આપ્યાં છે-કુન્ત (ભાલા વિનાનું હોવા છતાં) એક પકી સહુન્ત (સં. શકુન્ત), મુદ્રગ (મગ) વિનાનો હોવા છતાં સમુદ્રગ, (ઇઝો), મુદ્રા (વીઠી) વિનાનો હોવા છતાં સમુદ્ર, અલાલ (લાલ) વિનાનું છતાં પલાલ (પરાલ, સં. પ્રલાલ, પુષ્ણ લાલવાળું), કુલિકા વિનાની છતાં સહુલિકા (સમડી) કહેવાય છે, ઈત્યાદિ. (પલાલ અને સહુલિકા વિષે આ વૈચિત્ર્ય પ્રાકૃતમાં જ છે. એ વિષે ટીકાકાર લખે છે - પ્રાકૃતશૈલમઙ્ગીકૃત્યાત્રાયથાર્થતા મન્ત્રયા, સંસ્કૃતે તૃણવિશેષરૂપં પલાલં નિર્વ્યુત્પત્તિકમેવોચ્યતે ઇતિ ન યથાર્થાયથાર્થચિન્તા સંભવતિ ..... 'अउलિयા સગલિય'ત્તિ....ઇત્યેવમિહાપિ પ્રાકૃતશૈલીમેવાળીકૃત્યાયથાર્થતા, સંસ્કૃતે તુ શકુનિકૈવ સાડભિધીયત ઇતિ કુતસત્ચિન્તાસમ્ભવઃ । ઇત્યેવમન્યત્રાય્યવિરોધતઃ: સુધિયા ભાવના કાર્યા કુતસત્ચિન્તાસમ્ભવઃ? ઇત્યેવમન્યત્રાય્યવિરોધતઃ: સુધિયા ભાવનાકાર્યા । (અ/જ) મૂળસૂત્ર અને અનાં ઉદાહરણ પ્રાકૃતમાં હોવાથી આટલો ખુલાસો પ્રસ્તુત છે.) લૌકિક દાખિયે આપેલી આ કૂત્રિમ યુત્પત્તિઓ છે, પણ એમાં વિલક્ષણ લાગતાં નામકરણ પ્રસ્તે ફૂલૂહલ કરીને, ગુણનિષ્પત્ત નહિ એવાં નામો પણ પદાર્થોને અપાય છે, એમ બતાવવાનો પ્રયાસ છે.

આદાનપદથી પડતાં નામ વિષે કહું છે કે કેટલાંક શાસ્ત્રાદિ એમના પ્રારંભિક શાખથી ઓળખાય છે, તે આદાનપદનાં ઉદાહરણ કહેવાય; જેમકે 'આચારાંગ સૂત્ર'નું પાંચમું અધ્યયન 'આવતી' તરીકે, 'ઉત્તરાધ્યયન સૂત્ર'નું ત્રીજું અને ચોંધું અધ્યયન અનુક્રમે 'ચાતુરેંગિજજ્ઞ' અને 'અસંખ્ય' તરીકે ઓળખાય છે, ઈત્યાદિ.

પ્રતિપક્ષપદમાં કર્તાને એવાં નામનું સૂચન કર્યું છે, જેમાં એક પ્રકારની વકોક્તિ રહેલી છે, સૂચિત કરવાની વસ્તુના ગુણથી વિરુદ્ધ પ્રકારનું વસ્તુનું નામ હોય તે પ્રતિપક્ષપદ. ભાષામાં સર્વ કણે આ પ્રકારનું વલાણ ઓછાવતા પ્રમાણમાં રહેલું છે. અહીં સૂત્રકારે પ્રતિપક્ષ નામના કેટલાંક સૂચક દાખલા આપ્યા છે. એ લખે છે - જ્યારે નવાં ગામ વસતાં હોય ત્યારે અશિવા અથવા અકલ્યાણકરી શિયાળને શિવા કહે છે. કવિ ભારવિઅ 'કિરાતાર્જુનીય'ના પહેલા સર્ગના ઉટમા શ્લોકમાં વન્વાસી યુધિષ્ઠિર પ્રભાતમાં 'અશિવા'-અપશુકનિયાળ 'શિવા'ના રુદ્ધથી જાગે છે એમ વર્ણવ્યું છે, ત્યાં આ 'પ્રતિપક્ષપદ'નો કવિતામય પ્રયોગ છે-

પુરાધિરૂઢઃ શયનં મહાધનં  
વિબોધ્યસે ય: શ્રુતિગીતિમઙ્ગલૈ: ।  
અદ્ભ્રદ્રભર્મામધિશાય્ સ સ્થર્લી  
જહાસિ નિદામશિવૈ: શિવાસ્તૈ:॥

એ જ પ્રમાણે કોઈ માણસ કારણવશાત્ ‘અજિન’ને શીત કહે છે અને ‘વિષ’ને ‘મધુર’ કહે છે. કલાલના ઘરમાં હંમેશાં ‘અમલ’ને બદલે ‘સ્વાહુ’ શબ્દ બોલવામાં આવે છે. આના કારણમાં ટીકાકાર મલખારી હેમચન્દ નોંધે છે કે - કલાલના ઘરમાં ‘અમલ’ બોલવાથી સુરા બગડી જાય એવી માન્યતાને કારણે અનિષ્ટ પરિહાર માટે ‘અમલ’ને બદલે ‘સ્વાહુ’ બોલાય છે. આ ઉપરાંત જે ‘રક્ત’ રાતું છે તે ‘અરક્તક’ (પ્રા.અલત્તાએ ‘અળતો’) જે લાંજ છે તે અલાંક\* અને જે ‘સુંભ’ (ટીકાકાર અનુસાર ‘શુભવર્ણકારી’) છે તે ‘કુસુંભ’ (ગુજ. ‘કસુંબો’) કહેવાય એ વિપરીત ભાષા છે. (અર્વાચીન ભારતીય ભાષાઓમાં આવાં નામ કે વિશેષજ્ઞો માટે જુઓ મુંબઈ યુનિવર્સિટીમાં મારાં વાખ્યાનો શબ્દ અને અર્થ; પૃ. ૧૦૧-૧૭.) આ પ્રકારનાં નામોનો નોગાળા નામોથી કંઈ રીતે જુદાં પડે છે એ સમજવતાં ટીકાકાર કહે છે કે-‘સકૃન્ત’ વગેરે નામોમાં કુન્તાદિ પ્રવૃત્તિ નિવૃત્તિનો માત્ર અભાવ છે, જ્યારે અહીં તો પ્રતિપક્ષ ધર્મના વાચકત્વની અપેક્ષા છે; એ બંને વચ્ચેનો ભેદ છે.

પ્રધાનતાથી પડતાં નામોમાં અશોકવન, સમપર્ણવન, ચંપકવન, નાગવન, પુનાગવન, ઈશ્વુવન, શાલિવન આદિ છે. અમુક વનમાં અમુક વૃક્ષની પ્રધાનતા હોય તેથી આવાં નામ પડે.

અનાદિસિદ્ધાન્ત નામોમાં સૂત્રકારે ધર્મસ્તિકાય, અધમસ્તિકાય, આકાશસ્તિકાય, જીવાસ્તિકાય, પુદ્ગલાસ્તિકાય, અદ્ધાસમય આદિ જૈન સિદ્ધાન્તો સાથે સંબંધ ધરાવતા શબ્દોનો સમાવેશ કર્યો છે. સૂત્રકારે એવાં નામ અનાદિ કાળથી ચાલતાં આવેલાં ગણ્યાં છે. પિતા-પિતામહના નામથી કોઈને બોલવાય એ નામથી પડતું નામ કહેવાય. પિતાનું જે નામ હોય તે જ પુત્રનું પણ પાડવાયાં આવે એ રિવાજની ટીકાકાર અહીં નોંધ કરે છે. અવયવથી પડતાં નામોમાં શુંગી, શિખી, વિષાણી, દાઢી, પક્ષી, ખુરી, નખી, વાલી, દ્વિપ્રે, ચતુર્ધિ, બહુપદ, નંગુલી, કેસરી, કકુદી આદિ પ્રકારનાં નામ આવે.

\*અલાંક એટલે ‘તુંબડી’. અલાંક નું રૂપ પ્રાકૃત લાંજ અસ્વારિત પ્રથમશ્રુતિલોપથી થયું છે, એટલે મળે આ બંને શબ્દો અભિન છે. જો કે ટીકાકારે યદેવ લાતિ આડતે ધરતિ પ્રશિંસ જલાદિ વસુ ઇતિ નિરૂક્તાબું એવી વ્યુત્પત્તિ સ્વીકારીને અલાંક સાથેની એની પ્રતિપક્ષતા દર્શાવવાનો પ્રયાસ કર્યો છે. વળી ‘રક્ત’ની પૂર્વે ‘અ’ લાગીને ‘અરક્તક’(અળતો) થયું ત્યાં ‘અ’ વડે ‘અતિ’નો ભાવ વ્યક્ત થાય છે; જેમ કે ધોર-અધોર, લોપ-અલોપ, મુંજવણ-અમુંજવણ, છાનુ-અછાનુ, લેખ-અલેખ, ભંગ-અડભંગ, ઈત્યાદિ મરાઈમાં અને પૌરસ્ત્ય ઇન્દીમાં ‘અચપલ’ શબ્દ ‘ચપલ’ના અર્થમાં છે.

અહીં સૂત્રકારે પ્રાચીનતર પ્રાકૃત સાહિત્યમાંથી ગાથાઓ ટાંકી છે

સંયોગથી થતાં નામો વિષે સૂત્રકાર લખે છે કે સંયોગ ચારપ્રકારના છે-  
દ્વાયસંયોગ ('ધત્ર') વડે 'છત્રી' અર્થાત્ ધત્રવાળો, 'દંડ' વડે 'દંડી' અર્થાત્  
દંડવાળો). ક્ષેત્રસંયોગ (માલવ, માગધ, સौરાષ્ટ્રક, મહારાષ્ટ્રક ઈત્યાદિ);  
કાલસંયોગ ('પ્રાવૃષ્ટક' ઈત્યાદિ); અને ભાવસંયોગ ('જ્ઞાન' વડે 'જ્ઞાની', 'દર્શન'  
વડે 'દર્શનિક', 'કોધ' વડે 'કોધી', 'માન' વડે 'માની' ઈત્યાદિ).

પ્રમાણથી થતાં નામની વાત કરતાં સૂત્રકારે 'જીવિતનામ'નો ઉલ્લેખ કર્યો  
છે, એ ઘણો રસપ્રદ છે. અવકરણ (કયરો), ઉક્કરઢુએ (ઉકરડો), જંજયણ  
(ત્યાજયેલો), કાજ્જવણ (પુંજો, ગુજ. કાજો), સુપ્પણ ('સુપડામાં મુકયેલો')  
એ બધાં જીવિતનામો છે. જેમનાં બાળકો જીવતાં ન હોય એવાં માબાપો  
આવાં અથવા આને મળતાં નામ પાડે એવી પ્રથા અનેક સ્થળે છે (ઉદાહરણ  
તરીકે, ખોડો, ભીખો-ભીખી, છોકરાનું નાક વીધાવીને નામ પાડે નાથો,  
ધૂળો-ધૂળી, જોઈતો-જોઈતી, જીવો-જીવી, કયરો ઈત્યાદિ અને એની સાથે  
જતજાતની માન્યતાઓ જોડાયેલી હોય છે. અહીં ટીકાકારે પણ એ વિષે  
કેટલીક નોંધ કરી છે.\*

### ભાષાની સંજ્ઞાઓની વ્યુત્પત્તિમૂલક અને અર્થમૂલક ચર્ચા

'અનુયોગદ્વારસૂત્ર'માં જે ભેદ પાડ્યા છે એની વ્યાકરણગત શાસ્ત્રીયતા વિષે  
મતભેદ પડવા સંભવ છે; પણ 'અનુયોગદ્વાર'ના કર્તાનો ઉદેશ જેને સામાન્ય રીતે  
ભાષાનું વ્યાકરણ કહેવામાં આવે છે એ આપવાનો નથી, પરન્તુ ખાસ કરીને  
જેન સાધુ-વાચકોને ધ્યાનમાં રાખી ભાષાની સંજ્ઞાઓની વ્યુત્પત્તિમૂલક તથા  
અર્થગત ચર્ચા કરવાનો છે. આ ચર્ચા મુખ્યત્વે પ્રાકૃત ભાષાઓને અનુલક્ષીને  
કરવામાં આવી છે, પણ એમાંથી નિષ્પત્ત થતાં સામાન્ય વિધાનો - મતભેદને  
પાત્ર હોય તો પણ - વ્યાપક મહત્ત્વ ધરાવે છે. અર્થસંકાન્તિનાં કારણભૂત કેટલાંક  
માનસિક બજો પ્રત્યે સૂત્રકારે અંગુલિનિર્દેશ કર્યો છે અને એનાં કેટલાંક સુન્દર  
ઉદાહરણ આપ્યાં છે.

\* ઇહ યસ્યા જાતમાત્રમપત્ય પ્રિયતે સા લોકસ્થિતિવૈચિત્રયાજ્ઞાતમપિ કિશ્ચિદપત્યં  
જીવનનિમિત્તમવકરણદિષ્વવસ્યતિ, તસ્ય ચાવકરક : ઉકુરુટક ઇત્યાદિ યત્રામ ક્રિયતે તજીવિકાહેતો:  
સ્થાપનામારબ્યાયતે, 'સુપ્પણ'તિ યા સૂર્પે કૃત્વા ત્વજ્યતે તસ્ય સૂર્પક નામ સ્થાપ્યતે । એ જ.

### ३. मंत्रयोग

**याज्ञवल्क्यः** — वाग् वै ब्रह्म । वागेवाऽऽयतनमाकाशः  
प्रतिष्ठा प्रज्ञेत्येनदुपासीत ।

**जनकः** — का प्रज्ञता ? ॥

**याज्ञवल्क्यः** — वागेय प्रज्ञता सम्राइ ।

‘बृहदारण्य उपनिषद्’, ४-१-२

**एकः शब्दः सम्यग् ज्ञातः शास्त्रान्वितः सुप्रयुक्तः  
स्वर्गे लोके च कामधुग् भवति ।**

पातंजल ‘भद्राभाष्य’, ६-१-८४

अनादिनिधनं ब्रह्म शब्दतत्त्वं यदक्षरम् ।

विवर्ततेऽर्थभावेन प्रक्रिया जगतो यतः ॥

भर्तृहरिकृत ‘वाङ्यपदीय’, मंगलाचरण

**मननात् त्रायते इति मंत्रः** । जेना मनन अभ्यास पुनरावृत्तिथी रक्षण प्राप्त थाय छे ते ‘मंत्र’ ‘ऐवी ‘मंत्र’नी एक व्याख्या आपाई छे. मंत्रनुं उपादान शब्द छे अने तेथी मंत्र ए शब्दब्रह्मनो आविष्कार छे अने भर्तृहरि कहे छे तेम, अर्थदृपे शब्दब्रह्मना विवर्तो थाय छे, जेथी जगतनी प्रक्रिया याले छे. मनुष्णना शासोच्छ्वासनी साथे सोऽहं नाद उत्पन्न थाय छे.

#### ‘मंत्र महेश्वर’

प्रारंभमां चैतन्यनो शब्ददृपे आविष्कार थयो हतो, ऐम कहेवायुं छे. उपनिषदोमां कहुं छे के प्रज्ञापतिए ध्यान कर्यु, ऐमांथी ऊँकार उत्पन्न थयो (धान्दोऽय उपनिषद; २-२३-३), जे बीजमंत्र छे. ऊँ ए एक अक्षरमां सर्व समायुं छे. भूत, भवद् अर्थात् वर्तमान अने भविष्य ए सर्व ऊँकार छे. आ त्रिकालातीत जे कंઈ छे ते पश ऊँ कार छे. (‘मांडूक्य उपनिषद्’, १). गीताना दसमा अध्याय ‘विभूतियोग’ (श्लोक २५)मां कहुं छे के गिरामसम्येकमक्षरम् अर्थात् ‘वयनोमां ऐकाक्षर—ऊँकार हुं छुं’. मंत्रशास्त्र अनुसार, बधा मंत्रोमां मुख्य बीजमंत्र ऊँकार छे. काश्मीरनुं मत्यभिज्ञादर्शन, जे विषे बीजा व्याख्यानमां संक्षिप्त निर्देश कर्यो छे, तेनुं एक सूत्र छे के मंत्रः महेश्वरः । मंत्र ए ज परम

ઈશ્વર છે'. વળી તે એમ પણ કહે છે કે ચિત્ત મંત્ર: । ('શિવસૂત્ર', ૨-૧) અર્થાત્ (પરમ તત્ત્વનું સતત ધ્યાન કરતું) ચિત્ત એ જ મંત્ર છે.

મંત્રનું કેવળ ઉચ્ચારણ પ્રભાવહીન છે. મંત્રના શબ્દની પાછળ એનો ઉચ્ચાર કરનાર વ્યક્તિના તપોબ્ધનું, એના ચારિન્યનું, એની નિષ્ઠાનું અને તેના ત્યાગનું બળ હોય છે. તેથી જ, એવી વ્યક્તિના સામાન્ય શબ્દમાં પણ મંત્રનું બળ પ્રગટ થાય છે, અને સાંભળનારના હદ્યમાં એ જડાઈ જાય છે. એથી ઊલદું, તર્કબદ્ધ બૌદ્ધિક કસરત દ્વારા બોલાયેલા શબ્દો કોઈ પ્રભાવ પાડી શકતા નથી.

મંત્ર અને તંત્રનો જગતના લગભગ બધા દેશોમાં પ્રાચીન કાળથી પ્રયોગ થતો આવ્યો છે. મંત્રાદિને નામે અનેક ઢોંગ થયા છે, તો પણ તમામ મંત્રવાદ કે મંત્રસાહિત્યની કેવળ અવગણના કરવી ઉચ્ચિત નથી. નિદાન, ઐતિહાસિક, તુલનાત્મક, આધ્યાત્મિક અને બને તો લોકોપયોગની દસ્તિઓ પણ એનો વિચાર કરવો જોઈએ. ધર્મનો ઈતિહાસ અને લોકશાસ્ત્રની દસ્તિઓ પણ એ વિષેના વિપુલ સાહિત્ય પ્રયે દસ્તિપાત કરવો ઉચ્ચિત છે. યોગ, મંત્ર અને તંત્રની અનેક સિદ્ધિઓ વિષે જાણવા મળે છે. ઐતિહાસિક ગ્રન્થોમાં તે નોંધાઈ છે તથા આપણામાંના ક્ષેત્રાકને એનો પ્રત્યક્ષ અનુભવ થયો હશે. પણ એની હું અહીં વાત નહિ કરું. આ વ્યાખ્યાનમાં ભારતીય - વૈદિક અને શાક્ત બૌદ્ધ અને વિશેષતઃ જૈન મંત્રયોગનું વિહંગાવલોકન હું કરીશ.

### 'અથર્વાગિરસ'

વેદની ઋગ્યાઓને ઘણી વાર 'મંત્ર' તરીકે ઓળખવામાં આવે છે. વળી ગાયત્રી જેવી પ્રાર્થના પણ એમાંની શબ્દશક્તિને કારણે મંત્રમુખ્ય ગણાઈ છે. ઋગ્વેદ, યજુર્વેદ અને સામ્વાદ એ ત્રણ વેદનો યજ્ઞવિધિ સાથે ગાઢ સંબંધ છે. પણ 'અથર્વવેદ'નો સંબંધ આપણે જેને મંત્ર-તંત્ર ગણીએ, એ સાથે મુખ્યત્વે છે. વ્યાધિઓ, છિસક પ્રાણીઓ, રાક્ષસો, ભૂતપિશાચ્યો, શત્રુઓ, બ્રાહ્મણોને કષ આપનાર લોકો એ સર્વનો પ્રભાવ ક્ષીણ થાય એ અથર્વવેદના ઘણા ખરા મંત્રોનો હેતુ છે. પણ તે સાથે કુટુંબમાં અને ગામમાં સુલેછ શાન્તિ જળવાય, શત્રુઓ સાથે મિત્રતા થાય, લાંબું આયુષ્ય આરોગ્ય અને સુખસંપત્તિ મળે, પ્રવાસ નિર્વિઘ્ન થાય, જુગારમાં લાભ થાય એવા શુભકારી મંત્રો પણ અથર્વવેદમાં છે. આમ અથર્વવેદમાં બે પ્રકારના મંત્રો છે-શુભ વસ્તુની પ્રાપ્તિ માટેના તથા અનિષ્ટને દૂર કરવા માટેના.

સામાન્ય જનસમૂહમાં પ્રચલિત હોય તેવી માન્યતાઓને અનુસરતા મંત્રોનું સંકલન અથર્વવેદમાં જણાય છે. પણ એનાં મૂળ બહુપ્રાચીન હોવાં જોઈએ. એડવર્ડ ફૂને બતાવ્યું છે તેમ, શારીરિક વ્યાવિઓ મટાડવા માટેના અથર્વવેદના કેટલાક મંત્રોની માત્ર વિગત નહિ પણ એમનું સ્વરૂપ પ્રાચીન કાળના જર્મન, લેટિન અને રશીયન મંત્રોને મળતું આવે છે. પતંજલિનું ‘મહાભાષ્ય’ રચાયું ત્યાર સુધીમાં અથર્વવેદને પ્રતિષ્ઠિત સ્થાન મળી ચૂક્યું હતું.

અથર્વવેદનું પ્રાચીનતમ નામ ‘અથર્વાગિરસः’ છે. અથર્વણ અને અંગિરસુ એ ઋષિકુટુંબોનાં નામ ઉપરથી આ વેદ-નામ થયું છે. આમાંના પહેલા વિભાગ વડે શુભ મંત્રો અને બીજા વિભાગ વડે ભૂતપ્રેતના વારણ માટેના મંત્રો એવો અર્થ અભીષ્ટ છે. ધર્મશાસ્ત્રના જે ગ્રન્થોમાં લૌકિક રૂઢિઓ અને રિવાજો વિષે નિરૂપણ છે ત્યાં અથર્વની વિદ્યાઓને વિશિષ્ટ સ્થાન મળેલું છે, કેમકે વૈદ્યક અને જ્યોતિષાં બે વિદ્યાઓનું સ્પષ્ટ રૂપ અથર્વવેદમાં જોવામાં આવે છે. મંત્ર-તંત્ર દ્વારા રાજાનું રક્ષણ કરવામાં અને શત્રુઓનો પરાજય કરવામાં સમર્થ હોય એવા પુરુષની નિયુક્તિ રાજપુરોહિત તરીકે કરવામાં આવતી, એટલે અથર્વવેદનો જાણકાર હોય એવો બ્રાહ્મણ તે સ્થાને આવતો. આમ ઇતાં અથર્વની વિદ્યાઓ વિષે નિન્દાનાં વચનો ધર્મશાસ્ત્રના ગ્રન્થોમાં જોવામાં આવે છે; એ સ્વાભાવિક પણ છે, કેમકે વિવિધ પ્રકારનાં મંત્ર તંત્ર ડાનિકારક હોઈ જયી અર્થાત્ જગ્યા વેદોની તુલનાએ અથર્વવેદ ઉત્તરતો અને માદિન છે એવી એક માન્યતા પ્રવર્તમાન હતી. તો પણ અથર્વવેદ ઉપયોગી ગણાયો છે. કેમકે ‘શત્રુઓ સામે પ્રયોજવા માટે અથર્વવેદ યોગ્ય શક્ત છે’ એવાં વચન સાથે ‘મનુસ્મૃતિ’માં અથર્વવેદનું સમર્થન કરવામાં આવ્યું છે. તંત્ર ગ્રન્થ ‘આસુરી કલ્પ’માં દેવી દુર્ગાના મંત્ર અને ધ્યાનની ચર્ચા કરતાં દુર્ગાને અથર્વણસ્યદુહિતા અને તુરીયવેદસ્યપુત્રી કહી છે. (અહીં ‘તુરીયવેદ’ એટલે છેલ્લો વેદ-અથર્વવેદ), એ બતાવે છે કે બ્રાહ્મણ તંત્રોનું-આગમોનું મૂળ અથર્વવેદમાં છે. બૌધ તંત્રોનો વિકાસ બૌદ્ધોના મહાયાન સંપ્રદાયમાંથી થયો છે, પણ એની સહજ્યાન, વજ્યાન આદિ શાખાઓ ઉપર મહાયીન અને ભોટ અથવા તિબેટમાં પ્રવર્તમાન આચાર-વિચારોની સ્પષ્ટ અસર છે.

### શૈવતંત્ર - દક્ષિણ અને વામ

શૈવ તંત્રોના બે ભેદ છે—દક્ષિણ અને વામ. દક્ષિણ સંપ્રદાય શિવ-શક્તિનો લક્ષ્ય હોઈ વિકૃત આચારોથી મુક્ત રહ્યો; જ્યારે વામ સંપ્રદાય-વામમાર્ગ-એનું નામ સૂચયે છે તેમ, અન્ય આચારો સહ ‘પંચમકાર’ અથવા ‘પંચતત્ત્વ’માં સરી

પડ્યો. (ગુજરાતી ‘છાકટો’ શબ્દ ‘શાક્ત’નો અપલંશ છે, એ અહીં નોંધવું જોઈએ.) બૌદ્ધ તંત્ર અને તાંત્રિકોમાં પણ વામાચાર ઠીક પ્રમાણમાં પ્રચલિત રહ્યો; બુદ્ધનો મધ્યમ માર્ગ હોઈ એમાં શિથિલાચારનો પ્રવેશ પ્રમાણમાં સરલ હતો. પણ મહાવીરનો માર્ગ આકરી અને કઠોર તપશ્ચર્યાનો આગ્રહી હોઈ જૈન મંત્રવાદ અને તંત્રવાદ ‘પંચતત્ત્વ’થી સર્વથામુક્ત રહ્યો, એ તેનું જે વિપુલ સાહિત્ય તેમજ ઇતિહાસ-સામગ્રી ઉપલબ્ધ છે, તે ઉપરથી સ્પષ્ટ છે.

અર્થવ્વેદના મંત્રોમાં શૈવ આગમો અને તંત્રો અને બૌદ્ધ તંત્રોનાં મૂળ જગ્યાય છે. જો કે જે તે પ્રદેશોમાં પ્રચલિત લોકધર્મોનો અને વિશેષત: બૌદ્ધ તંત્ર ઉપર નેપાળ, તિબેટ, અને મધ્ય એશિયાના પ્રદેશોની સ્થાનિક વિચારધારાઓનો પ્રભાવ પડ્યો છે એ નિઃશંક છે. ભારતમાં લુલ થઈ ગયેલા બૌદ્ધ ગ્રન્થોના તિબેટન અનુવાદો-જે તિબેટન ‘તાંજુર’ અને ‘કંજુર’માં ઉપલબ્ધ છે તે-તિબેટન લામાઓએ તિબેટમાં નિર્માણિત ભારતીય પંડિતોની સહાયથી કરેલા છે. તિબેટનો ધાર્મિક ઇતિહાસ લખનાર લામા તારાનાથ સોળમા સૈકામાં ભારતમાં આવ્યો હતો, જે પૂર્વે બૌદ્ધ ધર્મ અહીં લુલમાય: થયો હતો. આમ છતાં ઠેઠ અઢારમા સૈકા સુધી તિબેટના વિદ્યાર્થીઓ બૌદ્ધ દર્શન સમેત ભારતીય દર્શનોનો અભ્યાસ કરવા માટે કાશીમાં આવતા. નાલંદા, તક્ષણિલા અને ગુજરાતમાં વલભીનાં વિદ્યાપીઠ વિદ્યાની સર્વ શાખાઓના અધ્યયન-અધ્યાપન માટે વિખ્યાત છે, તો પણ નાલંદા અને વલભીમાં બૌદ્ધ વિદ્યાનો પ્રધાન ભાવે અભ્યાસ થતો હતો. નાલંદામાં શાન્તરક્ષિત અને કમલશીલ (જેમણે ‘તત્ત્વસંગ્રહ’ની અનુક્રમે રચના અને ટીકા કરી) જેવા બૌદ્ધવિદ્યાના દિંગજ વિદ્ધાનો હતા. બંગાળમાં વિકભશીલા બૌદ્ધ વિદ્યાનું મોહું કેન્દ્ર હતું. છઠા સૈકા જેટલા પ્રાચીન સમયમાં હુઅન-ત્સંગ અને ઈતિસંગ જેવા વિદ્ધાન ચીના યાત્રીઓ ભારતની વિદ્યાયાત્રાએ આવ્યા હતા અને અન્ય સેંકડો અજ્ઞાતનામા વિદ્ધાનો અને વિદ્યાર્થીઓ આવી ગયા હશે. બોધગયા અને સારનાથનાં તીર્થોમાં વિદેશથી બૌદ્ધ યાત્રીઓ આજ સુધી આવે છે. આથી પારસ્પરિક આદાન પ્રદાન થયું હશે, તો પણ બૌદ્ધ તંત્રો પરત્વે ઉપર્યુક્ત વિધાન સાચું છે.

‘તંત્ર એટલે શું’ ?

તંત્ર એટલે શું ? ‘કાન્દ્રિક આગમ’માં તંત્રની વ્યાખ્યા આ પ્રમાણે આપી છે—

તનોતિ વિપુલાનર્થાન् તત્ત્વમંત્રસમન્વિતાન् ।

ત્રાણं ચ કુસ્તે યસ્માત् તંત્રમિત્યભિધીયતે ॥

“તત્ત્વ અને મંત્ર વિષે વિપુલ જ્ઞાનનો વિસ્તાર કરે છે અને (ઉપાસકનું) રક્ષણ કરે છે, તેથી એ તંત્ર કહેવાય છે.”

વૈદિક આયુર્વેદ વ્યાધિઓના નિવારણ માટે મુજયત્વે કાળૌષધિનો પ્રયોગ કર્યો, જ્યારે તાંત્રિકોએ એમાં રસ-પારદ (પારા)નો ઉમેરો કર્યો. આયુર્વેદમાં જે ઔષધો ‘રસાયણ’ કહેવાય છે અને જે ઔષધિનાં નામને અંતે ‘રસ’ આવે છે તેમાં પારાનો પ્રયોગ છે. ઈસવી સનના સાતમા સૈકામાં થયેલા સિદ્ધ નાગાર્જુન (એ સૌરાષ્ટ્રમાં ઢાંકમાં રહેતા હતા; બીજા સૈકામાં થયેલા, બૌદ્ધ દર્શનની ભાષ્યમિક શાખાના સ્થાપક નાગાર્જુનથી તેઓ બિન છે) એક મહાન તાંત્રિક હતા અને એકજટા દેવીની પૂજાને તેઓ તિબેટમાંથી લાવ્યા હતા. શાબરીપા-શાબરીપાદ (ઈ.સ.નો સાતમો સૈકો) નામે આચાર્ય ‘શાબર’ મંત્રોના કર્તા હતા. તેઓ આદિવાસી શબર જાતિના હતા અને સુવર્ગસિદ્ધિ સાથે તેમનું નામ જોડાયેલું છે. (મીમાંસાસૂત્રોના ભાષ્યકારશબર સ્વામી હતા અને એથી એમનું ભાષ્ય ‘શાબર ભાષ્ય’ તરીકે પ્રસિદ્ધ છે.) પ્રસિદ્ધ જૈન આચાર્ય હરિભદ્રસૂરિએ (ઈ.સ.નો સાતમો સૈકો) ‘શાખ્રવાર્તા સમુચ્ચય’ (શ્લોક હ૨૩)માં ‘શાબર’ મંત્રોનો ઉલ્લેખ કર્યો છે—

મંત્રાદીનાં ચ સામર્થ્ય શાબરાણામણિ સ્ફુર્ટમ् ।

પ્રતીતં સર્વલોકેડપિ ન ચાપ્યવ્યભિચારિ તત् ॥

યોગિની લક્ષ્મીકરા, જે આઠમા સૈકામાં થયાં, તેમણે સહજ્યાન પ્રવત્તાઓ જીવાય છે. તેમણે કહું કે સર્વ વર્ણાની સ્ત્રીઓ સન્માનપત્ર છે, કેમકે પ્રત્યેક સ્ત્રી પ્રજ્ઞાનું સ્વરૂપ છે. તેમણે કહું કે સાધકને સિદ્ધિ પ્રાપ્ત થાય એ પછી એના ખાન-પાન ઉપર કોઈ નિયંત્રણ રહેતું નથી તેમજ એ ઉપવાસ કે સ્નાન કરે કે નહિ, એ પણ મહત્વનું નથી. શાકત તંત્રોના કૌલાચાર અને બૌદ્ધ તંત્રોના બૌદ્ધાચાર વચ્ચે પ્રત્યક્ષ વ્યવહારમાં જાગો બેદ રહ્યો નહિ.

## યંત્ર

મંત્ર-તંત્રની સાથે યંત્રનો ઉલ્લેખ આવશ્યક છે. એમાં સાધક સામે દેવતાની મૂર્તિને બદલે યંત્ર હોય છે. યંત્ર એક આધ્યાત્મિક આદૃતિ છે. એ ભૂર્જપત્ર, તાડપત્ર કે કાગળ ઉપર દોરાય છે અથવા ધાતુ કે પથ્થર ઉપર કોતરાય છે. કેટલાંક વિશિષ્ટ પ્રકારનાં યંત્રો દીપડાના કે ગદેડાના ચામડા ઉપર લખાયાં છે અથવા મનુષ્યનાં હાડકાં ઉપર કોતરાયાં છે (‘મંત્રમહોદ્ધિ’, તરંગ ૨૬, શ્લોક ૪૮-૫૮). ધાતુ કે પથ્થર ઉપરનાં યંત્રોમાં દેવતાની આદૃતિ નથી હોતી, પણ ભૂર્જપત્ર

કે કાગળ ઉપર યંત્રોમાં મંત્ર સાથે જે તે દેવતાની આકૃતિ હોય છે. સર્વ યંત્રોની આસપાસ ‘ભૂપુર’ નામે ઓળખાતી, ચાર દરવાજાવાળી ચોરસ કિનારી બાંધલી હોય છે, જે યંત્રની આસપાસ દિવાલ રચે છે અને બહારના જગતથી અને અલગ પડે છે, એમ મનાય છે. જૈન યંત્રોમાં સમવસરણ સભામાં, તીર્થકર વિરાજમાન હોય છે; એને પણ કિલ્લા અને ચાર દરવાજા હોય, જેની આસપાસ તીર્થકરની દેશના સાંભળવા માટે દેવ, મનુષ્ય અને તિર્યંચ એકત્ર થયેલા હોય છે. ઉપાસના માટે, નામસમરણ માટે અને પુરુષરણ માટે તુદ્રાક્ષ, શંખ, કમલ-બીજ, મોતી, કાચ, રત્ન, સુવર્ણ, ચાંદી, પરવાળાં અથવા કુશની માળા રખાય છે.

અર્વાચીન કાળમાં તંત્રોનો મૌલિક અભ્યાસ કરીને તેમાં રહેલાં આધ્યાત્મિક રહસ્યો અને ગૂઢ ચિન્તાન પ્રગટ કરવાનું સર્વમુખ્યમ માન કલકત્તા હાઈકોર્ટના એક સમયના ન્યાયમૂર્તિ સર જહેલન વુડરોફને (જેઓ આર્થર એવલોન એ તખલ્લુસથી પણ લખતા તેમને) ધર્ટે છે; એ પછી આ ક્ષેત્રમાં ઘણણું કામ થયું છે તથા શૈવ, બૌધ્ધ અને જૈન તંત્રશાસ્ત્ર અને મંત્રશાસ્ત્રના અનેક ગ્રન્થો અને તે ઉપરનાં અધ્યયન પ્રગટ થયાં છે. ગુજરાતીમાં પ્રગટ થયેલું નર્મદાશંકર દેવશંકર મહેતાનું ‘શક્તિ સંપ્રદાય’ વિષેનું પુસ્તક એમાં ઉત્તમ છે. છતાં આ ગૂઢ વિદ્યાઓનો અનેકવિધ વિર્મશ કરવાનું હજુ બાકી રહે છે.

### જૈન મંત્રવાદ અને ‘પૂર્વ’ સાહિત્ય

જૈન મંત્રવાદનું મૂળ, ઐતિહાસિક દસ્તિબે નિદાન બાવીસમા તીર્થકર શ્રીપાર્શ્વનાથના સમય સુધી ખોળી શકાય છે.

જૈન આગમ સાહિત્યનાં બાર અંગો પૈકી બારમા અંતામાં ચૌદ પૂર્વ હતાં. આરમું અંગ ઘણાં સમય પહેલાં લુભ થયું હોઈ અગિયાર અંગો જ ઉપલંબ્ય છે. ચૌદ પૂર્વોનો આખો સમુદ્રાય ‘દસ્તિવાદ’ તરીકે પણ ઓળખાય છે. ચૌદ પૂર્વો (દસ્તિવાદ)માં કયા વિષયોની ચર્ચા હતી અનો અનુક્રમ જૈન આગમો પૈકી ‘સમવાયાંગ સૂત્ર’ અને ‘નંદિસૂત્ર’માં ભળે છે, અને તે ઉપરથી જાણાય છે કે દસમા ‘વિદ્યાનુવાદ પૂર્વ’માં અનેકાતિશયવાળી વિદ્યાસાધનાની અનુકૂળતાથી સિદ્ધિના પ્રક્રિયા વર્ણવ્યા હતા અર્થાત્ દસમાં પૂર્વ મંત્ર અને વિદ્યાઓ વિષે હતું. ‘સમવાયાંગ સૂત્ર’ (અધ્યયન ૧૪)ની ટીકામાં કહ્યું છે કે ચત્રાનેકવિદ્યા વિદ્યાતિશયા વર્ણને તદ વિદ્યાનુપ્રવાદમ् । એટલે કે ‘વિદ્યાનુપ્રવાદ’માં મંત્રવિદ્યાના અનેકવિધ ચ્યમત્કારોનું નિરૂપણ હતું.

વીરનિર્વાણ પછી બીજી સદીમાં (એટલે કે અંદાજે ઈ.સ. પૂર્વ ચોથી સદીમાં) જેન શુતનું સંકલન કરવા માટે પહેલી પરિષદ પાટલિપુત્રમાં મળી હતી અને જેટલાં શાસ્ત્રો બચ્ચાં હતાં તેટલાં ત્યારે સંકલિત કરવામાં આવ્યાં. આ સંકલન તો કંઈસ્થ હતું; સમગ્ર જેન શુત પ્રથમવાર લેખબદ્ધ કરવામાં આવ્યું તે તો વીરનિર્વાણ પછી ૮૮૦ (વાચનાન્તરે ૮૮૮) વર્ષ (અર્થાત્ ઈ.સ. ૪૫૪ અથવા ૪૬૭માં) દેવર્ધિગણિ ક્ષમાશ્રમણના પ્રમુખપણા નીચે વલભીમાં મળેલી વિદ્ધત પરિષદમાં.

પણ પાટલિપુત્રમાં પહેલી પરિષદ મળી ત્યારે ‘આચારાંગસૂત્ર’ આદિ અગ્નિયાર અંગો સંકલિત થયાં, પણ બારનું અંગ ‘દસ્થિવાદ’ નાયમાયઃસ્થિતિમાં હતું. એક માત્ર આર્ય ભદ્રબાહુ ‘દસ્થિવાદ’ જ્ઞાણતા હતા. અર્થાત્ તેઓ એકલા જ ચતુર્દશ પૂર્વધર હતા. તેઓ એ સમયે નેપાળમાં તપશ્ચર્યા કરતા હતા. તેમની પાસે પૂર્વો શીખવા માટે જૈન સંધે સ્થૂલિભદ્ર આદિ સાધુઓને મોકલ્યા. સ્થૂલિભદ્ર પૂર્વાશ્રમમાં નંદરાજના મંત્રી શક્તાવના પુત્ર હતા. તેમણે ભદ્રબાહુ પાસેથી દસ પૂર્વની મૂલસૂત્ર તથા અર્થ સહિત વાચના લીધી અને છેલ્લાં ચાર પૂર્વની મૂલ માત્ર વાચના લીધી. ભદ્રબાહુસ્વામી વીર નિર્વાણ સંવત ૧૭૦ (ઈ.સ. પૂર્વ ૭૫૬માં) નિર્વાણ પાખ્યા હતા અને સ્થૂલિભદ્ર ચૌદ પૂર્વોની વાચના એમની પાસેથી લીધી, એ ઘટના ત્યાર પહેલાં બની હતી. સ્થૂલિભદ્રનું નિર્વાણ વીર સંવત ૨૧૮ (ઈ.સ. પૂર્વ ૩૦૭)માં થયું હતું. આમ ચૌદ પૂર્વનું જ્ઞાન ધરાવનાર સ્થૂલિભદ્ર છેલ્લા જૈન આચાર્ય હતા.

તેવીસમાં જૈન તીર્થકર પાર્શ્વનાથ વીર નિર્વાણ પૂર્વ ૨૫૦ વર્ષ (ઈ.સ. પૂર્વ ૭૭૬માં) નિર્વાણ પાખ્યા હતા. એમના અનુયાયીઓ પાશ્વપિત્ય (‘પાર્શ્વનાથનાં સંતાનો’) તરીકે ઓળખાતા. મહાવીરનાં માતા-પિતા પાશ્વપિત્ય હતાં. ‘ભગવતીસૂત્ર’માં ઉલ્લેખ છે કે અનેક પાશ્વપિત્યો નિમિત્તશાસ્ત્રના જ્ઞાતા હતા. મહાવીરને કેવલજ્ઞાન ગ્રામ થયું ત્યાર પહેલાં પણ પાશ્વપિત્યોને પૂર્વોનું જ્ઞાન હતું એમ જ્ઞાય છે. કુમારશ્રમણ કેશી પાશ્વપિત્ય હતા અને મહાવીરના પ્રથમ ગણધર ગૌતમસ્વામી સાથેનો તેમનો સંવાદ ‘ઉત્તરાધ્યયન સૂત્ર’માં છે તથા એ વિષયની અનેક ટૂંકી કૃતિઓ પ્રાકૃત, અપબ્રંશ અને જૂની ગુજરાતી સાહિત્યમાં છે. ઉપાંગ ‘રાયપ્રેણિય સૂત્ર’ (સૂત્ર ૫૩)માં કુમાર શ્રમણ કેશીને વિદ્યાઓ અને મંત્રોનું જ્ઞાન હોવાનું કહ્યું છે. ‘ઉત્તરાધ્યયન સત્ત્ર’ (અધ્યયન ૧૮)માં કહ્યું છે કે કેશી વિદ્યાઓના પારગામી હતા, એટલું જ નહિ, તેમને અવધિજ્ઞાન હતું. આથી

દસમા વિદ્યાનુપ્રવાદ પૂર્વ સમેત ચૌદ પૂર્વોનો અભ્યાસ પાર્શ્વનાથના સમયમાં થતો હતો, એ કલ્યા શકાય. (બાવીસમા તીર્થકર નેમિનાથ અથવા અરિષ્ટનેમિના સમયમાં પણ ચૌદ પૂર્વોનું અધ્યયન સાહુઓ કરતા હતા, એમ 'જ્ઞાતાપર્મ કથા', ૫-૨૪માં કહ્યું છે. 'કલ્યસ્ત્ર'માં ઉલ્લેખ છે કે પ્રથમ તીર્થકર ઋખભદેવના સાહુઓમાં તથા અરિષ્ટનેમિ, પાર્શ્વનાથ અને મહાવીરના સાહુઓમાં ચૌદ પૂર્વના જ્ઞાતાઓ હતા. પ્રથમ તીર્થકર ઋખભદેવ અથવા આદિનાથને વિષ્ણુના ચોવીસ અવતારોમાંના એક ગણવામાં આવ્યા છે અને તેઓ 'પરમહંસ' દશામાં નિવાસ પાય્યા હતા; એમનું ચરિત્ર 'ભાગવત પુરાણ'માં છે. જો કે જૈન આમાયમાં વિવિધ ભાષાઓમાં એમના જીવન વિષે અનેક ચરિત્રો અને મહાકાવ્યો છે.) પણ મુખ્ય વાત એ છે કે જૈન માંત્રિકોમાં પાર્શ્વનાથની પૂજા અને ઉપાસનાને મહત્વનું સ્થાન હતું. પાર્શ્વાપત્રોની જેમ આજીવકોમાં પણ નિમિત્તશાસ્ત્રનો સારો અભ્યાસ હતો. ઉજ્જાપિનીના જુલ્દી રાજી ગર્દિભિલ્લનો ઉંઘેદ કરાવનાર કાલકાચાર્યે આજીવકો પાસે અણાંગ મહાનિમિત્તનો અભ્યાસ કર્યો હતો, એ જાડીતું છે.

### પાર્શ્વનાથની પરંપરામાં મંત્રવિદ્યા

આર્થભ્રદ્રબાહુએ પાર્શ્વનાથની સુતિનું પ્રાકૃત 'ઉપસર્ગહર' ('ઉપસર્ગહર') સ્તોત્ર રચ્યું છે. વિદ્યાધારી સ્તોત્ર તરીકે આ રચના અત્યંત પ્રસિદ્ધ છે અને દૈનિક પ્રાર્થનામાં નવસ્મરણ પૈકી એક છે. પાર્શ્વનાથની મૂર્તિને નાગદેવતા ધરણેન્દ્રનું છત્ર છે અને એમની શાસન દેવતા પદ્માવતી છે, જેનું મંત્રતંત્રના પ્રયોગોમાં સ્થાન છે અને જેનું સૌથી પ્રસિદ્ધ ઉદાહરણ દિગંબર આચાર્ય માલ્લિષેણસૂરિકૃત 'ભૈરવપદ્માવતીકલ્પ' છે. (આચાર્ય ડેમયન્દ્રકૃત 'અન્યવ્યવચ્છેદદ્વાત્રિશિકા' ઉપર 'સ્યાદ્વાદમંજરી' નામે, સ્યાદ્વાદવિષયક, વિસ્તૃત ટીકા રચનાર શેતાંબર આચાર્ય માલ્લિષેણસૂરિ 'ભૈરવપદ્માવતીકલ્પ'ના કર્તાથી ભિન્ન છે.) 'ઉપસર્ગહર સ્તોત્ર'ની બીજી ગાથા આ પ્રમાણે છે-

વિસહરફુલિંગમંતં કંઠે ધારેડ જો સયા મળુઓ ।

તસ્મ ગહરોગમારીદુદુજરા જંતિ ઉવસામં ॥

એથી તે 'વિસહરફુલિંગ' મંત્ર તરીકે પણ ઓળખાય છે.

ભ્રદ્રબાહુકૃત 'ગ્રહશાન્તિ સ્તોત્ર'નો છેલ્લો ૧૮મો શલોક આમ છે—

ભદ્રબાહુસ્વાચૈવં પંચમ: શ્રુતકેવલી ।

વિદ્યાપ્રવાદત: પૂર્વાદ્દ ગ્રહશાન્તિરૂદીરિતા ॥

અર્થાત् પંચમ શ્રુત કેવળી ભદ્રબાહુએ વિદ્યાપ્રવાહ પૂર્વમાંથી આ ગ્રહશાન્તિ ઉકૂત કરી છે.

આનો અર્થ એ થયો કે પાર્શ્વનાથ અને પાર્શ્વપત્ર્યોને મંત્રતંત્ર અને નિમિત્તશાસ્ત્ર તથા અન્ય વિદ્યાઓ સાથે નિકટનો સંબંધ છે.

‘સારુપિક’ અને ‘સિદ્ધપુત્ર’ નામે ઓળખાતા વર્જનો પાર્શ્વનાથની પરંપરા તથા મંત્રયોગ અને નિમિત્તશાસ્ત્ર સાથે સંબંધ છે. છેદસૂરો જેવાં કે ‘નિશીથ ભાષ્ય’ (ઉદ્દેશક ૧, ગાથા ૩૪૬), ‘બૃહત્કલ્પ સૂત્ર ભાષ્ય’ (ઉદ્દેશક ૧-૪ અને ૬) તથા ‘વ્યવહાર સૂત્ર’ ભાષ્ય (ઉદ્દેશક ૪ અને ૮) આહિમાં અને ‘આવશ્યક સૂત્ર’ ઉપરની ચૂણી તથા ભાષ્યમાં અને હરિભ્રસૂરિના ‘સંબોધપ્રકરણ’માં સારુપિકો અને સિદ્ધપુત્રોનો ઉલ્લેખ છે. તેઓ નિમિત્તશાસ્ત્રમાં અને વિદ્યાઓ તથા મંત્રયોગમાં નિપુણ હતા. ‘નિશીથ સૂત્ર’ ચૂણી (ઉદ્દેશક ૧, ભાષ્ય ગાથા ૩૪૬) અનુસાર, તેમનું સ્થાન શ્રાવકો અને સાધુઓ વચ્ચેનું હતું. સંભવ છે કે એમાંના કેટલાક સાધુમાંથી ગૃહસ્થ થઈ ગયા હોય. સાધુઓના આચારોમાં શિથિલ હોય, અને છતાં સાધુવેશ પહેરતા હોય અને ભિક્ષાટન કરતા હોય તે ‘સારુપિક’ કહેવાતા હોય. તેઓ શેત વસ્ત્ર પહેરતા, પણ રજોહરણ, દંડ કે લાકડાનાં પાત્ર રાખતા નહિ. તેઓ સંન્યાસીઓની જેમ માથાનું મુંડન કરાવતા અથવા કેવળ શિખા રાખતા. તેઓ એકાકી રહેતા અને પત્ની સાથે પણ વસતા. તેઓ ભિક્ષાટન કરતા નહિ, પણ જુદી જુદી કલાઓ, નિમિત્તશાસ્ત્ર, મંત્ર અને વૈઘક દ્વારા આજીવિકા મેળવતા. જ્યારે શ્રાવકો નિમંત્રણ આપે ત્યારે સામાન્ય અતિથિઓની જેમ તેમને ધેર તેઓ જમતા.

મહાવીરની ગ્રાચીન જીવન કથાઓમાં સ્વમપાઠકોના ઉલ્લેખો વારંવાર આવે છે. ઉત્પલ નામે નૈમિત્તિક પાર્શ્વપત્ર હતો, પણ પાદ્યાણથી પરિવ્રાજક થયો હતો. મહાવીરને કેવળ જ્ઞાન ગ્રામ થયું ત્યાર પહેલાં એમનાં સ્વમોનું ફળ, વગર પૂદ્યાયે જ, ઉત્પલે કહું હતું. મહાવીરના પિતા સિદ્ધાર્થે સ્વમ-પાઠકોને પ્રશ્નો કરી, તેમને દાન આખ્યાં હતાં. ‘આવશ્યક સૂત્ર’ ઉપરની નિર્ધૂતિ (ગાથા ૪૭૮)માં કહું છે કે શિવદાત નામે નૈમિત્તિકને ઘણા લોકો પ્રશ્ન પૂછ્યા આવતા. મહાવીરની ધર્મશુદ્ધિ અને આચારશુદ્ધિનો જેમણે સ્વીકાર કર્યો નહિ, એવા અનેક ‘સારુપિક’ અથવા ‘સિદ્ધપુત્ર’ થઈ ગયા હશે અને તેમણે પોતાના જ્ઞાનનો ઉપયોગ લોકહિતાર્થે તેમ આજીવિકાર્થે ચાલુ રાખ્યો હશે. જૈન આગમોમાં જ્યોતિષ અને વૈઘકને ‘પાપત્વુત’ અને ‘મિથ્યાશ્રુત’ કહ્યા છતાં આ પરિપાટી ચાલુ રહી, તેમકે લોકોને એની જરૂર હતી.

પદરમા સૈકામાં થયેલા, દેવસુન્દરસ્યુર્દ્રિના શિષ્ય ક્ષેમંકરગણિએ એમના ‘ખિદ્રપુરુષચચરિત્ર’માં (પૃ. ૧૦ અને આગળ) નોંધું છે કે એમના સમયમાં એક ‘સિદ્ધપુત્ર’ હતો, જે પોતાને ચક્રવર્તી ભરતનો વંશજ ગણાવતો હતો. શ્રી ક્ષેમંકરગણિ ઉમેરે છે કે સિદ્ધપુત્રો ઉત્તમ શ્રાવકો હતા અને શ્રાવકોનાં અશુદ્ધતો પાળતા હતા, મંત્ર અને વિદ્યાઓમાં પ્રવીણ હતા, લોકોત્તર જ્ઞાન ધરાવતા હતા અને જૈન ધર્મમાં એમને અતૂટ શ્રદ્ધા હતી.

‘અંગવિદ્યા’ (જેનું સંપાદન સદ્ગત મુનિશ્રી પુલ્યવિજ્યજ્ઞાએ અને પ્રકાશન પ્રાકૃત ટેક્સ્ટ્સ સોસાયટીએ કર્યું છે) અને ‘પંચપરમેષ્ઠિ નમસ્કાર’ અથવા નવકાર મંત્રનાં મૂળ પણ વિદ્યાનુવાદ પૂર્વમાં હોય એ સંબંધિત છે. અરિહંત, સિદ્ધ, આચાર્ય, ઉપાધ્યાય અને સાધુએ પાંચને નમસ્કાર તથા એ નમસ્કારની ફલશુદ્ધિ, એટલે નવકાર મંત્ર. અંતિમ દશપૂર્વધર વજસ્વામીએ (ઈ.સ.ની પહેલી સદી) પ્રાચીનતર શાસ્ત્રો અને આભાયમાંથી નમસ્કાર મંત્રનું સંકલન કર્યું હતું અને બધાં આગમોમાં એને સ્થાન આપ્યું હતું. આ મંત્ર વિષે બહુસંખ્ય સ્તોત્રો, રક્ષામંત્રો અને મંત્રકલ્પો રચાયા છે અને એની તુલના કામદુધા અને ચિન્તામણિ સાથે કરવામાં આવી છે. કોઈ પણ ધર્મકાર્યનો પ્રારંભ આ મંત્રથી થાય છે. કોઈ પણ વિદ્યા કે મંત્રસાધનાને પ્રારંભે પંચ પરમેષ્ઠિ નમસ્કાર હોય. સિદ્ધતિલકસૂરિએ ‘વર્ધમાન વિદ્યાકલ્પ’ (શ્લોક ૨૨)માં કહ્યું છે—

સર્વવિદ્યાસ્પૃતાવાદૌ પૂર્ણા પંચનમસ્કૃતિઃ ।

### પાર્શ્વનાથ અને મહાવીરનાં મહાપ્રતો

પણ આપણે ચર્ચા પાર્શ્વનાથના ઉપદેશોની અને પાર્શ્વપત્રોની કરતા હતા. પાર્શ્વનાથનો ધર્મ એ ‘ચાતુર્યાભ સંવર’ હતો અથવા એમાં અહિસા, સત્ય, અસ્તેય અને અપરિગ્રહ એ ચાર મહાપ્રતો હતાં. અપરિગ્રહમાં બ્રહ્મચર્યનો સમાવેશ થાય છે એમ મનાતું. (સંસ્કૃત પરિગ્રહ પ્રાકૃત પરિગ્રહ નો એક અર્થ ‘પત્તી’ છે.) પાર્શ્વપત્ર કેશીકુમાર અને મહાવીરના ગણધર ગૌતમસ્વામીના સંવાદમાં કેશીનો મુખ્ય પ્રશ્ન એ હતો કે “પાર્શ્વનાથે સાધુધર્મ ચાતુર્યાભ ચાર મહાપ્રતવાળો કહ્યો અને વર્ધમાન મહાવીર પાંચ મહાપ્રતવાળો કહ્યો; વળી પાર્શ્વનાથે સચેવલક (સવલ) અને મહાવીરે અચેવલક (નિર્વલ) ધર્મ કહ્યો; આમ બંનેમાં ફરક કેમ ?” ગૌતમસ્વામીએ આ ભાવનો ઉત્તર આપ્યો, “ભાવીસ તીર્થકરોના સાધુઓ ઝજુપ્રાજ્ઞ હોવાથી ચોથા અપરિગ્રહ પ્રતમાં જ બ્રહ્મચર્યનો સમાવેશ કરી લે છે,

પણ ચોવીસમા તીર્થકરના સાધુઓ વકજડ હોવાથી તેમને માટે અપરિગ્રહ અને બ્રહ્મચર્ય એ બે પ્રતો જુદાં પારી પાંચ મહાવ્રત કર્યાં છે.”

આનો અર્થ એ થયો કે અપરિગ્રહમાં સ્ત્રી કે પત્નીનો સમાવેશ નહિ ગણવાને કારણે કેટલોક શિથિલાચાર પ્રવર્તણો હતો, એથી મહાવીરે બ્રહ્મચર્ય પ્રત અલગ પાડ્યું. વળી મંત્રયોગ અને નિમિત્તશાસ્ત્ર પાર્શ્વનાથના સમયમાં પ્રવર્તમાન હતાં અને તીર્થકર વીતરાગ હોઈ નિગ્રહ કે અનુગ્રહ કરતા નથી, એવી સ્પષ્ટ માન્યતા જૈન પરંપરામાં હોવા છતાં ‘ઉવસગહર’ અને બીજાં અનેક સ્તોત્રોમાં વિશેષતઃ પાર્શ્વનાથની અને બીજા દેવી-દેવતાઓની તથા શુત્રદેવતા સરસ્વતી આદિની કૃપાની અને ઉપસર્ગો વિદ્ધાઓ અને ઉપદ્રવો-દૂર કરવાની યાચના છે, એ બતાવે છે કે દેવતાઓની કૃપા યાચનાની માનવસહાજ માન્યતાઓ કેટલી પ્રબળ હતી. સારુપિકો અને સિદ્ધપુરુષો કેવળ પાર્શ્વનાથના સમયમાં જ નહિ, એમની પૂર્વે પણ હતા એમ એકંદર શાખપ્રમાણો જોતાં જગ્યાય છે.

મહાવીરે પ્રવતિવેલો ધર્મમાર્ગ ખૂબ પ્રભાવશાળી હતો, પણ એનો અર્થ એવો નહિ કે એમની પૂર્વના ત્રેવીસમા તીર્થકર પાર્શ્વનાથનો અનુગમ સર્વથા લુંમ થયો હતો. બુદ્ધનો મધ્યમ માર્ગ હોઈ બૌધ્ધ સાધુઓ લોકોને ઔષધ વગેરે આપત્તા હતા. પણ ઐતિહાસિક દસ્તિએ જોઈએ તો પાર્શ્વનાથ બુદ્ધ કરતાં અઢી શતાબ્દી પહેલાં થઈ ગયા અને એમની પરંપરા તો એથી યે પ્રાચીન હશે.

મહાવીરના આભન્યામાં અપરિગ્રહનો આગ્રહ એટલો કઠોર હતો કે પુસ્તકો પણ પરિગ્રહમાં ગણાતાં. પ્રારંભમાં તો પુસ્તકો હતાં જ નહિ, અને બધાં શાસ્ત્રો કંઠસ્થ રહેતાં. પણ શાસ્ત્રો લખાવા માંડ્યાં ત્યાર પછી પણ છેદસૂત્રોમાં પુસ્તક લખવા માટે સાધુએ પ્રાયશ્રિત કરવાનું વિધાન છે. પણ જે દિવસે, જ્ઞાનનો વિસ્તાર વધતાં સ્વીકારાયું કે પુસ્તકો પણ જ્ઞાનનું સાધન છે અને સાત કેત્રે ધન વાપરવાનો મહિમા થયો એમાં જ્ઞાન ભક્તિનો-પુસ્તકો લખવા-લખાવવાનો અને દાન આપવાનો મહિમા વધ્યો અને એ જ જૈન શાસ્ત્રોએ જ્ઞાનભંડારોની સ્થાપનાને પુરુષકાર્ય ગણ્યું. ધાર્મિક અને સામાજિક નિયમોમાં પણ કાળાન્તરે, સંજોગાનુસાર આવું પરિવર્તન આવે છે.

મહાવીર અને તેમના વિહાર દરમિયાન શિષ્યો ગણધરો આદિ નગર બહાર ઉદ્ઘાનમાં કે ચૈત્યમાં નિવાસ કરતાં. ચૈત્ય એટલે મન્દિર, વ્યંતર આદિનાં સ્થાન, પૂર્વકાલીન મહાત્માઓનાં સમાધિસ્થાન કે સ્તૂપ. (મધુરાના સ્તૂપને એની પ્રાચીનતા અને કલાને કારણે ‘દેવનિર્મિત સ્તૂપ’ કહેતા.) એ સમયે સાધુઓ,

ચાતુર્મસિ સિવાય, એક સ્થળે રહેતા નહિ, પણ ગ્રામાનુગ્રામ વિચરતા. સંભવ છે કે એ સમયે જૈન મન્દિરોની સંખ્યા પણ આજી નહિ હોય. માચીન ગુરુજી દેશમાં જાબાલિપુર (જાલોર)માં શક સં.૭૦૦ (ઈ.સ.૭૭૮)માં ગ્રાહૃતમાં રચાયેલી, ઉદ્ઘોતનસ્તુર્કૃત સુપ્રસિદ્ધ 'કુવલયમાલાકથા'માં પુષ્ટણ જૈન મન્દિરો બંધાયાનો ઉલ્લેખ છે; અન્યત્ર પણ તેમ થયું હશે. લગભગ એ સમયથી, સંભવત: પાર્શ્વનાથની પરંપરામાં, સાધુઓ ચૈત્યમાં વસે, એટલું જ નહિ ચૈત્યોના માલિક બને અને મઠાધીશની એમ જીવન ગાળે એ પરિપાઠી વિશેષ ધ્યાન ખેંચે છે; એની એ પૂર્વ, વીર નિર્વાણ પછી નવમા સૈકામાં (અર્થાત् ઈ.સ.ના ચોથા સૈકામાં) 'ચૈત્યવાસ' અને 'ચૈત્યવાસી'નો ઉદ્ભબ થયો, એવો ઉલ્લેખ ધર્મસાગરની પણ્ણાવલિમાં છે; 'ચૈત્યવાસ' અને 'ચૈત્યવાસી' એ શબ્દોનો પણ વિશેષ પ્રયોગ ત્યાર પછી થતો જણાય છે.

'કુવલયમાલા'ના રચના-વર્ણના થોડા સમય પહેલાં જ હરિભદ્રસૂરિ થયા. એ તો નિર્વિવાદ છે કે તેમના સમય સુધીમાં ચૈત્યવાસે ઊંડાં મૂળ નાખ્યાં હતાં અને જૈન આચારને શિથિલ કર્યો હતો.

### ચૈત્ય અને ચૈત્યવાસી

'કુવલયમાલા'ની રચના પહેલાં, થોડાક દસકા અગાઉ પાસેના શ્રીમાલ અથવા બિત્તમાલમાં થયેલા, સમદર્શી આચાર્ય હરિભદ્રસૂરિએ 'સંભોધપ્રકરણ' નામે પોતાના ગ્રન્થમાં ચૈત્યવાસીનો પ્રબલ વિરોધ કર્યો છે. હરિભદ્ર લખે છે: "તેઓ ચૈત્ય અને મઠમાં વાસ કરે છે, પૂજા માટે આરતી કરે છે, જિનમન્દિર અને શાળા (એટલે પૌર્ખધશાળા-ઉપાશ્રય) ચણાવે છે, મન્દિરના દ્વિષનો (દ્વિવદ્વિષનો) પોતાને માટે ઉપયોગ કરે છે, શ્રાવકો પાસે શાસ્ત્રની સૂક્ષ્મ વાતો કહેવા બતાવવાનો નિષેધ કરે છે, મુહૂર્ત કાઢી આપે છે, નિમિત્તો બતાવે છે, રંગેલાં સુગંગિત અથવા ધૂપિત વરણો પહેલે છે, સ્ત્રીઓ સામે ગાન કરે છે, ધનનો સંગ્રહ કરે છે, કેશલોચન કરતા નથી, મિષ્ટ આહાર મેળવે છે અને તાંબૂલ, ધી, દૂધ વગેરે તથા ફળફૂલ અને સચિત્ત પાણી વાપરે છે, કેડ ઉપર વિનાં કારણ કટિવસ્ત્ર રાખે છે, તેલ ચોળાવે છે, સ્ત્રીઓનો પ્રસંગ રાખે છે, દિવંગત ગુરુઓના દાહરણ ઉપર સમાધિ ચણાવે છે, બાલ કરે છે, જિન પ્રતિમાઓ વેચે છે, સ્ત્રીઓ સમક્ષ વ્યાખ્યાન આપે છે, ગૃહસ્થોનું બહુમાન કરે છે, પેસા આપીને બાળકોને ચેલા કરે છે અને એ માટે અંદરોઅંદર લઢે છે, વૈઘક મંત્રાદિ કરે છે અને સાધુઓની 'પ્રતિમા'-પ્રતવિશેષ-પાળતા નથી."

હરિભદ્રસૂરિ મોટા સુધારક હતા. ‘અષ્ટક’, ‘ખોડશક’, ‘પંચાશક’, આદિગ્રન્થોમાં તેમણે સરલ હૃદયથી પ્રતિપાદિત કર્યું છે. કે દેવત્રદ્વયનો પોતાની જીત માટે ઉપયોગ કરવો અનુચ્છિત છે. ‘સંબોધ પ્રકરણ’માં તેઓ કહે છે કે (૧) જિનદ્વય તો જિન પ્રવચનની વૃદ્ધિ કરનાર, જ્ઞાનગુણ અને દર્શનગુણની પ્રભાવના કરનાર છે. તેવા દ્રવ્યમાં વૃદ્ધિ કરનાર જીવ તીર્થકર્તવ પામે; તે દ્રવ્ય મંગલદ્વય છે, શાશ્વત દ્રવ્ય અને નિધિદ્વય છે. (૨) અંગસૂરો વાંચી શ્રાવકો પાસેથી પૈસા લેવા એ સાધુધર્મને શોભે નહિ. (૩) શ્રાવકોને આગળની સૂક્ષ્મ વાતો જાળવાને અનાધિકારી ઠરાવવા એ અનુચ્છિત છે. (૪) કારણ સિવાય ગમે તે અને ગમે તેટલાં વસ્ત્રો સાધુને ખપે નહિ, ઈત્યાદિ શુદ્ધ આચારની અનેક વાતો હરિભદ્રસૂરિએ સ્પષ્ટ રીતે કહી છે. ઈ.સ.ના ૧૧મા-૧૨મા સૈકામાં શ્રાવક ગૃહસ્થ નેમિસંદ્ર ભંડારીએ પ્રાકૃત ‘ધાર્ષિશતક’ પ્રકરણ રચ્યું છે, એમાં ‘કુગુરુ—સર્પ’ની ભારે ટીકા કરી છે (ત્રણ બાલાવબોધો સાથે ‘ધાર્ષિશતક’ પ્રકરણ પ્રાચીન ગુર્જર ગ્રન્થમાલાના પ્રથમ ગ્રન્થ તરીકે મેં પ્રગટ કર્યું છે; વડોદરા ૧૮૫૩.)

### ચૈત્યવાસી આચાર્યો

આણહિલવાડ પાટણના સ્થાપક વનરાજ ચાવડાને બાલ્યાવસ્થામાં ઉછેરનાર અને તેની માતાને આશ્રય આપનાર શીલગુણસૂરિ ચૈત્યવાસી સાધુ હતા; શીલગુણસૂરિના એક શિષ્ય દેવસૂરિ હતા; તેમણે વનરાજના ઉછેર અને શિક્ષણમાં સહાય કરી હશે. પાટણમાં પંચાસરા પાર્શ્વનાથના મન્દિરમાં વનરાજની મૂર્તિ છે તે સાથે દેવસૂરિની મૂર્તિ પણ છે. પોતે ચૈત્યવાસી હોઈ, ચૈત્યવાસીઓની અનુમતિ વિના, એમના પ્રતિસ્યધી સુવિહિત અથવા સંવેગી સાધુઓ પાટણમાં નિવાસ કરી શકે નહિ, એવો આદેશ વનરાજ પાસેથી શીલગુણસૂરિએ મેળવ્યો હતો અને એ પરિપાઠીનો અમલ ડેટલાક સૈકા સુધી થયો હતો. આચાર્ય વર્ધમાનસૂરિએ આ પ્રતિબંધ દૂર કરાવવા માટે પોતાના બે શિષ્યો જિનેશ્વર અને બુદ્ધિસાગરને પાટણ તરફ વિદ્ધાર કરવાને કહ્યું. પણ અનેક ચૈત્યો અને ઉપાશ્રયોથી સંકીર્ણ પાટનગરમાં આ બે વિદ્ધાન સાધુઓને નિવાસ માટે કોઈ સ્થાન મળ્યું નહિ. એ બંને સાધુઓ પૂર્વાશ્રમમાં બે ભાઈઓ અને વિદ્ધાન બ્રાહ્મણો હતા. રાજપુરોહિત સોમેશ્વરના ઘર આગળ જઈને તેમણે મોટે સ્વરે વેદપાઠ કર્યો. (આ સોમેશ્વર મહામાત્ય વસ્તુપાલના સમકાલીન રાજપુરોહિત સોમેશ્વરનો પૂર્વજ જણાય છે.) પુરોહિતે તેમને પોતાના મકાનમાં રાખ્યા. એ સમયે પાટણનો રાજ ચૌલુક્ય દુર્લભરાજ હતો. બીજે દિવસે રાજસભામાં ન્યાય થયો અને રાજના આગ્રહથી સુવિહિત

સાધુઓને પાટણમાં રહેવા દેવા માટે ચૈત્યવાસીઓ સંમત થયા. આ પ્રસંગ ઈસવી સનના ૧૧માં સૈકાના ગ્રારંભમાં બન્યો હતો.

વનરાજ ચાવડાએ સં. ૮૦૨ (ઈ.સ. ૭૪૬)માં પાટણ વસાવ્યું; એટલે શીલ-ગુણસૂરિ આઠમાં સૈકામાં થયા એ નિશ્ચિત છે. લગભગ એ અરસામાં ગુજરાતના બાપ્યભણ્ણસૂરિ કનોજના રાજા આમ નાગાવલોકના ગાઢ સંપર્કમાં આવ્યા હતા. ‘પ્રભાવકચરિત’ લખે છે કે રાજાએ છત્રચામર સાથે હાથી ઉપર બેસાડીને આચાર્યનો નગર પ્રવેશ કરાવ્યો હતો તથા ગાઢી બિલાલેલ સિંહસન ઉપર તેમને વિરાજમાન કર્યા હતા. બાપ્યભણ્ણસૂરિ અને તેમના શિષ્યો ઘોડેસવારી કરતા હતા અને તેથી કનોજ અને ગુજરાત વચ્ચે તેમનું ઝડપી વિચરણ થતું હતું. ગુરુ સિદ્ધસેનસૂરિએ બાપ્યભણ્ણસૂરિને સારસ્વત મંત્ર આપ્યો હતો અને એ મંત્ર સિદ્ધ થતાં બાપ્યભણ્ણ અનેક વિદ્યાઓમાં નિષ્ઠાત થયા હતા. (બાપ્યભણ્ણસૂરિએ પોતે રચેલું સરસ્વતીસ્તોત્ર પણ મળે છે.) તેમણે અને તેમના ગુરુભણું નમસ્કારિએ એક નટની સહાયથી આમ રાજના દરબારમાં એક વીરરસ-મધ્યાન નાટક ભજવીને રાજાને પ્રસંગ કર્યો હતો. બાપ્યભણ્ણ ચિત્રકણાના પણ ઉત્તમ જ્ઞાનકાર હતા. આમ રાજા પાસે તેમણે એક ચિત્રકારને એના ઉત્તમ ચિત્ર માટે મોટો પુરસ્કાર અપાવ્યો હતો. ‘પ્રભાવકચરિત’ કાર કહે છે કે તેમણે ચાર મકાશમાન પટ ઉપર મહાવીર સ્વામીનું બિંબ ચિત્રાવ્યું હતું. એમાંનો એક પટ કનોજમાં, બીજો મથુરામાં, ત્રીજો અણાહિલપુરમાં અને ચોથો સતેરક (સતારા ?)માં સ્થાપિત કર્યો હતો. ખેળછોએ પાટણનો ભંગ કર્યો ત્યાં સુધી એ પટ પાટણમાં મોઢ ચૈત્યમાં હતો. વિ.સ. ૮૮૦ (ઈ.સ. ૮૮૪)માં બાપ્યભણ્ણસૂરિનો સ્વર્ગવાસ થયો હતો, એમ ‘પ્રભાવકચરિત’ નોંધે છે.

શેતાંબર આભનાયમાં જેવો સુવિહિત અથવા સંવેગી સાધુઓ અને ચૈત્યવાસીઓનો સંબંધ તેવો દિગંબર આભનાયમાં વનવાસી સાધુઓ અને ચૈત્યવાસીઓનો. દિગંબર સાધુચર્ચા અચેલકપણાને કારણે અત્યંત કઠિન હોઈ દિગંબર સાધુઓ ગળ્યાગાંઠચા અને વિવિકતસેવી, તેથી વનવાસી કહેવાયા. એમાં જેઓ ચૈત્યવાસી હતા તેઓ મધાધીશપણાને કારણે ભડારક પણ કહેવાયા.

દિગંબર આભનાયમાં પણ ચૈત્યવાસનો આરંભ કર્યારે થયો, એનો કોઈ ચોક્કસ સમય-નિર્દેશ મળતો નથી. દેવસેનસૂરિએ ‘દર્શનસાર’ (સં. ૮૮૦ = ઈ.સ. ૮૮૪)માં પાંચ જૈનાભાસનો ઉલ્લેખ કર્યો છે. આ પાંચમાંથી બે તે શેતાંબર અને યાપનીય. શેતાંબરને તેઓ ‘જૈનાભાસ’ કહે એ સમજાય એવું છે. સુપ્રસિદ્ધ

‘તત્ત્વાર્થાધિગમસૂત્ર’ અથવા ‘તત્ત્વાર્થસૂત્ર’ જે જૈન દર્શનનો સંક્ષિપ્ત પણ પ્રમાણભૂત પરિચય કરાવે છે, તેના કર્ત્તા વાચક ઉમાસ્વાતિ યાપનીય મતના હતા, એમ કેટલાક માને છે; જો કે ‘તત્ત્વાર્થસૂત્ર’ની પ્રસ્તાવનામાં પંસુખલાલજીએ આ માન્યતાનો સાધાર પ્રતિવાદ કર્યો છે. યાપનીય મતના કોઈ અનુયાયી ઘડા સમયથી નથી; સંભવ છે કે તેઓ શેતાંબર કે દિગંબરમાં ભજી ગયા હોય. બાકી રહ્યા દ્રાવિડ, કાણ અને માથુર, એ ગ્રાણ સંધ. આ ગ્રણેય ‘જૈનાભાસ’નું વિપુલ સાહિત્ય પ્રાત થાય છે અને એનું પઠન-પાઠન કોઈ ભેદભાવ વિના થાય છે. એ ગ્રણમાં કંઈ મહત્વનો સિદ્ધાન્તભેદ પણ નથી. પણ દેવસેનસૂર્યિ, જે ચૈત્યવાસી નહોતા, તેમણે એ ગ્રણેય સંધને શિથિલાચારી ગણીને ‘જૈનાભાસ’ તરીકે વર્ણિત્ય લાગે છે. દ્રાવિડ સંધના પ્રવર્તક વજનંદિ વિષે તેમણે લખ્યું છે: “ખેતી, વાણિજ્ય અને વસતિ(મંદિર)થી આજીવિકા ચલાવીને તથા શીતળ જળથી સ્નાન કરીને તેમણે પ્રચુર પાપનો સંગ્રહ કર્યો છે.”

એથી સ્પષ્ટ છે કે દ્રાવિડ સંધના સાધુઓ મન્દિરો અથવા ચૈત્યોમાં રહેતા હતા તથા એ મન્દિરોને દાનમાં મળેલી જમીનમાં ખેતીવાડી કરતા હતા. એ સંધના મુનિ શ્રીપાલદેવને સિંહપુર નામે ગામ જાગીરમાં મળ્યું હતું. દ્રાવિડ સંધના વાદિરાજસૂર્યિના વંશજ ત્રૈવિદ (ન્યાય, વ્યાકરણ અને સાહિત્ય એ ગ્રાણ વિદ્યાઓના જ્ઞાતા) શ્રીપાલ યોગીશ્વરને હોયસલ વંશના વિષ્ણુવર્ધન પોયસલદેવે જૈન મન્દિરોના જ્ઞાનોદ્ધાર અને ઋષિઓના આદારદાન માટે શાલ્ય નામે એક ગામનું દાન આપ્યું હતું, એ સં. ૧૦૪૭ (ઈ.સ. ૮૮૧)ના શિલાલેખ ઉપરથી જગ્ઝાય છે. ગ્વાલિયર પાસે દુબુકુંડના જૈન મન્દિરમાં સં. ૧૧૪૫ (ઈ.સ. ૧૦૮૮)નો શિલાલેખ છે. લાટ-વાગડ સંધના (એ કાણ સંધની એક શાખા છે) વિજયકીર્તિ મુનિના ઉપદેશથી દાહડ વગેરે ધનિકોએ એ મન્દિર બાંધ્યું હતું અને એની મરામત માટે કચ્છપદ્ધત અથવા કચ્છવાઢા વંશના રાજ વિક્રમસિંહે એના નિષ્પાદન, પૂજન, સંસ્કાર તથા કણાન્તરે મરામત માટે કેટલીક જમીનું, વાવ સહિત એક બજીયો અને મુનિઓને તેલમર્દન કરવા માટે બે પાત્રો દાનમાં આપ્યાં હતાં. સુમસિદ્ધ ‘યશસ્તિલક ચંપ્યુ’ અને ‘નીતિવાક્યામૃત’ના કર્ત્તા વિશિષ્ટ વિદ્ધાન સોમદેવસૂર્યિને રાષ્ટ્રકૂટ મહારાજા કૃષ્ણ ત્રીજાના મહાસામંત અરિકેસરીએ શક સં. ૮૮૮ (ઈ.સ. ૮૧૦)યાં જિનાલયની મરામત અને રંગ માટે તથા પૂજોપદ્ધત સારુ બનિકટુપુલુ નામે ગામ દાનમાં આપ્યું હતું. કુન્દકુન્દાચાર્યના મૂલ સંધના સાધુઓને ગ્રામદાન અને ભૂમિદાન અપાયાના અનેક લેખો છે. શ્રવણ બેલગોળાના જૈન શિલાલેખો તો આવાં દાનોના ઉલ્લેખથી ભરપૂર છે. એ ઉપરથી

સ્પષ્ટ છે કે દિગંબર ચૈત્યવાસીઓ પણ મન્દિરોના જાર્ણોદ્વાર કરાવતા હતા, બીજા મુનિઓને આહાર આપતા હતા. તથા દાનશાળાઓ ચલાવતા હતા. એમની જીવનચર્યા મઠપતિઓ જેવી બની હતી અને આ પ્રકારનો પરિવર્તનનો આરંભ દિગંબર આભાયમાં ઈસવી સનની પાંચમી છઠી સદી આસપાસ થયો હતો (નાથૂરામ પ્રેમી, 'જૈન સાહિત્ય ઔર ઈતિહાસ', પૃ. ૩૫૩-૬૧, મુંબઈ, ૧૯૪૨).

### ચૈત્યવાસી વિદ્વાનોનું પ્રદાન

આ સર્વ છતાં ચૈત્યવાસીઓ, જેઓ પાછળથી 'યતિઓ-જતિઓ' તરીકે ઓળખાયા એમને શિથિલાચારી કહીને કેવળ ટીકાપાત્ર ગણવા એ ઉચિત નથી. યુગો થયાં જ્ઞાનની જ્યોતિને જલતી રાખવામાં એમનું પ્રદાન અમૂલ્ય છે. સુવિહિત સાધુઓ ગ્રામાનુગ્રામ વિહરતા હતા અને એમનું ધ્યાન તપશ્ચર્યામાં લાગેલું હતું તથા પુસ્તકોનો પરિશ્રહ એમને જાઝો નહોતો ત્યારે પરંપરાગત શુતના સંગોપનમાં, એના અધ્યયન-અધ્યાપન અને પ્રસારમાં તેમજ વિવિધ જ્ઞાનવિસ્તારમાં તથા અનેક વિદ્યાકલાઓના રક્ષણ, વ્યાસંગ અને વ્યુત્પત્તિમાં ચૈત્યવાસી વિદ્વાનોનું પ્રદાન અમૂલ્ય છે. તેઓ ચૈત્યોમાં નિવાસ કરતા હોઈ મહાધીશ હતા તથા ઘણુંખું એકજ સ્થાને લાંબો સમય રહેતા હોઈ ગ્રન્થભંડારો એમને સુલભ હતા અને તપશ્ચર્યા કરતાં વિવિધ પ્રકારના વિદ્યાવ્યાસંગ પ્રત્યે એમની વિશેષ પ્રવૃત્તિ હતી. જ્યોતિષ, વૈદ્યક અને મંત્રયોગમાં એમણે ઘણી પ્રગતિ સાધી હતી અને એની આનુષ્ઠાંગિક વિદ્યાઓમાં પ્રવેશ કર્યો હતો અને ઠેડ અર્વાચીન કાળ સુધી યતિવર્ગની સરસાઈ નગણ્ય નહોતી. એમના વિદ્યાવ્યાસંગ અને મંત્રયોગનો પ્રભાવ સંવેગી સાધુઓ પર નથી પડ્યો એમ ન જ કહેવાય. મુનિ જિનવિજ્યજ્ઞાએ ક્યાંક લખ્યું છે કે ચૈત્યવાસીઓ દૂધમાં સાકરની જેમ સમાજ સાથે સમરસ થયા હતા, જ્યારે તપસ્વી સંવેગી સાધુઓ અર્જિની જેમ વંદ રહ્યા હતા. સૌરાષ્ટ્રનાં અનેક નાનાં રાજ્યોમાં બ્રાહ્મણ રાજ્યવૈદ્ય ઉપરાંત રાજ્યવૈદ્ય તરીકે યતિઓ પણ હતા. જોધપુરમાં, ઘણું કરીને ૧૮૬૨ માં, રાજસ્થાન પ્રાચ્યવિદ્યા પ્રતિષ્ઠાનની સલાહકાર સમિતિમાં મુનિ જિનવિજ્યજ્ઞના આયોજનથી હું અને પ્રો. રેસિકલાલ છોટાલાલ પરીખ ગયા હતા ત્યારે જોધપુરના રાજ્યવૈદ્ય યતિશ્રી ઉદ્યયચંદ્રજી, જેઓ લગભગ ૮૦ વર્ષના હતા, તેમને અમે મળ્યા હતા. ત્યારે પણ વીરાસતનમાં ટક્કર બેસી તેઓ અનેક દર્દીઓને તપાસીને ઔષધ આપતા હતા અને નાગરિકો એમને 'ગુરાંસા' (ગુરુ સાહેબ) કહીને સંબોધતા હતા. થોડાક

દસકા પહેલાં ગુજરાત અને રાજ્યાનનાં અનેક ગ્રામનગરોમાં આવા જ્ઞાનોપાસક યત્તિઓ હતા. વડોદરામાં લોકાગચ્છના યત્તિશ્રી હેમચંદ્રજીએ પોતાની ગુરુપરંપરાથી વારસામાં મળેલી, વિવિધ વિષયની લગભગ દસ ઉજાર હસ્તપ્રતો હટપદમાં વડોદરા માચ્ય વિદ્યામંહિરને લેટ આપી હતી, પણ વૈઘક અને મંત્રવિદ્યાની પસંદ કરેલી હસ્તપ્રતો પોતાની પાસે રાખી હતી.

### ચૈત્યવાસીઓ અને સંગીત

બીજી અનેક વિદ્યાઓ ઉપરાંત ચૈત્યવાસીઓએ સંગીતમાં પણ પ્રાવીજ્ય મેળવ્યું હતું. વાચનાચાર્ય સુધ્રાકલશે ‘સંગીતોપનિષદ્ધ’ નામે સંગીત અને નૃત્ય વિષેનો એક બૃહદ્દ ગ્રન્થ રચ્યો હતો; એ ગ્રન્થ હાલ મળતો નથી; પણ તેમણે પોતે કરેલો એનો સંક્ષેપ-‘સંગીતોપનિષત્સાર’નામનો, ઈ.સ. ૧૩૫૦માં થયેલો-મળે છે, (સંપાદક-ઉમાકાન્ત શાહ, ગાયકવાડુઝ ઓર્ટિયેન્ટલ સિરીઝ, ગ્રન્થ ૧૩૩, વડોદરા, ૧૮૬૧) તે આ વિદ્યાનું એક લાક્ષણિક ઉદાહરણ છે. નૃત્યની સાથે નૃત્યાંગનાઓ પણ આવે. પ્રબન્ધચિન્તામણિના ઉલ્લેખ અનુસાર, રાજી કુમારપાણે બંધાવેલા કુમારવિહારમાં, કુમારપાલના નિમગ્નાશથી જતા, હેમચંદ્રાચાર્ય કપર્દી મંત્રીના ટેકાથી પગથિયાં ચડતા હતા ત્યારે એક નર્તકીને કમાખાની કસ ખેંચ્યતી જોઈને કપર્દીએ એક અપભંશ દુધાની પંક્તિ કહી-

### સોહગીઉ સહિ કંચુયડ જુત ઉત્તાળુ કરેડ ।

(સખી કંચુકી સાથે સૌભાગ્યને પણ ઊંચુ કરે છે) એનો (ઉત્તરાર્થ હેમચંદ્રે આ પ્રમાણે પૂરો કર્પો- પુદ્રિહિં પચ્છદ તસ્યોયણુ જસુ ગુણ ગહણુ કરેડ । (જેના ગુજા - એટલે દોરી, કસ અથવા સદ્ગુણા-પદ્ધી તરણીજનો પૂઠેથી ગ્રહણ કરે છે.)

‘પ્રબન્ધચિન્તામણિ’માં અન્યત્ર ઉલ્લેખ છે કે સિદ્ધરાજનો મહામાત્ય સાન્તુ, પોતે બાંધેલી સાન્તુવસહિકામાં દેવને નમસ્કાર કરવા જતો હતો ત્યારે એક નર્તકીના ખબે હાથ મુકીને ઊભેલા ચૈત્યવાસીને તેમણે જોયો હતો.

### ચૈત્યવાસીઓ અને સમાજ

નાગેન્દ ગચ્છના આચાર્ય વિજયસેનસૂરી મહામાત્ય વસ્તુપાલના કુલગુરુ હતા; આખુ અને ગિરનાર ઉપર વસ્તુપાલ-તેજપાલે બાંધેલાં મન્ત્રિઓની પ્રતિષ્ઠા વિધિ તેમને હસ્તે થઈ હતી. વિજયસેનસૂરિનાં સલાહ અને સદ્ભોધને પરિણામે એ મંત્રીઓને ગ્રન્થભંડારો સ્થાપવાની અને સંઘયાત્રાઓ કાઢવામાં પણ મેરણા

મળી હતી. વિજ્યસેનસૂરિ અને વસ્તુપાલના કુટુંબનો સંબંધ પુરોહિત અને યજમાન વચ્ચે હોય એવો નિકટનો હતો. આ નિકટતા વર્ણવતો એક લાક્ષણિક પ્રસંગ ‘પ્રબન્ધ ચિન્તામણિ’ (પૃ. ૧૦૪-૫) એ નોંધ્યો છે. તે લખે છે: “(તેજ્જપાલની પત્ની) અનુપમાદેવીનું અવસાન થતાં તેજ્જપાલના હૃદયમાં આરૂઢ થયેલી શોકગ્રન્થિ કેમેય દૂર થતી નહોતી; તેથી ત્યાં આવેલા વિજ્યસેનસૂરિ જેવા ઉત્તમ પુરુષે એને ટાડો પાડ્યો, એટલે કંઈક ચેતના આવતાં (પોતાની નબળાઈ માટે) શરમાતા તેજ્જપાલને સૂરિએ કહ્યું : ‘અમે આ પ્રસંગે તમારો દંભ જોવા આવ્યા છીએ.’ ત્યારે વસ્તુપાલે પૂદ્ધયું ‘એ વળી શું?’ એટલે ગુરુએ જવાબ આપ્યો ‘અમે બાળક તેજ્જપાલ માટે ધરણિગ પાસે એની પુત્રી અનુપમાનું માગ્યું કર્યું હતું અને પછી એ સંબંધ નક્કી થયો હતો. પણ એ કન્યા કદરૂપી છે એમ સાંભળીને એ સંબંધ તોડવા માટે ચન્દ્રપ્રભજિનના મન્દિરમાં પ્રતિષ્ઠિત ક્ષેત્રપાલને આઠ દ્રઘ્મનો ભોગ ધરાવવાની માનતા તેજ્જપાલે કરી હતી. હવે તે સ્ત્રીના વિયોગથી આ હુંભી થાય છે; તો આ બે વાતમાં સાચ્યું શું?’ આ મૂલ સંકેતથી તેજ્જપાલે પોતાના હૃદયને દઢ કર્યું.”

વિજ્યસેનસૂરિના શિષ્ય ઉદ્યપ્રભસૂરિ મોટા, વિદ્વાન હતા. વ્યાકરણની તત્ત્વચર્ચને લગતો ‘શબ્દબ્લોટ્વાસ’ નામે ‘ગ્રન્થ’ તેમણે રચ્યો હતો, જે અધૂરો જ મળે છે. ‘આરંભસિદ્ધિ’ નામે, જ્યોતિષશાસ્ત્રનો એમનો ગ્રન્થ જાણીતો. વસ્તુપાલની એક સંઘયાત્રાનું અને સાથે નેમિનાથચરિયિનું વર્ણન કરતું, એમનું મહાકાવ્ય ‘ધર્માભ્યુદ્ય’ અથવા ‘સંધપતિચરિત્ર’ સં. ૧૨૬૦ (ઇ.સ. ૧૨૩૪)માં વસ્તુપાલના પોતાના હસ્તાક્ષરોમાં નકલ થયેલું, ખંભાતના ગ્રન્થ-ભંડારમાં છે. વસ્તુપાલ-તેજ્જપાલે બાંધેલાં મન્દિરોના શિલાલેખદ્રષ્ટપ પ્રશસ્તિકાવ્યોમાંના કેટલાંક ઉદ્યપ્રભસૂરિની રચના છે. મહારાધ્રમાંથી ચાચરિયાક નામે કથાકાર આવ્યો હતો. અને એની રામાયણ કથા સાંભળવા માટે રાત્રે લોકો મોટી સંખ્યામાં જતા હતા. (ચાચરિયાક એ વિશેખનામ નહિ હોય પણ ‘ચાચર-ચત્વર-ચોગ્નાનમાં કથા

૧. યજમાનના પુત્ર કે પુત્રીના સગપણ કે લગનનું નક્કી કરવા માટે ગોર કે પુરોહિત થાય, એના જેવો આ પ્રકાર થયો. વસ્તુપાલની સંઘયાત્રા અને વાસકૈપનો વિષિ કરવા માટે પોતાના માતૃપક્ષે ગુરુ નરચંદ્ર સૂરિને (એમનું ‘નારચંદ્ર જ્યોતિષ’ પ્રસિદ્ધ છે) વસ્તુપાલે વિનંતી કરી ત્યારે તેમણે એ આશયનો ઉત્તર આપ્યો કે ‘તમારા કુલગુરુ વિજ્યસેનસૂરિ એ વિષિ કરે એ ઉચિત છે’ પરિણામે વિજ્યસેનસૂરિ અને તેમના શિષ્ય ઉદ્યપ્રભસૂરિને મારવાડથી ખાસ નિમંત્રણ આપી તેડાવવામાં આવ્યા હતા. વિજ્યસેનસૂરિએ અપબ્રંશ કાવ્ય ‘રેવંતગિરિ ચસુ’ રચ્યું છે; અને સમકાલીન કવિપદિતોએ એમના કવિત્વની પ્રશંસા કરી છે.

કરનાર' એવા અર્થનું, 'માણભડ્દ' જેવું સામાન્ય નામ હશે.) ઉદ્યગભસૂરિ વેશપલટો કરીને રાત્રે એની કથા સાંભળવા જતા હતા. એ બતાવે છે કે તેઓ ચૈત્યવાસી પરંપરાના હતા. સંવેગી સાધુઓ રાત્રે ઉપાશ્રયની બહાર નીકળતા નથી.

વૈદક, જ્યોતિષ, મંત્રવિદ્યા અને વ્યાપક જનસંપર્કને કારણે ચૈત્યવાસીઓ બીજી પણ અનેક વિદ્યાઓનું અધ્યયન કરતા હતા. 'પ્રભાવક્યરિત' વર્ણવે છે કે બાપ્પભસૂરિના ગુરુબંધુ નન્સસૂરિ એકવાર કામસૂત્ર વિશે વ્યાખ્યાન આપતા એ સાંભળીને આમ રાજીના મનમાં અન્યથા ભાવ પેદા થયો હતો પણ, બાપ્પભસૂરિ અને તેમના સમુદાયમાં બ્રહ્મચર્યપાલનનો આગ્રહ રાજીએ જોતાં એ પૂર્વગ્રહ દૂર થયો હતો. વાયદ ગચ્છના જીવદેવસૂરિએ શ્રાવક ગૃહસ્થો માટે 'વિવેકલિલાસ' (ઈ.સ. ૧૨૨૦ આસપાસ) નામે સર્વસંગ્રહાત્મક ગ્રન્થ રચ્યો છે, તેમાં કામશાસ્ત અને સંપ્રોગની વાત પણ પ્રસંગવશાત્ત આવે છે.<sup>૨</sup> નર્મદાચાર્ય અથવા નર્મદાચાર્યે જૂની ગુજરાતીમાં 'કેકશાસ્ત ચોપાઈ' (સં. ૧૯૫૬-ઈ.સ. ૧૯૦૦) રચ્યી છે. તથા એને અંતે પોતાની ગુરુ પરંપરા આપી, આ કાવ્ય વાંચનાર સ્ત્રી-પુરુષોનાં વિયોગ-દુઃખ દૂર થશે, એવી ફલશ્રુતિ વર્ણવી છે. એક બૌદ્ધ સાધુ પદ્મશ્રીએ 'નાગરસર્વસ્વમુ' નામે કામશાસ્તનો સંસ્કૃત ગ્રન્થ લખ્યો હતો, જે તનસુખરામ ન્રિપાઠીએ સંપાદિત કરી પ્રગટ કર્યો છે.

### ચૈત્યવાસી આચાર્યો : શાન્તિસૂરિ અને સૂરાચાર્ય

આ થોડુંક જરૂરી વિષયાન્તર થયું. પણ ગુજરાતમાં વિશેષત : મંત્રયોગની ચર્ચા સંક્ષેપમાં આગળ ચલાવીએ. વાદીવેતાલ શાન્તિસૂરિનો સ્વર્ગવાસ સં. ૧૦૮૬ (ઈ.સ. ૧૦૩૦)માં થયો હતો; એટલે તેઓનો કાર્યકાળ ઈસવી સનની અગ્રિયારમી સદીમાં હતો. એ સમયે રાજી ભીમદેવ પહેલો ગુજરાતમાં રાજ્ય કરતો હતો; તેની અનુમતિ લઈને શાન્તિસૂરિએ માળવા તરફ વિહાર કર્યો; એમનું સ્વાગત કરવા માટે ભોજરાજી રાજ્યાની ધારાનગરીથી પાંચ કોસ તેમની સપ્તમે આવ્યો. ભોજરાજાની સભામાંના અનેક વિષ્યાત વાદીઓને શાન્તિસૂરિએ પરાજિત કર્યા; તેથી ભોજે એમને 'વાદીવેતાલ'નું બિરુદ્ધ આપ્યું તથા ધણ્યું ધન આપ્યું; એ માલવી સિક્કા બરાબર ગુજરાતના બારલાખ સાઠ હજાર થાય. તેમાંથી શાન્તિસૂરિએ ચૈત્યો કરાવ્યાં સાઠ હજાર દ્રામ તેમણે પોતે જે થારાપક ગચ્છના

૨. પાટણ પાસેના વાયદ ગામ ઉપરથી વાયદ ગચ્છ (તથા વાયદ વાણિયા અને બ્રાહ્મણ) થયા. એ ગચ્છમાં, રૂઢિ અનુસાર આચાર્યોનાં જીનદાન, રાશિલ્પ અને જીવદેવ એ ત્રણ જ નામ પડતાં (અમરચન્દસૂરિકૃત 'બાલભારત', અંતિમ સર્ગ, શ્લોક ૩૭). 'પ્રભાવક્યરિત'માં 'વિકમરાજાના સમકાળીન જીવદેવસૂરિની મંત્રવિદ્યાની પરંપરાગત કથા વર્ણવાઈ છે.'

આચાર્ય હતા એના મૂળ સ્થાન થારાપક અથવા થરાદમાં મોકલ્યા અને ત્યાં આદિનાથના ચૈત્યમાં મૂલનાયકની ડાબી બાજુઓ એક દેવકુલિકા કરાવી તથા એક મોટો રથ કરાવ્યો. ભોજરાજના આશ્રિત કવિ ધનપાલની 'તિલકમંજરી' કથાનું પણ તેમણે સંશોધન કર્યું. રાજ ભીમદેવના આગ્રહથી તેઓ પાછા પાટણ આવ્યા ત્યારે જિનદેવ નામે શ્રેષ્ઠીના પદ્ભન નામે પુત્રને સર્પદશ થયો હતો; તે મૃતપ્રાય: હતો; એને અમૃત તત્ત્વનું સ્મરણ કરીને શાન્તિસૂરિએ વિષમુક્ત કર્યો હતો, એમ 'પ્રભાવકચરિત' લખે છે.

ચૈત્યવાસી પતિઓ અને સુવિહિત સાધુઓના સંપર્ક અને સંઘર્ષના પ્રસંગો શાન્તિસૂરિના જીવનમાં પણ છે. પોતાના ચૈત્યમાં રહીને તેઓ પોતાના અનેક શિષ્યોને બૌદ્ધ તર્કશાસ્કના દુર્ગમિગમેયો (પ્રમેય દુષ્પરિચ્છેદ્યા બૌદ્ધતર્કસમુદ્ભબવાઃ) શીખવતા હતા ત્યારે મારવાડથી મુનિયંત્રસૂરિ નામે એક સાધુ ચૈત્યપરિપાઠી અર્થાત્ બધાં જેન મન્દિરોમાં વંદન કરવા માટે પાટણમાં આવ્યા હતા. પુસ્તક વિના શાન્તિસૂરિના ચૈત્યમાં દસ દિવસ સુધી બેસીને મુનિયંત્રસૂરિએ બધો પાઈ ચાંબળી - સમજી લીધો. શાન્તિસૂરિના કોઈ શિષ્ય એ દુર્ગમ પાઈ સમજાવી શક્યા નહિ, તે મુનિયંત્રસૂરિએ સમજાવ્યો. શાન્તિસૂરિએ પોતાની પાસે રહીને પ્રમાણશાસ્કનો ભણવાનો આગ્રહ કરીને મુનિયંત્રસૂરિને કહ્યું કે "આ નશ્વર દેહનો લાભ તું લઈ લે". મુનિયંત્ર બોલ્યા કે "સ્થાનના અભાવે મારે રહેવું ક્યાં?" એનો અર્થ એ થયો કે ચૈત્યવાસીઓના માબલ્યને કારણે સુવિહિત સાધુઓ માટે પાટણમાં રહેવું મુશ્કેલ હતું. શાન્તિસૂરિએ શ્રાવકોને આગ્રહ કરીને ટંકશાળના પાછળના ભાગમાં મુનિયંત્રને રહેવા યોગ્ય સ્થાન અપાવ્યું અને ત્યારથી પાટણમાં સુવિહિત સાધુઓનાં વસતિગૂંહો અથવા ઉપાશ્રયો થયા. શાન્તિસૂરિના નિવાસસ્થાનનો 'પ્રભાવકચરિત'માં બે વાર 'મઠ' તરીકે ઉલ્લેખ છે, એ બતાવે છે કે તેઓ મઠાધીશ હતા. નવરમરણમાંના એક 'બૃહત્ શાન્તિ'સ્તોત્રની રચના શાન્તિસૂરિએ કરી હતી.

શાન્તિસૂરિના સમકાલીન આચાર્ય સૂરાચાર્ય હતા. તેઓ ક્ષત્રિય હતા. એમના પિતા એમને નાના મૂર્કીને અવસાન પાખ્યા હતા અને એમની માતાએ પોતાના ભાઈ દ્રોષાચાર્યને શિક્ષણ માટે તેમની સોંપણી કરી હતી. એ દ્રોષાચાર્ય પડા રાજ ભીમદેવના માખા હતા. સૂરાચાર્ય પ્રમાણશાસ્ક અને અલંકારશાસ્કના મોટા વિદ્વાન હતા, પણ કોણી એવા હતા કે બરાબર અભ્યાસ નહિ કરતા શિષ્યોને મારતાં દરરોજ તેમના રજોહરણનો લકડાનો એક દંડ ભાંગી જતો હતો. આથી તેમણે પોતાના સેવકને કહ્યું કે "મારે રજોહરણમાં લોઢાનો દંડ કરાવવો છે !"

આથી શિષ્યોએ ગભરાઈને તેમના ગુરુને ફરિયાદ કરી ત્યારે ગુરુએ સૂરાચાર્યને કહ્યું કે “આ અલ્યમતિ બાળકો પાસે શી આશા રાખવી ? તું ભોજરાજાની સભામાં જા અને ત્યાંના પંડિતો ઉપર વિજય કર.” આ માટે સૂરાચાર્ય રાજી ભીમદેવની રજા લેવા માટે ગયા ત્યારે ભીમદેવે પોતાના એ સ્વજન (મામાના ભાણેજ) નો સલ્કાર કરીને તેમને સુવર્ણ અને રત્નજડિત સિંહાસન ઉપર બેસાડ્યા તથા ભોજરાજાને આચાર્યના આગમન વિષે ખબર આપી. અવન્તિપતિ ભોજ હાથી ઉપર બેસીને સૂરાચાર્યનું સ્વાગત કરવા નીકળ્યો અને સામે આવેલા અમાત્યના આગ્રહથી આચાર્ય પણ હાથી ઉપર બેઠા. પછી નજીકમાં આવતાં હાથી ઉપરથી ઉત્તરીને બંને-રાજા અને આચાર્ય ભેટ્યા. ધારાનગરીમાં એક ચૈત્યમાં ‘મઠ’માં સૂરાચાર્ય નિવાસ કર્યો. પણ સૂરાચાર્ય સ્પષ્ટ વક્તા હતા; ભોજકૃત ‘સરસ્વતીકંઠાભરણ’ વ્યાકરણમાં તેમણે કંઈ દોષ બતાવ્યો, તેથી ભોજ તેમના ઉપર કોપાયમાન થયો, પણ ભોજના આશ્રિત કવિ ધનપાલના ધરમાં કેટલોક સમય છુપાઈને, તેમને પકડવા માટે ઘોડેસવારોએ ચૈત્ય ધેરી લીધું હતું ત્યારે, છુપા વેશે ગુજરાત તરફ નીકળી, મહી નદીના કિનારે પહોંચીને પોતાના ગુરુને સૂરાચાર્ય ખબર આપી, અને દેશાન્તરમાં લાગેલા અતિચારનું પ્રાયશ્ચિત કર્યું. સૂરાચાર્યના ગુરુ ગોવિન્દસૂરિના ચૈત્યમાં અતિનય, વાદિત્ર અને તાલ સાથે એક નર્તકીનું નૃત્ય ચાલતું હતું ત્યારે સામાજિકો તરીકે ઉપસ્થિત કેટલાક વિશિષ્ટ પુરુષોએ એનું વર્ણન કરવા ગોવિન્દસૂરિને કહ્યું; ગોવિન્દસૂરિના સૂચનથી એનું વર્ણન સૂરાચાર્ય એક શુંગારિક ગાથામાં કર્યું, તે ગાથા ‘પ્રભાવકચરિત્ર’ માં ઉદ્ઘૃત થઈ છે. આ બધી વિગતો ઉપરથી ચૈત્યવારી પંડિતોની દિનર્યાનો અને પ્રવૃત્તિનો કંઈક ખ્યાલ આવે છે.

### નવાંગીવૃત્તિકાર અભયદેવસૂરિ

ચંદ્રગઢુ (પાછળથી ખરતર ગઢુ)ના અભયદેવસૂરિએ જેન આગમોનાં અગિયાર અંગો પૈકી નવ અંગો ઉપર ઈ.સ.ના ૧૧મા સૈકામાં ટીકાઓ લખી હોઈ (‘આચારાંગ’ અને ‘સૂત્રકૃતાંગ’ એ બે અંગો ઉપર આ પૂર્વે શીલાંકૃદેવે ટીકાઓ લખી હતી) તેઓ ‘નવાંગીવૃત્તિકાર’ તરીકે ઓળખાયા. ઉપર્યુક્ત દ્રોષાચાર્ય જેમાં મુખ્ય હતા એવી એક પંડિતપરિષદ આ ટીકાઓ-વૃત્તિઓનું સંશોધન કરતી હતી. શેકી નદીના કિનારે સંતભનક (થામણા) ગામના પરિસરમાં અભયદેવસૂરિના ઉપદેશથી સંતભન પાર્શ્વનાથનું મન્દિર બંધાયું હતું, જેની સુતિ તેમણે એક અપભ્રંશ સ્તોત્રમાં કરી છે, જેનો ગ્રારંભ ‘જ્ય તિહુયણ શબ્દથી થતો હોઈ તે ‘જ્ય તિહુયણ સ્તોત્ર’ તરીકે વિખ્યાત છે—

જય તિહુયણવરકપ્રસ્ક્રબ જય જિણાધન્તર  
 જય તિહુયણ કલાણકોસ દુરિયક્રિકેસરિ ।  
 તિહુયણજણઅવિલંઘિ આણ ભુવણત્તયસામિઅ  
 કુણસુ સુહાં જિણેસ પાસ થંભણપુરદ્વિય ।

શ્રાવકોના નિત્યપાઠનાં સ્તોત્રોમાં ‘જય તિહુયણ’નું સ્થાન છે.

સંભન પાર્શ્વનાથની મૂર્તિને થામણાથી ખંભાત લાવી ત્યાં એની પુનઃપ્રતિષ્ઠા કરવામાં આવી હતી. ખંભાતમાં એ મન્દિર સંભન પાર્શ્વનાથ ચૈત્ય તરીકે વિષ્યાત છે. ખંભાતના એ ચૈત્યના અધિકાર્યક એ સમયે મહ્લવાદી નામે આચાર્ય હતા, એમ ‘પ્રબન્ધકોશ’, ‘ઉપદેશતરંગિણી’ અને ‘વસ્તુપાલચરિત’ નોંધે છે. આ નોંધ જો પ્રમાણભૂત હોય તો, ‘નયચક’ના કર્તા, વલભીમાં થયેલા મહ્લવાદી પછી એ નામના બીજા આચાર્ય થયા હતા, એમ માનવું જોઈએ. ભરૂચના સુવ્રતસ્વામિ ચૈત્ય (જે પછીથી મર્ઝિદ બની તે)ના અધિકાર્યકો મહામાત્ય વસ્તુપાલના સમયમાં બાલહંસસૂરિ અને તેમના શિષ્ય જ્યસિંહસૂરિ હતા. વસ્તુપાલનાં સુકૃત્યોનું વર્ણન કરતું કાવ્ય ‘વસ્તુપાલ તેજપાલ પ્રશસ્તિ’ એ ચૈત્યમાં મૂળ શિલાદેખ તરીકે કોતરાયું હતું; એ શિલાદેખ નાશ પામી ગયો છે, પણ એ કાવ્ય એક હસ્તપ્રતમાંથી મળ્યું છે.

### અમરચંદસૂરિ અને બાલચંદ્રસૂરિ

એ સમયના વિદ્વાનો, કવિઓ અને માંત્રિકોમાં અમરચંદ અને બાલચંદ્ર એ બે વિશેષ નોંધપાત્ર છે.

‘હમીર મહાકાવ્ય’ના કર્તા નયચંદ્રસૂરિ (ઈ.સ.નો ૧૪ સૈકો) અમરચંદને ‘ભક્તજગ્નપત્ર’, અને ‘મહાક્રતાખ’ તરીકે વર્ણવે છે. અમરચંદસૂરિના કલાગુરુ અથવા એમને વિદ્યાકલામાં પ્રવેશ કરાવનાર અરિસિંહ નામે ગૃહસ્થ હતા, જેમણે વસ્તુપાલનાં સત્કૃત્યો વર્ણવાંતું ‘સુકૃતસંકીર્તન’ કાવ્ય રચ્યું છે તથા જેમનાં સુભાષિતો ‘અરસી ઠક્કુર’ નામથી જહુણની ‘સ્વુક્તિમુક્તાવલિ’માં ઉદ્ભૂત થયેલાં છે. દીક્ષા પછીના અમરચંદના જીવન વિષે કેટલીક ડીક્ટકો વિલક્ષણ ચમત્કારો સાથે વર્ણાઈ છે. કવિરાજ અરિસિંહ પાસેથી અમરચંદને સિદ્ધસારસ્વત મંત્ર મળ્યો હતો. વાયડ ગયુંના ભક્ત પદ મંત્રીના<sup>૩</sup> વિશાળ સદનના એક ભાગમાં, એકાન્તમાં,

ન. ‘પદ્માનંદ’ મહાકાવ્ય અમરચંદસૂરિએ પદમંત્રીના આશ્રય નીચે રહ્યું હતું, અને વસ્તુતા: એમાં પ્રથમ તીર્થકર આદિનાથનું ચારેત્ર હોઈ એ ‘જિનેન્દ્રચરિત’પણ કહેવાય છે.

એકવીસ દિવસ સુધી આ મંત્રનો જપ કર્યા પછી મધ્યરાત્રિએ દેવી સરસ્વતી ચંદ્રના બિંબમાંથી નીકળીને, અમરચન્દ્રની આગળ પ્રત્યક્ષ થઈ અને સર્વ નરપતિઓથી પૂજ્ય-ગૌરવિત સિદ્ધ કવિ થવાનું તેમને વરદાન આપ્યું. ‘પુરાતન-પ્રબન્ધ-સંગ્રહ’ જ્ઞાને છે કે અમરચન્દ્ર કોઈ વિદ્ઘાનને ધાતક રોગમાંથી બચાવ્યો હતો, અને તેથી તેણે અમરચન્દ્રને સિદ્ધ સારસ્વત મંત્ર આપ્યો હતો. પ્રાચીન જૈન સાહિત્યમાં અને પ્રબન્ધોમાં સૂરિમંત્ર અને સિદ્ધ સારસ્વત મંત્રની સાધનાના ઉલ્લેખો અનેકવાર આવે છે.

આને મળતો વૃત્તાન્ત બાલચન્દ્રસૂરિનો છે. વસ્તુપાલનું જીવનચરિત આલેખતા ‘વસંતવિલાસ’મહાકાવ્યના પહેલા સર્ગમાં બાલચન્દ્ર પોતાનો જીવનવૃત્તાન્ત આપ્યો છે, એનો સાર અર્હી રજૂ કર્યો છે: તેઓ મોઢેરાના ધરાદેવ નામે જિનધમન્તુયાયી સમૃદ્ધ પ્રાલભણના પુત્ર હતા. ચન્દ્ર ગરુધના હરિભદ્રસૂરિના શિષ્ય તરીકે તેમણે દીક્ષા લીધી હતી. હરિભદ્રસૂરિએ, પોતાના સ્વર્ગવાસ પહેલાં બાલચન્દ્રને ગરુધનાયક તરીકે પોતાને સ્થાને સ્થાપ્ય હતા. ચૌલુક્ય રાજાઓ જેમના ચરણમાં નમતા એવા પડ્દાદિત્ય તેમના અધ્યાપક હતા. વાદી દેવસૂરિના ગરુધના ઉદ્યયસૂરિએ તેમને સિદ્ધ સારસ્વત મંત્ર આપ્યો હતો. એક વાર યોગ નિત્રામાં દેવી સરસ્વતી બાલચન્દ્રને પ્રત્યક્ષ થઈ અને દેવીએ તેમને કહ્યું કે ‘હે વત્સ ! તારા બાલ્યકાળથી સારસ્વત કલ્યથી કરેલા મારા ધ્યાનથી હું તારા ઉપર પ્રસાન થઈ હું અને પૂર્વ કાલિદાસ આદિ મારી ભક્તિથી કવિ થયા તેમ તું પણ થઈશ. અને બાલચન્દ્ર કહે છે કે “આ પ્રમાણે વાગ્દેવતાનો આશીર્વાદ પામીને વસ્તુપાલની કીર્તિ ગાવાનું સાહસ હું કરું હું.” વિના સંકોચે કહી શકાય કે આ પહેલાં સોમેશ્વર, અરિસિંહ અને ઉદ્યપ્રભ જેવા કવિઓએ વસ્તુપાલના જીવનને મહાકાવ્યનો વિષય બનાવ્યા છતાં એ જ વસ્તુ લઈને ચોથા મહાકાવ્યની રચના બાલચન્દ્ર સફળ રીતે કરે છે. એની વાણીમાં વિશિષ્ટ કવિતાનો આવેશ છે, જે

---

પદમંત્રી વાયડા વિષિક જ્ઞાતિનો હતો અને વિદ્યા તથા સાહિત્યના શોખીન અણાદિલવાડના એક સમૃદ્ધ કુંભમાં તેનો જન્મ થયો હતો. પદને રાજી વીસલદેવ તરફથી શ્રીકરણભૂદ્રા પ્રાપ્ત થઈ હતી. પદ એક કવિ પણ હતો અને રોજ નવાં નવાં સોન્નો રચીને તે તીર્થકરણી સુતિ કરતો હતો. અમરચન્દ્ર અને ગૌરગુણ નામે એક પંડિત વચ્ચે પદમંત્રી સમક્ષ વાદવિવાદ થયો હતો, અને તેમાં અમરચન્દ્રના વિજયની માન્યતા રૂપે પદમંત્રીએ તેમને જપપત્ર તથા ‘બ્રહ્મેન્દ્ર’ બિરુદ્ધ આપ્યું હતું. પાટણમાં પંચાસરા પાર્શ્વનાથના મન્દિર પાસે ટાંગડિયાવાડમાં, જૈન મન્દિરમાં, પંડિત મહેન્દ્રના શિષ્ય મદનચન્દ્રસં. ૧૩૪૮ (દિ.સ. ૧૨૮૮)માં પ્રતિષ્ઠિત કરાવેલી અમરચન્દ્રની સુન્દર મૂર્તિ છે. વિકમની ચૌદઢી સર્કારી પહેલી પચીસીમાં અમરચન્દ્રનું અવસાન થયું તે પછી ટૂંક સમયમાં એમની મૂર્તિ પ્રતિષ્ઠિત થઈ, એ એમની ઘ્યાતિ દર્શાવે છે.

એની રચનાને એક આગવું વ્યક્તિત્વ અર્પે છે. સરસ્વતીની કૃપાથી કાવ્યરચનાશક્તિ કેવી રીતે પ્રાપ્ત થાય, એ પ્રક્રિયા વર્ણવતાં બાલચન્દ્ર કહે છે-

જ્યોતિષ् તડિદ્ધણ્ડવતી સુષુમ્ણા-  
કાદમ્બિની મૂર્ખિં યદાભ્યुદેતિ ।  
વિશારદાનાં રસનાપ્રણાલી  
તદા કવિત્વામૃતમુદ્ગૃણાતિ ।

(પ્રકાશમાન વિદ્યુત - દંડવાળી સુષુમ્ણાનાડી જ્યારે મસ્તિષ્ઠ સુધી પહોંચે છે ત્યારે વિશારદોની રસનામાંથી કવિત્વરૂપી અમૃત નીકળે છે.)

યોગશાસ્ત્ર પ્રમાણે પ્રાણવાહક ત્રણ નાડીઓ પૈકી વચ્ચેલી નાડી તે સુષુમ્ણા. બીજી બે નાડીઓ ઈડા (ઈગલા) અને પિંગલાદ્વારા સામાન્યતઃ પ્રાણ પ્રવાહ ચાલે છે, પણ પ્રાણ જ્યારે સુષુમ્ણામાં પ્રવેશ કરે છે ત્યારે કુંડલિની જગૃત થતાં સાધકને સિદ્ધિ પ્રાપ્ત થાય છે. 'સુષુમ્ણા', આથી, 'બ્રહ્મનાડી' પણ કહેવાય છે, ('સુખમના' તેનું અપભષ્ટ રૂપ છે) અને તેના પર્યાયવાચક શબ્દો છે-શૂન્ય પદવી, બ્રહ્માંધ્ય, મહાપથ, સ્મશાન, શાંભવી, મધ્યમાર્ગ, બ્રહ્મનાડી આદિ ('સંતસાહિત્ય શબ્દકોશ', પૃ. ૫૧૪). 'ઈડા' અથવા 'ઈગલા' એ પ્રાણ વહન કરનારી જમણી બાજુની નાડી છે. 'ઈડા'નું પ્રતીક ગંગા છે, જ્યારે પિંગલાનું પ્રતીક યમુના છે. જુઓ

જ્યાં ગંગા જમુના સરસ્વતી જરમરતી રે  
શિર સતગુરુ સંત પરતાપ વરતી ઠરતી રે

(સંતરામ મન્દિર, નડિયાદ પ્રકાશિત 'પદ', ૧૭૪)

અપ્રગટ રહેલી સુષુમ્ણા નાડીનું પ્રતીક સરસ્વતી છે.

બાલચન્દ્રસૂરિ મંત્રયોગી હતા, એમાં શંકા નથી. તેમજે ૨૫ શ્લોકના એક સ્તોત્રરૂપે 'પ્રત્યંગિરા કલ્પ'ની રચના કરી છે અને એના છેલ્લા શ્લોકમાં તેઓ પોતાનો સ્પષ્ટ નામોલ્લેખ કરે છે-

શ્રીમાન् બાલકવિ: કૃતી ત્રિભુવને ચંદ્રઃ કલાસંપદાં  
વિખ્યાતે રચ્યાંચકાર યદિદં દિવ્યાગમોક્તક્રમાત् ।  
સ્તોત્રં તત્ પદ્માં વિનપ્રમનસાં પ્રત્યંગિરા પ્રત્યહં  
સંતુષ્ટાખિલસંપદઃ પ્રકુસ્તે સર્વાશ્ર હંત્યાપદ: ॥

## ચન્દ્રસૂરિ અને સાગરચન્દ્રસૂરિ

પાશ્ચાદવગણિ, જે આચાર્ય થયા પછી ચન્દ્રસૂરિ તરીકે ઓળખાયા, તેઓ આગમશાસ્ત્રો અને પ્રમાણશાસ્ત્રના વિદ્ધાન હોવા ઉપરાંત મંત્રયોગી પણ હતા. ભદ્રબાહુસ્વામીકૃત 'ઉપસર્ગહર' સ્તોત્ર ઉપર તથા પાર્શ્વનાથની શાસનદેવીના સ્તોત્ર 'પદ્માવતી અષ્ટક' ઉપર પદ્માવતી દેવીનો મંત્ર તેમણે નીચે પ્રમાણે આપ્યો છે— તું એ હુંકલી હુંકલી હ્સ્સો દેવી પદ્માવતી નમः । ('મંત્રાધિરાજ ચિન્તામણિ', પૃ. ૨૬૪)

ચન્દ્રસૂરિ તેમજ સાગરચન્દ્રસૂરિ બંને બાલચન્દ્રસૂરિના વડીલ સમકાળીનો હતા. સાગરચન્દ્રસૂરિએ કમઠના 'મંત્રાધિરાજ' ઉપર 'મંત્રાધિરાજ કલ્ય' નામે પાંચ પટલમાં ટીકા રચી છે; એમાં પાર્શ્વનાથની પૂજાવિધિ, યંત્ર, વિદ્યાદેવીઓ, શાસનયક્ષો અને શાસનયક્ષિકીઓની પૂજા, ષટ્કર્મ અને અન્યાન્ય મંત્રો છે. એની પુષ્પિકામાં કર્તા કહે છે કે પત્યાંગિરા અને બીજી વિદ્યાઓ વિષેના નવ કલ્યોમાંનો આ એક છે. આ ગ્રન્થના ચોથા પટલમાં તેઓ કહે છે કે તેમણે અનેક પ્રાચીન કલ્યોનો સાર આપ્યો છે.

## ધર્મધોષસૂરિ અને સોમપ્રભસૂરિ

ધર્મધોષસૂરિ એ અમરચન્દ અને બાલચન્દ્રના લધુવયસ્ક સમકાળીન હતા અને તેમને સં. ૧૩૨૭ (ઈ.સ. ૧૨૭૧)માં આચાર્યપદ મળ્યું હતું. મંત્રી પૃથ્વીધર અથવા પેથડની આર્થિક સ્થિતિ સામાન્ય હતી, પણ તે આચાર્ય પાસે પોતે એક લાખ દ્રઘ્મ કરતાં વધારે મૂડી નહિ રાખે, એવું પરિગ્રહ-પરિમાણનું ક્રત લેવા ગયો હતો. પરન્તુ ભવિષ્ય વેતા આચાર્ય એને તે ક્રત આપ્યું નહિ; પેથડ કોટ્યાધીશ થયો. માંડવગઢ (માંડુ)ના રાજાનો મંત્રી થયો અને તેણે ધાર્મિક તથા સમાજ સેવાનાં કાર્યોમાં ભારે ધનવ્યય કર્યો.

ધર્મધોષસૂરિના શિષ્ય સોમપ્રભસૂરિ આચાર પાલનમાં પોતાના ગુરુ કરતાં વધારે ચુસ્ત હતા. ગુરુએ મંત્રવિદ્ધાનો એક ગ્રન્થ તેમને સુપ્રત કર્યો, પણ એ સ્વીકારવાની તેમણે ના પાડી ! દિગંબર આભાયમાં પણ એવી ઘટનાઓ બની છે કે જેમાં શિષ્યે શિથિલાચાર માટે ગુરુને પ્રાયશ્ચિત્ત આપ્યું હોય અને ગુરુએ તે સ્વીકાર્યું હોય. પણ એનો વિસ્તાર અહીં શક્ય નથી.

## અંયલગચ્છ અને તપાગચ્છના મુનિસુન્દરસૂરિ

ઈસવીસનના ચૌદમા-પંદરમા સૈકામાં થયેલા, અંયલ ગચ્છના મુનિસુન્દર-સૂરિ વિવિધ વિદ્યાઓ અને સાહિત્યના પ્રવીણ શાતા તથા કવિ હતા, પણ પ્રસ્તુત વિષયમાં તેમનો 'સૂરિમંત્રકલ્પ-સારોદ્વાર' અને 'પદ્માવતીકલ્પ' એ બે ગ્રન્થો મહત્વના છે; એ બતાવે છે કે તેઓ માંત્રિક પણ હતા.

તપા ગચ્છના મુનિસુન્દરસૂરિ પણ એ જ સમયમાં થઈ ગયા. નવસ્મરણ પૈકી સંતિકરં સોત્રના કર્તા તરીકે તેઓ પ્રસિદ્ધ છે. એ સોત્રની બારમી ગાથામાં મુનિસુન્દરસૂરિનો સ્વષ્ટ ઉલ્લેખ છે-

**એવં સુદિદ્ધિસુરગણસહિઓ સંઘસ્ય સંતિજિણચંદો ।**

**મજ્જાવિ કરેડ રક્ખં મુણિસુંદરસૂરિ-થુઅમહિમા ॥**

મુનિસુન્દરસૂરિએ સૂરિમંત્રની સાધના ચોવીસવાર કરી હતી. તેઓ સૂરિમંત્રના મોટા ઉપાસક હતા, એ નિશ્ચિત છે. 'સંતિકર' સોત્રમાં તેમણે વિઘનનિવારણ માટે તીર્થકર શાન્તિનાથનું તથા સૂરિમંત્રપીઠની પાંચ દેવીઓ - વાણી અથવા સરસ્વતી, ત્રિભુવનસ્વામિની, શ્રીદેવી અથવા લક્ષ્મી, યક્ષરાજી અને ગણિપિટકા તેમજ શાસનદેવીઓ, યક્ષો અને યક્ષિણીઓનું આવાઇન કર્યું છે. એની એક પુષ્પિકામાં ઉલ્લેખ છે કે કર્તાએ તપાગચ્છીય ગુરુ સોમ-સુન્દરસૂરિની કૃપાથી મેળવેલી ગણધરવિદ્યાનો પ્રયોગ આ સોત્રની રચનામાં કર્યો છે. પણ વાલિઓ અનુસાર, મુનિસુન્દરસૂરિ સહભ્રાવધાની હતા અને એમનો શરીરવર્ણ શ્યામ હોઈ કાલી સરસ્વતી તરીકે પણ ઓળખાતા હતા.

## શુભસુન્દરગણિ

શુભસુન્દરગણિ એ મુનિસુન્દરસૂરિના લઘુવયસ્ક સમકાલીન હતા અને તેઓ વિ.સं. ૧૪૭૬ (ઈ.સ. ૧૩૮૦) થી સં. ૧૫૧૭ (ઈ.સ. ૧૪૬૧) સુધી વિદ્યમાન હતા. તેમણે માંત્રિક પદ્ધતિએ 'દેલવાડામંડન શ્રીજ્રાષ્ટ્ર જિનસોત્ર' રચ્યો છે; એમાં યંત્રો તથા ઔષધિઓના ઉલ્લેખ છે. એના પચીસમા શ્લોકમાં મુનિસુન્દર અને લક્ષ્મીસાગર એ બે સમકાલીનોનો નિર્દેશ છે. એ મંત્રની અવચૂરિ શુભ-સુન્દરગણિએ પોતે લખી છે; એમાં જેનેતર લૌકિક મંત્રો અને શાબદમંત્રોનો પણ સમાવેશ થાય છે, એ બતાવે છે કે આ વિષયમાં વિવિધ ભારતીય અનુગમો વચ્ચે કેવું આદાનપ્રદાન થયું છે. વળી એમાં 'પંચાંગુલિદેવીમંત્ર' તથા 'અહે મહે

પાર્શ્વનાથ મંત્ર' ('ત્રિભુવનવિજયપતાકા મંત્ર')ના નિર્દેશો પણ છે. શ્લોક ૧૭ ઉપરની અવચૂરિમાં મંત્રોદ્ગાર નોંધપાત્ર છે-

ॐ સચ્ચ ભાસઙ્ અરિહ સચ્ચ ભાસઙ્કેવલી ભયવં ।  
એણ સચ્ચવાએણ એઅં નિમિત્ત મા વભિચરત સ્વાહા ॥

### મેધવિજય ઉપાધ્યાય

આચાર્ય હીરવિજયસૂરિની પરંપરામાં ઈ.સ. ૧૭૦૦ આસપાસ ઉપાધ્યાય મેધવિજય થયા. તેઓ સાહિત્ય અને વ્યાકરણમાં પ્રવીષ હતા તે સાથે તેમણે અધ્યાત્મ, જ્યોતિરવિર્દિ અને તંત્રનું પણ ઊંડું અવગાડન કર્યું હતું. વિવિધ વિષયોના તેમના અનેક ગ્રન્થો છે; વ્યાકરણના કઠિન ગ્રન્થો અને 'સમસંધાન' જેવા ચમલકારિક કાચ્ય ઉપરાંત પૂર્ણભદ્રના પંચાખ્યાનનો 'પંચાખ્યાનોધ્યાર' નામથી સરલ સંક્ષેપ તેમણે કર્યો છે. પોતાના પ્રત્યેક ગ્રન્થનો આરંભ તેઓ અં હોં શ્રી કર્લી અહીં એં નમઃ એ મંત્રથી કરતા.

જ્યોતિરશાસ્ત્રમાં 'ઉદ્યદીપિકા' તેમણે શ્રાવક મદનસિંહ સાથેના પ્રશ્નોત્તરરૂપે લખી છે; તેમાં પ્રશ્નફિલ કાળવાનો વિધિ છે. 'વર્ષમબોધ' અથવા 'મેધમહોદ્ય' નામે ગ્રન્થના ૧૩ અધિકાર અને ઉપ૦૦ શ્લોકમાં ઉત્પાતપ્રકરણ, કર્પૂરચક, પદ્મિનીચક, મંડલપ્રકરણ, સૂર્ય અને ચંદ્રના ગ્રહણનું ફળ, પ્રત્યેક માસમાં વાયુનો વિચાર, વૃદ્ધિ લાવવાના અને બંધ કરવાના મંત્રયંત્ર, આઠ સંવત્સરોનાં ફલ, ગ્રહાની રાશિઓ ઉપર ઉદ્ય અસ્ત અથવા વકીનું ફળ, અયન માસ પક્ષ અને દિનનો વિચાર, સંકાન્તિફિલ, આય અને વ્યયનો વિચાર, વરસાદ જાણવાના શકુન આદિ તેમાં છે. વળી વીસા યંત્ર (વીસ અંકનો યંત્ર), અર્જુન પટલ અથવા વિજયયંત્ર, સર્વતોભદ્ર અને બીજા યંત્ર અને મંત્રો પણ એમાં છે, પ્રસ્તુત 'મેધમહોદ્ય' તેમજ 'રમલશાસ્ત્ર' એ બે ગ્રન્થો તેમણે પોતાના શિષ્ય મેરુવિજય માટે રચ્યા છે. પાસા ફેંકીને ભવિષ્ય કથનનું રમલશાસ્ત્ર આરબો દ્વારા ભારતમાં આવ્યું છે, પણ બીજા કોઈ જૈન સાધુએ એ વિષે ભાગ્યેજ ગ્રન્થરચના કરી છે; જોકે જૈન ગ્રન્થભંડારોમાં રમલ વિષે નાનકડી કૃતિઓ તથા પ્રકીર્ણ પાનાં અનેક મળે છે, એટલે જૈન પરંપરામાં રમલશાસ્ત્રનો વ્યાસંગ તો ચાલુ હતો. 'હસ્તસંજીવન' નામે પરપ શ્લોકના સંક્ષિમ ગ્રન્થમાં મેધવિજયજીએ હસ્તરેખા ઉપર ફલાદેશ બતાવ્યા છે; એનું બીજું નામ 'સિદ્ધજ્ઞાન' છે અને તે ઉપર તેઓએ સ્વોપણ વૃત્તિ રચીને એનું વિવરણ અને સ્પષ્ટીકરણ કર્યું છે. મંત્રશાસ્ત્ર ઉપર

‘વીસાયંત્રવિષિ’ નામે તેમનો ગ્રન્થ છે, જે પદ્માવતી સ્તોત્ર અંતર્ગત કાવ્ય ઉપર વિવરણ રૂપે છે અને તેમાં ‘અર્જુનપતાકા-વિજયયત્ર’ના પ્રયોગનો વિષિ જણાવ્યો છે. અધ્યાત્મ વિષયમાં તેમની રચના ‘માતૃકપ્રસાદ’ નામે છે. એમાં મુખ્યત્વે તું નમઃ સિદ્ધમ् એ વર્ણાભાયની વ્યાખ્યા આપી ઊંકારમાંથી ઉદ્ભવતાં રહસ્યો સ્કુટ કરી બતાવ્યાં છે.

મહાન દાર્શનિક યશોવિજયજી અને અધ્યાત્મયોગી આનંદધનજી વિષે ‘યોગ’ વિષેના પ્રથમ વ્યાખ્યાનને અંતે સંક્ષિપ્ત વિવેચન કર્યું હોઈ, એની પુનરાવૃત્તિ અહીં નહિ કરીએ.

### ઉપાધ્યાય યશોવિજયજી અને અધ્યાત્મયોગી આનંદધનજી

યશોવિજયજીના સમકાલીન પણ વયમાં તેમના કરતાં જ્યેષ્ઠ લાભાનંદ નામે સાધુ હતા, જેઓ પાછળથી આનંદધન તરીકે ઓળખાયા. તેઓ લોકસંગ ત્યજી વનમાં ચાલી નીકલ્યા હતા; એમનાં પછો ઉપર એવાજ અર્વાચીન સિદ્ધયોગી બુદ્ધિસાગરસૂરિએ વિવેચન કર્યું છે એ વિરલ સુયોગ છે.

મારગ ચલત ચલત ગાત આનંદધન ઘારે,

રહત આનંદ ભરપૂર.

એવી આનંદદશામાં વિહરતા આનંદધનનો ગાઢ પરિચય યોગી અને નૈયાચિક, પણ ભક્તહૃદ્યી યશોવિજયજીને થથો હતો અને એથી પોતાને થયેલો આનંદ તેમજો આનંદધનના ગુણાનુવાદ રૂપે પ્રગટ કર્યો છે-

જ્ઞાનવિજય કહે સુન હો આનંદધન,  
હમ તુમ મિલે હજૂર

●                    ●                    ●

જ્ઞાનવિજય કહે સુનત હિ દેખો,  
સુખ પાયો બહુત અભંગ.  
જ્ઞા કહે સો હી આનંદધન પાવત,  
અંતર જ્યોત જગાવે.

●                    ●                    ●

કોઈ આનંદધન છિદ્ર હી દેખત,  
જસરાય સંગ ચરી આયા;  
આનંદધન આનંદરસ જીલત,  
દેખત હી જસ ગુણ ગાયા.

આનંદ ધનજીનો પોતાના ઉપર પડેલો પ્રભાવ પક્ષ યશોવિજ્યજીએ વર્ણવ્યો છે—

એરિ આજ આનંદ ભયો મેરે,  
તરો મુખ નિરખ નિરખ;  
રોમ રોમ શીતલ ભયો અંગોઅંગ.  
શુદ્ધ સમજણ સમતારસ જીલત,  
આનંદધન ભયો અનંત રંગ—એરિ.  
એસી આનંદદશા પ્રગટી ચિત અંતર,  
તાકો પ્રભાવ ચલત નિરમલ ગંગ,  
વાહી ગંગ સમતા દોઉ મિલ રહે,  
જશવિજ્ય જીલત તાકે સંગ—એરિ.

અને મસ્ત યોગી આનંદધનના આનંદમય વ્યક્તિત્વને મહામનીધી યશોવિજ્યજી અહોભાવપૂર્વક વર્ણવે છે—

આનંદધન કે સંગ સુજસ હી મિલે જળ  
તથ આનંદધન સમ ભયો સુજસ,  
પારસંગ લોહા જો ફરસત,  
કંચન ડોત હી તાકે કસ.

પોતાની અનેક રચનાઓમાં પરમાનંદ, પૂજાનંદધન, ચિદાનંદ, સહજાનંદ, ચિત્રૂપાનંદ આદિ શબ્દો મૂકીને યશોવિજ્યજીએ આનંદધનજી સાથેના પોતાના વિરલ આધ્યાત્મિક સંગનું સ્મરણ તાજું રાખ્યું છે.

‘ગુરુત્વવિનિશ્ચય’એ યશોવિજ્યજીનો આઠ હજાર શ્લોક પ્રમાણનો મોટો ગ્રન્થ છે. મૂલ ગ્રન્થ પ્રાઇત ગાથામાં છે અને તે ઉપરની સ્વોપ્રકા ટીકા સંસ્કૃતમાં છે. પહેલી ગાથામાં એમણે શંખેશ્વર પાર્વતનાથને નમસ્કાર કર્યો છે અને બીજી ગાથામાં તેમણે નીચે પ્રમાણે ગુરુમહિમા વર્ણવ્યો છે—

ગુરુભાગાએ મુક્ખો ગુસ્પસાયા ઉ અદ્વસિદ્ધીઓ ।

ગુરુભજીએ વિજ્જાસાફલં હોડ ણિયમેણ ॥

એની સંસ્કૃત ટીકામાં તેઓ આ ગાથાનો ભાવાર્થ આમ સમજવે છે—

“શુદ્ધ સામાચારીલક્ષણવાળી ગુરુ-આજ્ઞાથી સર્વકર્મકય જેનું લક્ષણ છે એવો મોક્ષ થાય છે; ગુરુપ્રસાદથી અણિમાદિ અષ્ટ સિદ્ધિઓનો પ્રાદુર્ભાવ થાય છે અને ગુરુભક્તિથી કાર્યસિદ્ધિ રૂપી વિદ્યાનું સાક્ષ્ય થાય છે.”

અહીં યશોવિજ્યજીએ યોગસિદ્ધિ અને વિદ્યાસિદ્ધિનો સંક્ષેપમાં પણ સ્પષ્ટ ઉલ્લેખ કર્યો છે.

### પંડિત વીરવિજ્યજી

છેલ્લે પંડિત વીરવિજ્યજીના જીવનકાર્યનો, આ વ્યાખ્યાનના વિષયને અનુલક્ષીને, સંક્ષિમ નિર્દેશ કરીએ. વીરવિજ્યજી પૂર્વશ્રમમાં અમદાવાદના ઔદ્ઘિક્ય બ્રાહ્મણ હતા અને તેમનો જન્મ સં. ૧૮૨૮ (ઈ.સ. ૧૭૭૩)માં થયો હતો. તેમણે મુનિ શુભવિજ્ય પાસે પાનસરમાં દીક્ષા લીધી હતી અને ગુરુ-શિષ્ય પાંચ વર્ષ સુધી ખંભાતમાં રહ્યા તે દરમિયાન વીરવિજ્યજીએ અનેક શાસ્ત્રોનું જ્ઞાન સંપાદિત કર્યું હતું. ઉપાધ્યાય યશોવિજ્યજી કૃત ‘અધ્યાત્મસાર’ની ટીકા સમેત અનેક સંસ્કૃત અને ગુજરાતી ગ્રન્થોની રચના તેમણે કરી છે, એમાં મંત્રયોગની દાષ્ટિએ ‘પ્રશ્ન ચિન્તામણિ’ મહત્વનો છે; એના દ્વારા શ્લોકમાં તેમણે સરસ્વતીની સાધના કરી હોવાનું સ્પષ્ટત્યા ફિલિત થાય છે—

શ્રીશારદા શારદશર્વરીશ-

વિભાવિરાજ્યુજ્જ્વલકર્યકાન્તિ: ।  
મમોજ્જવલધ્યાનપથાવતીર્ણ  
વાણીમપૂર્વા વિમલાં તનોતુ ॥

વીરવિજ્યજી આગમસાહિત્યના પારગામી હતા અને ટીકાસહિત ‘વિશેષાવશ્યક ભાષ્ય’ જેવા ગહન ગ્રન્થો ઉપર સરલ શૈલીએ વ્યાખ્યાન આપી શ્રાવકોને સમજાવતા. ‘બાર પ્રતની પૂજા’ (સં. ૧૮૮૭ ઈ.સ. ૧૮૩૧) અને ‘પંચકલ્યાણ પૂજા’ (સં. ૧૮૮૮ ઈ.સ. ૧૮૩૨) આદિ તેમની રચનાઓ સુગેય ગુજરાતી ભક્તિકાવ્યોના ઉત્તમ નમૂના છે. સં. ૧૮૬૫ (ઈ.સ. ૧૮૦૮)માં અમદાવાદમાં ભડીની પોળમાં એક ઉપાશ્રય બંધાયો; એ પછી વીરવિજ્યજી જ્યારે અમદાવાદ આવતા તારે એ ઉપાશ્રયમાં નિવાસ કરતા. આથી, એ ઉપાશ્રય આજે પણ ‘વીરના ઉપાશ્રય’ તરીકે પ્રસિદ્ધ છે.

શેઠ મોતીશાંબે શાનુંજ્ય ઉપર બાંધેલાં મન્દિરોની અંજન શલાકા અને પ્રતિષ્ઠાવિષિમાં વીરવિજ્યજીએ મુખ્ય ભાગ લીધો હતો (સં. ૧૮૮૩ = ઈ.સ. ૧૮૩૭) અને સં. ૧૮૦૩ (ઈ.સ. ૧૮૪૭)માં દિલ્હી દરવાજા બહાર શેઠ હઠીસિંહના વિષ્યાત મન્દિરની પ્રતિષ્ઠાવિષિ પણ તેમને હસ્તે થઈ હતી. (પ્રતિષ્ઠાવિષિ આદિને લગતો પાદલિમાચાર્યનો ગ્રન્થ ‘નિર્વાણકલિકા’ મંત્રયોગીઓ

અને વિધિવિધાનના નિષ્ણાતોમાં પ્રસિદ્ધ છે. એ બતાવે છે કે આ વિષયોના, તલ્કાલીન ગુજરાતમાં વીરવિજયજી શ્રેષ્ઠ જ્ઞાતા ગણાતા હતા. તેઓ પદ્માવતી અને સરસ્વતીના આરાધક હતા, અને રક્ત-પદ્માવતીની પૂજા કરતા હતા. રક્ત-પદ્માવતીની પૂજાનો મંત્ર આ પ્રમાણે છે- ઊં દ્રાં દ્રીં કર્લીં બ્લું સ: ત્રિભુવનક્ષોમિણી ત્રિભુવનમોહિની હ્રીં શ્રીં રક્તપદ્માવતી નમઃ ।

વીરવિજયજીની મંત્ર સિદ્ધિ વિષે આવી વાયકા પ્રચલિત છે: સં. ૧૮૮૮ (ઈ.સ. ૧૮૪૩)માં અમદાવાદથી પંચતીર્થીનો એક સંઘ નીકળ્યો, જેમાં વીરવિજયજી પણ હતા. ગુજરાતની સરહદ વટાવી કે તુરત કોલેરા ફાટી નીકળ્યો અને સંઘના લોકો જ્યાં ફાયું ત્યાં વીખરાઈ ગયા. જે લોકો વીરવિજયજીની સાથે રહ્યા તેઓ બધા સલામત અમદાવાદ પાછા આવ્યા. પાછા વળતાં દરેક મુકામે યાત્રિકોના પડાવની પ્રદક્ષિણા કરીને વીરવિજયજી મંત્રેલું જળ છાંટતા. તેમનો સ્વર્ગવાસ સં. ૧૮૦૮ (ઈ.સ. ૧૮૫૨)માં થયો હતો.

### જ્યોતિષ

ઈદ્દેવનું નામસ્મરણ જગતના સર્વધર્મોમાં છે. નામસ્મરણ અથવા પોતાને મનગમતા મંત્ર કે સ્તોત્રનું પુનરાવર્તન-અભ્યાસ એ જ્ય. નામસ્મરણ કે સંકીર્તન મોટેથી થાય, ધીરે સ્વરે થાય અથવા મનમાં પણ થાય. હિન્દુઓમાં જપમાલા અથવા મોટા મણકાવાળો બેરખો, મુસલમાનોમાં તસબી, બ્રિસ્ટીઓમાં ‘રોઝરી’ અને મહાયાન બૌદ્ધોમાં પ્રાર્થનાચક એ નામસ્મરણ અથવા મંત્ર જપના સાધનરૂપ છે. જૈન ધર્મ તત્ત્વતः જગત્કર્તા ઈશ્વરમાં માનતો નથી, પણ અરિહંત, સિદ્ધ, આચાર્ય, ઉપાધ્યાય અને લોકમાં સર્વ સાધુઓ એ પંચ પરમેણી નમસ્કાર કરતો નમસ્કાર મંત્ર નવકાર મંત્ર જૈન ધર્મમાં સર્વોત્તમ સ્થાને છે, અને એથી જૈનોમાં જપમાળાને ‘નવકારવળી’ કહેવામાં આવે છે.

ગીતાના દસમા અધ્યાય ‘વિભૂતિયોગ’માં શ્રીકૃષ્ણ પોતાની વિભૂતિઓ વર્ણવિતાં કહે છે—

મહર્ષીણાં ભૃગુરહં ગિરામસ્યેકમક્ષરમ् ।

યજ્ઞાનાં જપયજોડસ્મિ સ્થાવરાણાં હિમાલય: ॥

(અર્થાત્ મહર્ષિઓમાં ભૃગુ હું છું, યજ્ઞીમાં એક અક્ષરનો ઊંકાર હું છું, યજ્ઞોમાં જપયજ્ઞ હું છું તથા સ્થાવરોમાં હિમાલય હું છું.)<sup>૪</sup>

૪. ‘ઉત્તરાધ્યયન સૂત્ર’ના બારમા અધ્યયન (ગ્રાથા ૪૦-૪૨-૪૩-૪૪)માં યજ્ઞ કરનાર બ્રાહ્મણો અને જૈન મુનિ હરિકેશ બલ (જે પૂર્વાશ્રમમાં ચાંડાલ હતા) એ બે વર્ષોનો યજ્ઞવિષયક

એક સંસ્કૃત સુભાષિતમાં જપનું ભાગાત્મ્ય વર્ણવિતાં કહું છે-

**જકારાત् જન્મવિચ્છેદः પકારઃ પાપનાશકઃ ।  
તસ્માત् જપ ઇતિ પ્રોક્તો જન્મપાપવિનાશકઃ ॥**

(‘જ’કાર વડે જન્મનો અર્થાત્ પુનર્જન્મનો વિચ્છેદ ઉદ્દિષ્ટ છે અને ‘પ’કાર પાપનાશક છે; તેથી ‘જપ’ને પુનર્જન્મ અને પાપનો વિનાશક કહ્યો છે.)

મહાભારતના અનુશાસન પર્વમાં, ભાગાત્મ્યા ઉપર સૂતેલા ભીષ્મ પિતામહ યુધિષ્ઠિરને ઉપદેશ આપે છે. એ ઉપદેશનો એક ખંડ ‘ભીષ્માનુસ્મૃતિ’ તરીકે વિખ્યાત છે. એમાં જપના મહત્વ વિષે કહું છે—

**નમો નારાયણાયેતિ યે વિદુબ્રહ્ય સાશ્વતમ् ।  
અન્તકાલે જપાત् યાન્તિ તદ્ વિષ્ણો: પરમં પદમ् ॥**

સંવાદ જૈવા જૈવો છે-

અહં ચેરે ભિક્ખુ વર્ય જયામો પાવાડ કમ્માઇ પુણોલ્લયામો ।  
અક્ષવાહિ નો સંજ્ય જવખપૂદ્યા કહં સુજદું કુસલા વર્યંતિ ॥  
સુસંયુડો પંચિહિં સંવરેહિં ઇહ જીવિયં અણવકંખમાણા ।  
વોસટુકાઓ સુઝ ચન્દ્રેહો મહાજયં જયતિ જન્મસિદ્ધું ॥  
કે તે જોઈ કે તે જોડવણે કા તે સુયા કં ચ તે કારિસંગં ।  
એહા ય તે કયરા સંતિ ભિક્ખુ કયરેણ હોમેણ હુણાસિ જોંદિં ॥  
તવો જોઈજીવો જોડવાણં જોગા સુયા સરીરં કારિસંગં ।  
કમ્પેહા સંજમં જોગસંતી હોમં હુણામિ ઇસિણં પસતથં ॥

(બ્રાહ્મણો:) હે ભિક્ષુ અમે કેવી રીતે યજ કરીએ? પાપકર્માને કેવી રીતે દૂર કરીએ? હે યજપૂજિત સંયમી! કુશલ પુરુષો કેવા યજને સારો યજ કહે છે, એ અમને કહ્યો.

(મુનિ:) પાંચ સંવર-મહાક્રતો વડે સંવૃત-સુરક્ષિત, આ જીવનની પજ આકાંક્ષા નહિ રાખનાર, કાયોત્સર્વ કરનાર, શુચિ અને દેહની આસક્તિથી રહિત પુરુષ મહાવિજ્યી શ્રેષ્ઠ પજ આદરે છે.

(બ્રાહ્મણો:) તમારો પજ કયો છે? અજિનસ્થાન કહું છે? સુચાઓ - કડછીઓ કઈ છે? છાણાં ક્રાંતાં છે? ઈધણાં ક્રાંતાં છે? એ અજિનમાં તમે કયો હોમ કરો છો?

(મુનિ:) તપ એ અજિન છે, જીવાત્મા અજિનસ્થાન છે, (મન, વચન અને કાયાનો) યોગ કડછીઓ છે; શરીર એ તપરૂપી અજિન સળગાવવાનું સાધન છે, કર્મરૂપી ઈધણાં છે. એ પ્રમાણે અધિષ્ઠાયે વખાણેલો સંયમ, યોગ અને શાન્તિરૂપી હોમ હું કરું છું.

(जेझो शाश्वत ब्रह्मने ज्ञाणे छे तेझो अंत काणे, ॐ नारायणाय नमः ऐवो जप करवाथी  
विष्णुना परम पदने पामे छे.)

वली ऐमां आगण विधान छे—

गत्वा गत्वा निवर्तन्ते सूर्यचन्द्रोदया ग्रहाः ।  
अद्यापि न निवर्तन्ते द्वादशाक्षरचिन्तकाः ॥

(सूर्यचन्द्रोदय अड्हे स्वर्गमां जृद्ध जृद्धने पाइा आवे छे, पशु ॐ नमो भगवते वासुदेवाय  
ऐ द्वादशाक्षर मंत्रनुं चिन्तन करनारा हज्ज पाइा वष्ट्या नथी.)

वल्लभाचार्य-प्रशीत, पुष्टिभाग्मां श्रीकृष्णः शारणं मम ए अटाक्षर मंत्रनुं  
अने शिवभक्तोमां ॐ नमः शिवाय ए पंचाक्षर मंत्रनुं आवुं ज विशिष्ट स्थान  
छे, कर्मकांडना हविर्यज्ञ करतां भक्तिभाग्मां नामयज्ञ अथवा जपयज्ञनुं सविशेष  
महत्त्वनुं स्थान होय ए स्वाभाविक छे. अहीं जप ए ज मंत्र छे.

भारतीय डिन्हु गृहस्थधर्मनुं नियमन करतो ग्रन्थ 'मानव धर्मशास्त्र' अथवा  
'मनुस्मृति' आ वातनुं असंहित्यपशु समर्थन करे छे. जुओ 'मनुस्मृति'ना बीज  
अध्यायमांना श्लोको-

विधियज्ञाज्जपयज्ञो विशिष्टो दशभिर्गुणैः ।

उपांशुः स्याच्छतगुणः साहस्रो मानसः स्मृतः ॥८५॥

(कर्मकांडनी विधिसह थता पशु करतां जपयज्ञ दसगाँडो विशिष्ट छे; ते उपांशु अर्थात्  
पासे बेठेलो मनुष्य पशु सांभणे नहि तेम थाय तो सोगाँडो विशिष्ट छे अने मानसिक एटले  
छब अने होठना संयतन विना थाय तो सहस्रगाँडो विशिष्ट छे.)

ये पाकयज्ञाश्वत्वारो विधियज्ञसमन्विताः ।

सर्वे ते जपयज्ञस्य कलां नार्हन्ति षोडशीम् ॥८६॥

(गृहस्थे करवाना पंचमध्ययज्ञ-अंतर्गत वैश्वदेव छोम बलिकर्म, नित्यश्राद्ध अने अतिथि  
भोजन ए चार पाक्यज्ञो विधियज्ञ सहित करवामां आवे, ते सर्वे जप यज्ञना सोणमा अंशने  
पशु पात्र नथी..)

जप्येनैव तु संसिद्ध्येद् ब्राह्मणो नात्र संशयः ।

कुर्यादन्यन्त्र वा कुर्यान्मैत्रो ब्राह्मण उच्यते ॥८७॥

(ब्राह्मण अथवा ब्रह्मज्ञ अथवा भक्त, मैत्र एटले ब्रह्मलीन मनुष्य; ते जपथी ज सिद्धि  
पामे छे, बीजुं कंठ ते करे अथवा न करे.)

ગીતા ઉપરના શંકરાચાર્યના ભાષ્યમાં યજ્ઞાનાં જપયજ્ઞોડસ્મિ અથ્લોકપાદનો કેવળ શબ્દાર્થ આપ્યો છે, કંઈ વિવેચન નથી. શંકરાચાર્યે 'વિષ્ણુસહસ્રનામ' ઉપર ભાષ્ય રચ્યું છે; એના પ્રાસ્તાવિક માહાત્મ્ય-શ્લોકોમાંનો નવમો શ્લોક આ પ્રમાણે છે—

એષ મે સર્વધર્માણાં ધર્મોડધિકતરો મતઃ ।

યद્ય ભક્ત્યા પુંડરીકાક્ષાં સ્તવૈરવ્ચેન્નરઃ સદા ॥

(પુરીકાશ વિષ્ણુની ભક્તિસહ પૂજા મનુષ્ય સદા સુતિઓથી કરે તે ધર્મને હું સર્વ ધર્મોમાં શ્રેષ્ઠ ગણું છું.)

'વિષ્ણુસહસ્રનામ'ના ભાષ્યમાં શંકરાચાર્ય ઇતિ મહાભારતે એવા ઉલ્લેખપૂર્વક મહાભારતનો એક શ્લોક ટાંકે છે. (આપણા પ્રાચીન ભાષ્યકારો અને ટીકાકારો ઉધ્ઘરણોનાં મૂળ સ્થાન જોઈ-તપાસી શકાય એટલી વિગતો સામાન્ય રીતે આપત્તા નથી.)—

જપસ્તુ સર્વધર્મેભ્ય: પરમો ધર્મ ઉચ્ચતે ।

અહિસયા ચ ભૂતાનાં જપયજ્ઞ: પ્રવત્તતે ॥

(જપયજ્ઞ એ સર્વધર્મોમાં ઉત્તમ ધર્મ કહેવાય છે. પ્રાણીઓની અહિસા દ્વારા જપયજ્ઞ પ્રવત્તે છે.)

એક સમયે કર્મકંડના યજોમાં પશુહિસા થતી હતી, તેનો અહીં પર્યાયથી નિષેધ કર્યો છે.

જપયજ્ઞ એ સૂક્ષ્મ અર્થમાં મંત્રયોગ છે. એકાગ્ર ચિત્તે અને શ્રદ્ધાપૂર્વક કરેલું નામસમરણ અધિક આત્મલાભ કરાવે છે અને સુખસંતોષનો ભાવ એ દ્વારા સરળતાથી સાધ્ય છે. હોમહવનો અને તંત્ર સાધના રાજસિક વૃત્તિઓને ઉત્સર્જે છે, જ્યારે જપ સંપૂર્ણ સત્યનિષ્ઠ છે; એથી જ કહું છે કે દ્રવ્યયજ્ઞ કરતાં જ્ઞાનયજ્ઞ શ્રેયસ્કર છે (શ્રેયાન् દ્રવ્યમયાદ યજ્ઞાદ જ્ઞાનયજ્ઞ: પરસ્તપ । ગીતા ૪-) અમુક સમયમાં આત્મસાધન તરીકે અમુક જપ કરવાનો નિયમ કે પુરશ્વરંશ એ મોટા જપયજ્ઞ છે.

પણ જપ સમજાવવાનો હોય ત્યારે જ્ઞાનયજ્ઞમાં પરિણામે છે. હોઠ ફંડાવવાની કિયા એ જપ નથી, પણ જલ્દ એટલે માત્ર બબડાટ છે. આથી જ, કોઈ મંત્ર યોગીએ કહું છે કે વિદ્યાશરીરવત् તદા મંત્રહસ્યમ् । અર્થ મંત્રવિદ્યાનું સ્વરૂપ પકડે ત્યારે એનું રહસ્ય સમજાપ છે.

મંત્ર એ શબ્દબ્રહ્મનો આવિજ્ઞાર હોઈ કેવળ નાદ કે ધ્વનિ નથી; એમાં અભિધા, લક્ષણા અને વંજના ઉપરાંત એક લોકોત્તર શક્તિ રહેલી છે. (પ્રત્યભિજાદર્શનની બે પ્રસિદ્ધ રચના ‘શબ્દશક્તિ પ્રકાશિકા’ અને ‘કામકલાવિલાસ’ છે) મંત્રનો જપ એ વાચક શક્તિવાળો થવો જોઈએ.

કોઈ પણ ઈષ્મંત્ર આપણે વૈખરી વાણીથી ઉચ્ચારીએ છીએ ત્યારે એ જપ નાદ બ્રહ્મનો સક્રિય દેહ અથવા તેનું મંત્રકાય તનું બને છે. એમાં રહેલી નાદશક્તિ પરમ તત્ત્વના કોઈ અંશ, રૂપ કે ગુણને મધ્યમામાં ઉકેલે છે. ઈષ્ટ દેવતાનું રૂપ વૈખરીમાં પ્રાણમય અને મધ્યમામાં મનોમય હોય તે પછી સતત અભ્યાસને પરિણામે પશ્યંતીમાં વિજ્ઞાનમય બનવા પામે છે.

જેમ ગુરુનું નામ બોલવું નહિ તેમ ગુરુમંત્ર કોઈને કહેવો નહિ, એવી ચાલતી આવેલી એક પ્રથા છે અને કેટલાક લોકો એને મંત્રરક્ષણ ગણે છે. પણ વસ્તુતા: એમ નથી. મંત્રને સતત અભ્યાસ અને સાધનાથી વિદ્યાનું રૂપ આપવું એ મંત્ર રક્ષણ છે, કેમ કે અનુભવને પરિણામે વિદ્યાનું રૂપ પામેલો મંત્ર ખોવાતો કે ક્ષીણ થતો નથી, પરન્તુ કોઈ પણ શાસ્ત્રનું જ્ઞાન મેળવવામાં અથવા એમાં ઊંડા ઊત્તરવામાં સહાય કરે છે.

હેલ્યે, એક મહત્વની વાત કહેવાનું મન થાય છે. યોગ, અનુયોગ અને મંત્રયોગનું, આ વ્યાખ્યાનો માટે, અધ્યયન કરતાં એક તરફ જૈન અનુગમ અને બીજી તરફ અન્ય ભારતીય અનુગમો વચ્ચે આધ્યાત્મિક અનુભવો પરતે કેવી આંતરિક એકતા પ્રવર્ત્ત છે, એની વિશેષ ભાવે જાણ થઈ. માત્ર એક ઉદાહરણ આપું. ‘પृથ્વીચંદ્રચરિત’ નામે પ્રસિદ્ધ ગુજરાતી ગાયકાવ્યના કર્તા જૈનાચાર્ય માણિક્યસુન્દરસૂરિ (સં. ૧૪૭૮ = ઇ.સ. ૧૪૨૨ આસપાસ) ‘નેમિનાથ ફાગુ’ના સંસ્કૃત મંગલાચયરણમાં ચિદાનંદ સ્વરૂપ પરબ્રહ્મની કેવી સુતિ કરે છે, એ જુઓ—

અલક્ષ્ય દક્ષાનામપિ ન ચ સહસ્રાક્ષનયનૈ—

નિરીક્ષ્ય યદ વાચ્ય ન ભવતિ ચતુર્વક્ત્રવદનૈ: ।

હવિભુક્તારેન્દુગ્રહપતિરુચાં જૈત્રમનઘં

પરં કિચિજ્જ્યોતિર્જયતિ યતિયોગીન્દ્રવિષયમ् ।

અર્વાચીનૈરલક્ષ્યાય દક્ષાય દુરિતચ્છદે ।

ચિદાનન્દસ્વરૂપાય પરમબ્રહ્મહાણો નમ: ॥

આ સાંભળી આપ કદાચ કહેશો કે માણિક્યસુન્દરસૂરિ જૈન નથી, પણ વેદાન્તી છે. પણ આવા સમન્વયનાં ઉદાહરણ તો ઠેર ઠેર છે. એમાં ભારતીય

તત્ત્વવિદ્યાની વિવિધ શાખાઓનો પારસ્પરિક સંપર્ક, તત્ત્વબોધ માટે તત્પરતા, સહિષ્ણુતા અને સમન્વય મગટ થાય છે, કેમ કે તત્ત્વવિદ્યાનું આત્મંતિક ધૈર્ય વાદવિવાદ કે ખંડનમંડન નહિ, પણ સત્યશોધન છે.

ભારતનો લોકપ્રિય પુરાણ ગ્રન્થ ‘ભાગવત’ છે જેની સમીક્ષિત વાચના ભો.જે.વિદ્યાભવન દ્વારા તૈયાર થઈ રહી છે. ભાગવતમાં ધર્મ, તત્ત્વવિદ્યા અને ઇતિહાસ ત્રણેય એકરૂપતા પામ્યાં છે. એના મંગળાચરણના પ્રથમ શ્લોકનું છેલ્લું ચરણ છે:

### ધાર્મા સ્વેન સદા નિરસ્તકુહકં સત્યं પરં ધીમહિ ।

“પોતાના તેજ વડે અજ્ઞાન-અંધકારને જે સદા દૂર કરે છે, એ પરમ સત્યનું અમે ધ્યાન કરીએ છીએ.”

ભો.કે. વિદ્યાભવનનાં પ્રાચ્ય પ્રકાશનો

<b>Indian Dialectics, Vols. I &amp; II</b>		<b>A Supplement to the Catalogue of the Persian And Arabic Manuscripts of B.J.Institute Museum, Part-III</b>	
By Dr. E.A.Solomon	Rs. 160-00		Rs. 16-00
પ્રભન્ધાદિમાં એતિહાસિક તથા સામાજિક વસ્તુ			
લે. : ડૉ. ભોગીલાલ સંદેશારા	રૂ. ૧૫-૦૦		
અવતારો અને અવતારવાદ			
લે. : ડોલરરાય મંકડ	રૂ. ૧૦-૦૦		
<b>Festivals, Sports and Pastimes of India</b>			
By Dr. V. Raghavan	Rs. 50-00		
<b>Coins, The Source of Indian History</b>			
By Dr. P.L. Gupta	Rs. 28-00		
<b>New Bearing of Indian Literary Theory and Criticism</b>			
By Dr. K.Krishnamoorthy	Rs. 20-00		
<b>નવપુરાતાત્વ</b>			
લે. : ડૉ. હસમુખ સાંકળિયા	રૂ. ૨૦-૦૦		
<b>History And Culture of Madhya Pradesh</b>			
By Prof. K.D.Bajpai	Rs. 100-00		
<b>A Historical And Cultural Study of The Inscriptions of Gujarat</b>			
By Dr. H.G.Shastri	Rs. 130-00		
<b>A Descriptive Catalogue of Gujarati, Hindi and Marathi Manuscripts of B.J.Institute Museum Part-I</b>			
	Rs. 160-00		
<b>A Descriptive Catalogue of Sanskrit and Prakrit Manuscripts of B.J.Institute Museum, Part-III</b>			
	Rs. 120-00		
<b>સાહિત્ય અને વિવેચન</b>			
લે. : દી. બ. કેશવલાલ ડ. મૃવ.			
			રૂ. ૧૨૦-૦૦

प्रामिस्थान

ગુજરાત વિદ્યાસભા  
પ્રેમાભાઈ હોલ, ભદ્ર,  
અમદાવાદ-૩૮૦૦૦૧

ભો.જે.વિદ્યાભવન  
આશ્રમ માર્ગ,  
અમદાવાદ-૩૮૦ ૦૦૮